

# జనశక్తి

విప్లవ కమ్యూనిస్టుల పత్రిక

సంపుటి: 54

సంచిక: 1-10

విజయవాడ

20-5-2021

పేజీలు: 28

వెల: రు. 10/-

## సిపిఐ (ఎం-ఎల్) కేంద్ర కార్యదర్శివర్గ సభ్యులు, 'క్లాస్ స్ట్రగుల్' పత్రిక సంపాదకులు కామ్రేడ్ మధుకు విప్లవ జోహార్లు

సిపిఐ (ఎం-ఎల్) కేంద్ర కార్యదర్శివర్గ సభ్యులు, 'క్లాస్ స్ట్రగుల్' పత్రిక సంపాదకులు కామ్రేడ్ మధు (78 సం॥లు) ఈ రోజు (16-4-21) తెల్లవారు జామున నాలుగున్నర గంటలకు అంతిమంగా గుండెపోటుతో అమరులయ్యారు.

కామ్రేడ్ మధు సిపిఐ, సిపిఎం కాలం నుండి విద్యార్థిసంఘ సభ్యుడిగా, కార్యకర్తగా ఆ క్రమంలోనే ఆంధ్రప్రదేశ్ కమ్యూనిస్టు కమిటీ (విప్లవకారులు) జంటనగరాల కమిటీ కార్యకర్తగా, తన విప్లవకర జీవితాన్ని ప్రారంభించారు. ఆంధ్రప్రదేశ్ కమ్యూనిస్టు కమిటీ (విప్లవకారులు) ఆంధ్రప్రదేశ్ రాష్ట్ర కమిటీ సభ్యుడిగా 1973 నుంచి ఉన్నతస్థాయి బాధ్యతలు నిర్వహించారు. ఎమర్జెన్సీ గడ్డు కాలంలో, కామ్రేడ్ తరిమెల నాగిరెడ్డి అమరత్వం అనంతరం పార్టీ లైను ను ముందుకు తీసుకుని వెళ్ళినవారిలో కామ్రేడ్ మధు ఒకరు. 1976 నుంచి యూసిసిఆర్ఐఐ (ఎం.ఎల్) కేంద్రకమిటీ సభ్యులుగా బాధ్యతలను స్వీకరించారు. నాటి నుంచి నేటివరకూ వివిధ ఐక్యత క్రమాల్లో కూడా, కేంద్రకమిటీ సభ్యులుగా కేంద్ర సెక్రటరీగా బాధ్యతలు నిర్వహిస్తూ వచ్చారు. పార్టీ ఇంగ్లీషు, తెలుగు పత్రిక నిర్వహణలో, రాజకీయ రిపోర్ట్లను రూపొందించటంలో, సిద్ధాంత సమస్యలపైన, పార్టీ నిర్ణయాల తయారీలో గణనీయమైన పాత్ర నిర్వహించారు. 2005లో విప్లవ శక్తుల ఐక్యతా క్రమంలో కామ్రేడ్ కానూసన్యాల్ ప్రధాన కార్యదర్శిగా ఏర్పడిన సి.పి.ఐ(ఎం-ఎల్) కేంద్ర కార్యదర్శి వర్గ సభ్యులుగా వ్యవహరించారు. కామ్రేడ్ జస్వంత్ అమరులైన తర్వాత 'క్లాస్ స్ట్రగుల్' పత్రిక ఎడిటర్ బాధ్యతలు చేపట్టి దుఃఖ పరిస్థితుల్లో

కూడా పత్రికను తీసుకొని వచ్చారు. మరణానికి ముందురోజు వరకు జబ్బుతో బాధపడుతూనే పత్రిక పనిలో ఉన్నారు.

కామ్రేడ్ మధు బాల్యం మహబూబ్ నగర్ జిల్లాలో పేదరికంతో నడిచింది. చదువుకోవాలనే తపనతో అనేక ఇబ్బందుల మధ్య చదువు సాగించారు. చిరుద్యోగం చేస్తూ, విద్యార్థి, సాహిత్యోద్యమాలలో కృషి చేస్తూ లా డిగ్రీ పూర్తి చేశారు. విప్లవోద్యమానికి అంకితం అయినందున లా కు సంబంధించిన కోటు కూడా వేసుకోలేదు. తిరుగులేని నిబద్ధత, నిమగ్నతలతో విప్లవ రాజకీయాలకు, విప్లవోద్యమానికి అంకితమయ్యారు. తన 15 సంవత్సరాల వయస్సు నుంచి, 78 సంవత్సరాల వయసు వచ్చే వరకు అంటే చివరిశ్వాస వరకు బాధ్యతలు నిర్వహిస్తూనే ఉన్నారు. కామ్రేడ్ మధు జన్మ ఉనికిని మరచిపోయి విప్లవోద్యమ ఉనికిని సంతరింప చేసుకున్నారు. ఆయన జీవిత వృత్తాంతం అంతా రాజకీయ వృత్తాంతమే. కామ్రేడ్ మధు మరణం విప్లవోద్యమానికి ప్రత్యేకించి సిపిఐ(ఎం-ఎల్) పార్టీకి తీరని లోటు. సిపిఐ(ఎం-ఎల్) కేంద్రకమిటీ కామ్రేడ్ మధుకు విప్లవ జోహార్లు తెలియజేస్తున్నది. ఆయన విప్లవ ఉద్యమ సహచరి, జీవిత సహచరి కామ్రేడ్ పద్మకు, కుమార్తె అజితకు ప్రగాఢ సంతాపాన్ని తెలియజేస్తున్నది.



జోహార్ కామ్రేడ్ మధు!

విశ్వం

ప్రధాన కార్యదర్శి

కేంద్రకమిటీ, సిపిఐ(ఎం-ఎల్)

16-4-2021

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 54 సంచిక : 1-10

## ఆసరిసెటిల్స్....

కామధుకు నివాళులు :

కామధుకు నివాళి - కావిశ్వం 2

నిబద్ధ మార్క్సిస్టు-లెనినిస్టు కామధు - సిజిసి, సిపిఐ(ఎం-ఎల్) 3

కామధుకు విప్లవ పార్టీల నివాళులు 5

'మధు' స్మరణీయం - రజి 7

కామధు అంతిమయాత్ర 28

సి.సి. ప్రకటనలు :

పాలస్తీనాకు సంఘీభావం 8

కరోనాను ఎదుర్కోవటంలో

పాలకుల వైఫల్యం 14

బిదు రాష్ట్రాల ఎన్నికల ఫలితాలు 21

అంతర్జాతీయం :

పాలస్తీనాకు ప్రపంచవ్యాపిత సంఘీభావం 9

మయన్మార్ సైనిక పాలన 11

రాజకీయార్థికం :

పాలకవర్గాలు-కరోనా 13

కరోనాపై రచయితల, మేధావుల విజ్ఞప్తి 15

కేంద్ర బడ్జెట్ 2021-22 16

బ్యాంకుల పైవేటికరణ 22

రాష్ట్రీయం :

అమూలీతో ఒప్పందం

సహకార పాడిరంగ పైవేటికరణ 24

జోహార్లు :

కా.కె.ఆర్.గౌరీ అమ్మ 12

ప్రదీప్ బెనర్జీ 20

కా.సింహాద్రి లక్ష్మారెడ్డి 27

కా.చందల వీరపరెడ్డి 27

రిపోర్టు :

కర్ణాటక రైతాంగ పాదయాత్ర 26

వెల : విడిప్రతి.....రూ.10/-

సంవత్సర చందా....రూ. 100/-

చిరునామా :

32-13-26/1, బి.ఎం.ఆర్. రోడ్, ఎం.ఆర్.పురం, విజయవాడ-10

## కామ్రేడ్ మధుకి నా విప్లవ నివాళులు

- విశ్వం

కామ్రేడ్ మధు సాంప్రదాయక కుటుంబంలో పుట్టి కష్టజీవుల పక్షపాతిగా మారాడు. తాను చైతన్యం పొంది పీడితులను చైతన్య పరచాలనే దృక్పథాన్ని ఏర్పర్చుకొని ప్రజా విప్లవోద్యమానికి అంకితమైన కామ్రేడ్. తన చిరునవ్వుతో ఆదరణ పొందుతూ ఏ పూటకాపూట గడుపుకొన్న బాల్యం ఎంత దుర్భరమైనది?! స్థానిక కమ్యూనిస్టు పార్టీ నాయకుల స్ఫూర్తితో, విద్యార్థి, యువజన సంఘం కార్యక్రమాలలో ఉత్సాహంగా పాల్గొనటం ద్వారా దారిద్ర్యానికి అసలు కారణం దోపిడీ వ్యవస్థ అన్న నిర్ధారణకు రాగలిగాడు. జాతీయీకరణలో నుండి బయటకు రావడానికి మధుకి ఎంతో కాలం పట్టలేదు. వ్యవస్థలోని రుగ్మతలను, దోపిడీని నిర్మూలించాలనే దృక్పథాన్ని చేరుకున్నాడు.

హైదరాబాద్ సిటీలో సి.పి.ఐ(ఎం) పార్టీ సభ్యుడై మార్క్సిస్టు సాహిత్య అధ్యయనం ద్వారా విప్లవోద్యమ సమస్యలు, సాంఘిక ఉద్యమ సమస్యలపై స్పష్టమైన దృక్పథాన్ని ఏర్పరుచుకొన్నాడు. పార్టీ పిలుపు మేరకు కీలక బాధ్యతలను స్వీకరించాడు. అజ్ఞాత పాత్ర నిర్వహిస్తూ సాహిత్య సాంస్కృతిక ఉద్యమంపైన కేంద్రీకరించాడు. జీవనాడి పత్రిక నిర్వాహణ టీమ్ కి నాయకుడిగా ద్విగుణీకృత పాత్రను నిర్వహించాడు. హైదరాబాద్ కార్యదర్శిగా (73-76), రాష్ట్ర కమిటీ సభ్యుడిగా (1974), 1976లో కేంద్ర కమిటీ సభ్యుడిగా, రాష్ట్ర పార్టీ కార్యదర్శిగా బాధ్యతల నిర్వాహణలో డి.వి గారికి సన్నిహితంగా ఉంటూ విరామ మెరుగకుండా చేసిన కృషి మరువలేనిది.

1980లో నిర్మాణం లోపల జరిగిన అవాంఛనీయ పరిణామాలు ఆవేదనాభరిత మైనవైనా, కమ్యూనిస్టు స్పిరిట్ తో స్వీకరించి నిలబడిన తీరు తన దృఢత్వానికి నిదర్శనంగా వుంది. ఆ సందర్భం నిర్మాణానికొక ఛాలెంజ్ ని విసిరింది. ఈ ఛాలెంజ్ ని ఆనంద్, మధు, విశ్వంలు స్వీకరించి నిలబడ్డారు. అంతర్జాతీయ సిద్ధాంత సమస్యలపై వైఖరి తీసుకోవడం సమస్యపైన, దృక్పథాలపైన కా.డి.వి.తో ఈ టీమ్ విభేధించి విడిపోయింది. విడిపోయి నిలబడి పార్టీ కాన్ఫరెన్సు నిర్వహించి నిర్మాణాన్ని దృఢపరుచుకొనే కృషిలో విశ్వం, మధు నిమగ్నమైన తీరు గమనించదగింది.

కామ్రేడ్ మధు విప్లవోద్యమానికి లభించిన మంచి కామ్రేడ్. గుండెలకు హత్తుకొన్న కామ్రేడ్. ఆ తర్వాత భిన్నాభిప్రాయాలు కలిగి వున్న నిర్మాణాలతో కలవడం, సంప్రదించడం ద్వారా అఖిల భారత స్థాయిలో స్నేహితులను సంపాదించుకొనే కృషిలో మేము సమన్వయంతో చేసిన కృషి, పడిన సంఘర్షణ, ఇతరులతోనే గాదు మాలో మేము సంఘర్షణ పడుతూ నిర్మాణాన్ని నిలబెట్టుకొంటూ వచ్చిన అనుభవాలు నెమరు వేసుకోతగినవిగా వుంటాయి. 1989 యుసిసిఆర్ఎ (ఎం-ఎల్) కాన్ఫరెన్స్ రివ్యూ తయారు చేయడం - దానితో మేము మన విప్లవోద్యమ దృక్పథంపట్ల దృఢవిశ్వాసాన్ని నిలకడత్వాన్ని నిబ్బరాన్ని పొందగలిగాం. అది ఇంకా మార్పులు, చేర్పులకు గురవడం ద్వారా అభివృద్ధి పొందే అవకాశం వుంది. ఈ కృషిలో మధు ఒక ఛాలెంజ్ ని ఎదుర్కొనే స్పిరిట్ తో చాలా శ్రమ చేశాడు. ఈ రివ్యూ మాయిద్దరి స్నేహానికి ప్రతిఫలంగా నిలచి వుంటుంది. ఒక్కొక్క కామ్రేడ్ కి ఒక్కో ప్రత్యేక శక్తి సామర్థ్యాలుంటాయి. వీటన్నింటి సమన్వయ కృషి, ఒక దశంగా, దశంలో ముఖ్యమైన పాత్రధారిగా మధు పాత్ర విస్మరించలేనిది. ఆ కృషి తర్వాత తరం నాయకత్వ కామ్రేడ్స్ కి మార్గదర్శకంగా వుంటుంది.

రెండు సంవత్సరాల నుండి మధు అనారోగ్య సమస్యతో బాధపడుతూనే తన కర్తవ్యాల నిర్వహిస్తున్నాడు. యువకుడిగా ఉన్నప్పుడే గుండెకి సంబంధించిన ఆపరేషన్ జరిగింది. దాని ప్రభావం ఆయన ఆరోగ్యంపైన లేకపోలేదు. 2018లో ఎడతెగని దగ్గు, ఎత్తు ప్రదేశాలకు ఎక్కేటపుడు ఆయాసం వచ్చేది. వైద్యమిత్రులు ఆయనకు 2019 ఫిబ్రవరి ఒకటన ILD (Interstitial Lung Disease) అని తేల్చారు. దాని మూలంగా ఆయన శ్వాసకోశ గోడలు గట్టిపడిపోయాయి. ఆయన ముప్పైశాతం శ్వాసిం చే శక్తిని మాత్రమే కలిగియున్నాడు. ➡

# నిబద్ధ మార్కెటింగ్ లెనినిస్టు కామ్రేడ్ మధు

కామ్రేడ్ మధు సిపిఐ, సిపిఎంల కాలం నుండే విద్యార్థి సంఘ సభ్యునిగా, కార్యకర్తగా తన విప్లవకర జీవితాన్ని ఆరంభించారు. ఈ క్రమంలోనే ఆయన ఆంధ్రప్రదేశ్ కమ్యూనిస్టు కమిటీ(విప్లవకారులు) జంటనగరాల కమిటీ కార్యకర్తగా ఎదిగారు. 1969-70ల కాలంలో విప్లవోద్యమ నిర్మాణ పునాది వేయటంకోసం జరిగిన సన్నాహక ప్రయత్నాలలో కామధు ఒక ముఖ్యమైన పాత్ర నిర్వహించారు. తదనంతరం పార్టీ హైదరాబాద్ సెంటర్ కార్యకలాపాలలో ఆయన పూర్తిగా నిమగ్నం కావటమేగాక, అటవీప్రాంత ఉద్యమాలతో సంబంధాలను నెరిపారు. రాజకీయ విభేదాలతో అతికొద్ది కాలంలోనే పార్టీలో చీలిక సంభవించింది. యుసిసిఆర్ఐ(ఎం-ఎల్) ఏర్పాటు సమయంలో కామ్రేడ్ దేవులపల్లి వెంకటేశ్వరరావును కలవటానికి, వైజాగ్ జైల్లో వున్న కామ్రేడ్ కాసుసన్యాల్తో సంభాషించటానికి కామ్రేడ్ భోకన్ మజుందార్, కామ్రేడ్ సర్కార్ ఆంధ్రప్రదేశ్ రాష్ట్రానికి వచ్చారు. కామ్రేడ్ మధు ఈ ఇద్దరు కామ్రేడ్స్ ని కలిశారు. అత్యవసర పరిస్థితి సంక్షోభ సమయంలో కామ్రేడ్ మెల నాగిరెడ్డి అమరత్వం తర్వాత, పార్టీ లైనును ముందుకు తీసుకొని వెళ్ళిన వారిలో కామ్రేడ్ మధు ఒకరు.

అత్యవసర పరిస్థితి కాలంలో పార్టీ ఆంతరంగిక పత్రిక 'జ్యూల'ను నిర్వహించే బాధ్యతను కూడా కామధు చేపట్టారు. 1976 సం॥ నుండి ఆయన అమరులయ్యేరోజు వరకు

పార్టీ కేంద్రకమిటీ సభ్యునిగా, పార్టీ కేంద్రకమిటీ కార్యదర్శిగా వివిధ ఐక్యతా ప్రయత్నాల్లో కామధు తన బాధ్యతలను నిర్వహిస్తూనే వున్నారు. తెలుగు, ఇంగ్లీషు భాషలలో పార్టీ పత్రికల ప్రచురణలోనూ, సిద్ధాంత సమస్యలపై రాజకీయ నివేదికలను రూపొందించటంలోనూ, పార్టీ సమీక్షల తయారీలోనూ కామధు ఒక ముఖ్యమైన పాత్ర నిర్వహించారు.

1989లో జరిగిన యుసిసిఆర్ఐ(ఎం-ఎల్) కేంద్రమహాసభలో కామధు తొలిసారిగా పార్టీ ప్రధాన కార్యదర్శిగా ఎన్నికయ్యారు. అత్యంత క్లిష్ట పరిస్థితి నెదుర్కొంటున్న ఆ సమయంలో

## కేంద్ర కార్యనిర్వహక కమిటీ సిపిఐ(ఎం-ఎల్)

కేంద్రమహాసభ ఆమోదించిన పార్టీ సమీక్ష, నిర్మాణానికి మార్గం వేసింది. మహాసభ వెనువెంటనే కామ్రేడ్ శాంతిరాయ్ తదితరులతో చర్చలు ప్రారంభమైనా, అవి ఫలించలేదు. ఆ తర్వాత కొద్దికాలానికే న్యూఢెమోక్రసీ, రెసిస్టెన్స్, యుసిసిఆర్ఐ(ఎం-ఎల్)-మూడు విప్లవ సంస్థల నడుమ ఐక్యతకోసం ప్రయత్నాలు ప్రారంభ మయ్యాయి. అయితే ఆ సమయంలో మూడు విప్లవ సంస్థల ఐక్యతా ప్రయత్నాలు ఫలవంతం కాలేదు. రెసిస్టెన్స్, యుసిసిఆర్ఐ(ఎం-ఎల్)-రెండు విప్లవ సంస్థల ఐక్యతకోసం ప్రయత్నాలు సాగించాయి.

కామ్రేడ్స్ కె.రామచంద్రన్, మధు, విశ్వం, రాజన్నలు ప్రారంభించిన ఐక్యతా ప్రయత్నాలు

ఆరు కమ్యూనిస్టు విప్లవసంస్థల ఐక్యతగా పరిణమించి అంతిమంగా 'సిపిఐ(ఎం-ఎల్) జనశక్తి' ఏర్పాటయ్యింది. అయితే ఆరు సం॥ల ఐక్యతా ప్రయత్నాల ఫలితం క్రమంగా విఫలమై, కామ్రేడ్స్ పికె మూర్తి, విశ్వం, మధు, గణనాథ్ పాత్రో, ప్రదీప్ బెనర్జీ, సోమనాథ్ ఛటర్జీలతో 'జనశక్తి సిఓసి'గా ఏర్పడే పరిస్థితిని కల్పించింది. ఈ సిఓసికి కామ్రేడ్ మధు కార్యదర్శిగా ఎన్నికయ్యారు.

అటు తర్వాత, 1998-99ల నాటికి కామ్రేడ్ అరవింద్ సిన్హా నేతృత్వంలోని 'న్యూఇనిషియేటివ్', కామ్రేడ్ కాసుసన్యాల్ నాయకత్వంలోని సిఓఐ(ఎం-ఎల్)లతో ఐక్యతా చర్చల క్రమం కొనసాగి, న్యూ ఇనిషియేటివ్, సిపిఐ(ఎం-ఎల్)జనశక్తి సిఓసిలు కలిసి 'సిపిఐ(ఎం-ఎల్) యూనిటీ ఇనిషియేటివ్'గా ఏర్పడ్డాయి. 'యూనిటీ ఇనిషియేటివ్'కు కామధు ప్రధానకార్యదర్శిగా ఎన్నికయ్యారు. 2001 మధ్యలో కామిశ్వం ప్రధానకార్యదర్శి బాధ్యత తీసుకోవలసివచ్చింది.

కామిశ్వం నాయకత్వంలోని సిఓఐ (ఎం-ఎల్) మరియు యూనిటీ ఇనిషియేటివ్లు కామిశ్వం కన్వీనర్ గా ఒక సమన్వయ కమిటీగా ఏర్పడ్డాయి. ఈ క్రమంలో కామిశ్వం మిత్రా నేతృత్వంలోని సిపిఐ(యు) ఎం.ఎల్ ఈ సమన్వయకమిటీలో చేరింది. సిఓఐ(ఎం-ఎల్) యూనిటీ ఇనిషియేటివ్, సిపిఐ(యు)ఎంఎల్ -ఈ మూడు సంస్థలు ఐక్యమై, కామిశ్వం ప్రధాన కార్యదర్శిగా 'సిపిఐ(ఎం-ఎల్)గా ఏర్పడ్డాయి. ఆ కాలంలోనే కామిశ్వం. రామచంద్రన్, జయకుమార్ల నాయకత్వంలోని సిపిఐ(ఎం-ఎల్) రెడ్ ఫ్లాగ్ తో ఐక్యతా చర్చలు జరిగాయి. 2003 సం॥లో రెడ్ ఫ్లాగ్ సంస్థ విడివడి, రెడ్ స్టార్ గా ఏర్పడిన కామిశ్వం. రామ చంద్రన్ నాయకత్వంలోని సంస్థ సమన్వయ కమిటీలో భాగస్వామి అయింది.

కామిశ్వం కన్వీనర్ గా వున్న ఈ సమన్వయకమిటీ ఐక్యతా ప్రయత్నాలను ప్రారంభించింది. కామిశ్వం. రామచంద్రన్ ప్రధానకార్యదర్శిగా వున్న సిపిఐ(ఎం-ఎల్) రెడ్ స్టార్, కామిశ్వం ప్రధాన కార్యదర్శిగా వున్న సిపిఐ(ఎం-ఎల్) సంస్థలు రెండూ ఐక్య మయ్యాయి. 2005 సం॥లో జరిగిన విప్లవ శక్తుల ఐక్యతా సదస్సులో కామిశ్వం

→ మందులు వాడుకొంటూ నెలకొకసారి డాక్టర్ పరిశీలనలోకి వెళ్ళాలి. అవసరమయితే హామ్ ఆక్సిజన్ సిలిండర్ గూడ దగ్గరుంచుకోవాలనే సూచనలున్నాయి. మొత్తానికి మధు ఆరోగ్యం అత్యంత సున్నితంగా మారింది.

ఈ పరిస్థితిలోనే కామ్రేడ్ మధుకి ఏప్రిల్ 8వ తారీఖు నుంచి ఎడతెగని దగ్గు మొదలయింది. డాక్టరుని సంప్రదించితే ILDK సంబంధించిన సమస్యని మళ్ళీ మందులు ఇచ్చాడు. ఆ సలహా ప్రకారమే మందులు వాడుకొంటున్నాడు. కాని పరిస్థితులలో మార్పులేదు. బాధ తగ్గలేదు. మళ్ళీ 14-4-2021న డాక్టర్ దగ్గర కెళ్ళారు. సీటీస్కాన్ తీసి హాస్పిటల్ లో చేర్చుకున్నారు. శ్వాసనాళాల నిండా ఇన్ ఫెక్షన్ వుంది. వైద్యం మొదలెట్టారు. కాని ఫలితం రాలేదు. కామ్రేడ్ మధుకి నేను, మా కామ్రేడ్స్ ఫోన్ చేసినప్పుడు ఆయన చాలా తీవ్రంగా బాధపడుతున్నట్లు అర్థమయ్యింది. కాని చేయగలిగిందేమీ లేదు. మధుకి తన పరిస్థితి అర్థమయినట్లనిపించింది. జబ్బు మూలంగా బాధ తప్పు ఆందోళన అతని స్వరంలో లేదు. బ్రతకడానికి గట్టి ప్రయత్నం చేద్దామన్నప్పుడు ఓకే అన్న సమాధానం వచ్చింది. కాని ప్రయత్నాలు ఫలించలేదు. కామ్రేడ్ మధు 16వ తేదీ ఉదయం 4 గంటలకు అమరత్వం పొందాడు. మధు చిరంజీవి. మధుకి నా విప్లవ నివాళులు.

23-04-2021

జోహార్ కామ్రేడ్ మధు



20-5-2021

ప్రధానకార్యదర్శిగా సిపిఐ(ఎం-ఎల్) ఏర్పడింది. ఈ కేంద్రకమిటిలో కా॥మధు కార్యనిర్వహకవర్గ సభ్యునిగా వ్యవహరించారు. సిపిఐ(ఎం-ఎల్) సిఓజె, సిపిఐ(ఎం-ఎల్)ల ఐక్యతలో కామ్రేడ్ అలోక్ముఖర్జీ, కా॥మధు ముఖ్యమైన పాత్ర నిర్వహించారు.

కా॥జస్వంతరావు అమరులైన తర్వాత పార్టీ కేంద్రపత్రిక 'క్లాస్ప్రెగుల్' సంపాదకత్వ బాధ్యతలు చేపట్టిన కామ్రేడ్ మధు, దుఃఖపూరితమైన క్లిష్టపరిస్థితుల్లోనూ పత్రికను తీసుకొని వచ్చారు. తన మరణానికి ముందు రోజువరకూ జబ్బుతో తీవ్రంగా బాధపడుతూనే కా॥మధు పత్రిక పనిలో నిమగ్నమైవున్నారు.

కామ్రేడ్ మధు బాల్యం మహబూబ్ నగర్ జిల్లాలో కడుపేదరికంలో గడిచింది. చిన్న వయసులోనే ఆయన తన తల్లిని కోల్పోయారు. ఆయనకు ఒక అన్న వున్నారు. పార్టీ కృషి సాగించే క్రమంలో పార్టీ కార్యకర్త కా॥పద్మను ఆయన వివాహం చేసుకున్నారు. వీరి కుమార్తె కా॥అజిత కూడా సిపిఐ(ఎం-ఎల్)లో కార్యకర్తగా వున్నారు. చదువుకోవాలనే తపనతో అనేక ఇబ్బందుల మధ్యనే కా॥మధు తన చదువు కొనసాగించారు. చిరుద్యోగం చేస్తూ, అదే కాలంలో విద్యార్థి, సాహిత్యోద్యమాలలో పాల్గొంటూనే ఆయన తన 'లా' డిగ్రీ పూర్తి చేశారు. విప్లవోద్యమానికే తన జీవితాన్ని అంకితం చేసిన కారణంగా, న్యాయవాద వృత్తిలోకే ఆయన ప్రవేశించలేదు. తిరుగులేని నిబద్ధత, నిమగ్నతలతో విప్లవానికే ఆయన తన జీవితాన్ని అంకితం చేసి, 15 సం॥ వయసునుండి 78 సం॥ల వయసులో మరణించేవరకూ విప్లవ రాజకీయాలలో మునిగిపోయారు. ఆయన తన జీవిత కాలమంతా విప్లవ బాధ్యతలను, కర్తవ్యాలను చేపట్టి నిర్వహిస్తువచ్చారు. కామ్రేడ్ మధు తన జన్మ ఉనికిని మరచిపోయి, విప్లవోద్యమ ఉనికిని సంతరింపజేసుకున్నారు. ఆయన జీవిత వృత్తాంతమంతా విప్లవ రాజకీయ వృత్తాంతమే. కామ్రేడ్ మధు త్యాగగుణం, నిష్ఠతో సాగించిన తీవ్రమైన కృషి స్ఫూర్తిదాయకం; నేటితరం కార్యకర్తలకు ఆదర్శప్రాయం.

### కామ్రేడ్ మధు గురించి మరి కొంచెం

కామ్రేడ్ మధుకు తల్లిదండ్రులు పెట్టిన పేరు మరిగంటి శ్రీనివాసచార్యులు. వీరిది మహబూబ్ నగర్ జిల్లా కల్వకుర్తి దగ్గర వంగూరు మండలంలోని రంగాపురం గ్రామం. ప్రస్తుతం ఇది నాగర్ కర్నూల్ జిల్లాలో వుంది. కామ్రేడ్ మధు తాతగారైన శ్రీ జగన్నాథాచార్యులు సంస్కృతంలో 'నృసింహ సుప్రభాతం' రాశారు.

ఈ సుప్రభాతాన్ని యాదాద్రి నరసింహస్వామి దేవాలయంలో ప్రతిరోజూ పారాయణ చేస్తూ వుంటారు. ఈ విధమైన వైష్ణవ సాంప్రదాయక పండిత కుటుంబంలో కా॥మధు జన్మించారు. అయితే ఆయన తన సాంప్రదాయ కుల అస్తిత్వాన్ని వదులుకొని, తన యావజ్జీవితాన్ని విప్లవానికి అంకితం చేశారు.

కా॥మధు ప్రాథమిక విద్య రంగాపురం గ్రామంలో జరిగింది. మాధ్యమిక విద్య కల్వకుర్తిలో జరిగింది. హైస్కూలు విద్యనభ్యసించే కాలంలోనే వామపక్ష విద్యార్థి ఉద్యమ కార్యకలాపాలపట్ల కా॥మధు ఆకర్షితులయ్యారు. కడు పేదరికాన్ని అనుభవిస్తూనే, ఆయన తన పియసి, డిగ్రీ విద్యను, హైద్రాబాద్ ఉస్మానియా విశ్వవిద్యాలయంలో న్యాయవాద విద్యను అభ్యసించారు. ఆయన వామపక్ష విద్యార్థి ఉద్యమ కార్యకలాపాలలో చురుగ్గా పాల్గొనేవారు. విద్యార్థిగా, సాహిత్యంలో ఆయన ప్రత్యేక ఆసక్తి కనబరిచేవారు.

కా॥మధు విశాఖ ఉక్కుప్లాక్టరీ సాధనకోసం సాగిన ఉద్యమంలో చురుగ్గా పాల్గొన్నారు. 1960 సం॥చివరలో మహబూబ్ నగర్ ప్రాంత రచయితల కథాసంకలనం ప్రచురించారు. 'గడ్డిపూలు' అనే ఈ కథాసంకలనం ప్రచురణలో కా॥మధు పాత్రను ప్రత్యేకించి గుర్తుచేసుకోవాలి. 1966 నాటి సంఘర్షణ అనంతరం, పాలకొల్లులో రాష్ట్రస్థాయి ప్లీనం, అఖిలభారత స్థాయిలో బర్మాన్ లో అంతర్గత పార్టీ సమావేశాలు నిర్వహించారు.

దాని తర్వాత, బహిష్కృత నాయకులైన కామ్రేడ్స్ దేవులపల్లి వెంకటేశ్వరరావు, తరిమెల నాగిరెడ్డి, చంద్ర పుల్లారెడ్డి మరియు కొల్లా వెంకయ్యల నాయకత్వంలో 1968లో ఆంధ్రప్రదేశ్ కమ్యూనిస్టు విప్లవకారుల కమిటీ ఏర్పడింది. కమ్యూనిస్టు విప్లవకారుల కమిటీ వైపు మొగ్గిన కా॥మధు తన జీవితాంతం వరకు వృత్తి విప్లవకారునిగా కొనసాగారు. మితవాద, అతివాద, అరాచకవాద ధోరణులకు తొణకుండా ఆనాటి మౌలిక అవగాహన, దృక్పథానికి ఆయన కట్టుబడి వున్నారు. మార్క్సిజం, లెనినిజం, మావో ఆలోచనా విధాన పతాకాన్ని ఆయన దృఢంగా ఎత్తిపట్టారు. అంతరంగికంగా, ఉద్యమ క్రమంలో తలెత్తిన అనేక ఒడిదుడుకులలో, అనివార్యమైన బాహ్య, అంతరంగిక సిద్ధాంత రాజకీయ సంఘర్షణలలో కా॥మధు దృఢంగా నిలిచారు. అవకాశవాద రాజకీయాలను ఆయన రాజీలేకుండా వ్యతిరేకించారు. 1979-80ల

కాలంలో నాటి యునీసిఆర్ ఐ(ఎం-ఎల్) కేంద్రకమిటి కార్యదర్శిగా కామ్రేడ్ డివితో అనివార్యంగా విజేధించాల్సి వచ్చినప్పుడు కూడా తన ఆవేదనను అణచుకుంటూనే ఆయన సంఘర్షణను కొనసాగించారు.

తెలుగు సాహిత్యోద్యమంలో సంభవించిన పరిణామాలను కా॥మధు నిశితంగా పరిశీలించే వారు. ప్రత్యేకించి 1970ల నాటి శ్రీశ్రీ షష్టిపూర్తి ఉత్సవం, విరసం ఏర్పాటు, దాని ఎదుగుదల, ఆ సమయంలో సాహిత్యోద్యమంలో వ్యక్తమైన ధోరణులను ఆయన పరిశీలించారు. నూతన ప్రజాస్వామిక విప్లవపు సరైన అవగాహనతో ఆయన సాంస్కృతికోద్యమ దృక్పథాన్ని సూత్రీకరించి అందించారు. వరంగల్ ప్రాంతానికి చెందిన 'తిరగబడు కవులు' ప్రచురించిన 'తిరగబడు కవిత్వం'పై కృష్ణమూర్తి పేరుతో కా॥మధు 'సృజన' పత్రికలో విమర్శనాత్మక సమీక్ష రాశారు.

1972 సం॥లో గుంటూరులో జరిగిన విరసం సభలలో తలెత్తిన అతివాద ధోరణులను ఎత్తిచూపుతూ కా॥మధు 'సాంస్కృతిక విప్లవం - మన కర్తవ్యాలు' అనే డాక్యుమెంటును రూపొందించారు. అదే సం॥రంలో హైదరాబాద్ లో 'సవోదయ సాహితీ సాంస్కృతిక సమాఖ్య'ను నిర్మాణంచేసే బాధ్యతను, సాహిత్య పత్రిక 'జీవనాడి'ని వెలువరించే బాధ్యతను చేపట్టారు. 1973 సం॥లో విప్లవ కవి కా॥జ్యోలాముఖి విరసంలో అలీనవాద ఆలోచనా విధానం అవసరమంటూ లేవనెత్తిన ధోరణిని విమర్శిస్తూ కామ్రేడ్ మధు ప్రకాశరావు పేరుతో 'విప్లవ కవులలో అలీనవాద దృక్పథం' అనే వివరణాత్మకమైన వ్యాసం రాశారు. అదేపేరుతో 'సాహిత్య ప్రజాఉద్యమం-సంస్కృతి-కమ్యూనిస్టులు' అనే డాక్యుమెంటును కూడా ఆయన రాశారు.

దేశీయ, అంతర్జాతీయ పరిస్థితులను విశ్లేషించటంలోను, వాటిపట్ల సరైన అవగాహన నందించటంలో కామ్రేడ్ మధుయొక్క రాజకీయ, సిద్ధాంత కృషి ప్రత్యేకించి పేర్కొనదగింది. కమ్యూనిస్టు విప్లవకారుల నడుమ తలెత్తిన తీవ్రమైన, సున్నితమైన విభేదాల పరిష్కార ప్రయత్నాలలో కామ్రేడ్ మధు పాలుపంచు కున్నారు. పార్టీ ఐక్యతకు, విప్లవకారుల నడుమ ఐక్యతకు, వామపక్షతత్వం ఐక్యకార్యాచరణకోసం - కేంద్ర కార్యదర్శివర్గ సభ్యునిగా కా॥మధు తనవంతు కర్తవ్యాన్ని బాధ్యతను అత్యంత నిబద్ధతతో అమలు పరిచారు.

20-4-21

# కామ్రేడ్ మధుకు విప్లవ పార్టీల, ప్రజాసంఘాల, ప్రజాతంత్రవాదుల నివాళులు

సిపిఐ(ఎం-ఎల్) కేంద్రకార్యదర్శి వర్గ సభ్యులు, పార్టీ కేంద్రపత్రిక 'క్లాస్స్ గుల్' ఆంగ్ల పత్రిక సంపాదకులు, నిబద్ధ మార్క్సిస్టు-లెనినిస్టు కామ్రేడ్ మధు ఏప్రిల్ 16 తెల్లవారుఝామున మరణించారన్న వార్తతో పార్టీశ్రేణులేగాక, వివిధ విప్లవపార్టీల, ప్రజాసంఘాల నాయకులు, ప్రజాతంత్రవాదులు నిశ్చేష్టులయ్యారు. కామధు ఆకస్మిక మృతిపట్ల తమ తీవ్ర సంతాపాన్ని, ఆవేదనను వ్యక్తంచేస్తూ మెయిల్, ఫోన్, ఇతర సామాజిక మాధ్యమాల ద్వారా సందేశాలను పంపిస్తున్నారు. వాటిని క్లుప్తమైన రూపంలో అందిస్తున్నాం. - సంపాదకుడు

**'సి.పి.ఐ(ఎం.ఎల్)'** కేంద్ర కార్యదర్శివర్గ సభ్యులు మరియు క్లాస్స్ గుల్ సంపాదకులు కామ్రేడ్ మధు ఏప్రిల్ 16వ తేదీ ఉదయం 4.00 గంటలకు అనారోగ్యంతో మరణించారు అనే వార్త మమ్మల్నందర్ని దుఃఖ సాగరంలో ముంచింది. 78 సంవత్సరాలు జీవించిన కామ్రేడ్ మధు 63 సంవత్సరాల రాజకీయ జీవితాన్ని గడిపారు. మార్క్సిజం-లెనినిజం తాత్వికచింతనను స్వీకరించి జీవిత కాలమంతా (63 సంవత్సరాలు) విప్లవోద్యమ నాయకుడుగా మనగల్గడం అరుదైన వారికి మాత్రమే సాధ్యమైన విషయం. అలాంటి అరుదైన వ్యక్తులలో కామ్రేడ్ మధు ఒకరు. 1967లో విప్లవకారులుగా విడిపడిన నాటి నుండి, విప్లవోద్యమంలో వచ్చిన ప్రతి మలుపులోనూ కామ్రేడ్ మధు ఒక ప్రముఖమైన పాత్ర నిర్వహించారు.

కామ్రేడ్ మధు 1973-74 సంవత్సరాలలో ఉమ్మడి రాష్ట్రంలో ఉన్న హైదరాబాద్ సిటీ కమిటీ బాధ్యతను చేపట్టారు. 1974 నుండి రాష్ట్ర కమిటీ సభ్యులుగా బాధ్యతలు స్వీకరించారు. ఎమర్జెన్సీ గడ్డు కాలంలో కేంద్రకమిటీ సభ్యులుగా బాధ్యతలు నిర్వహించారు. ఆ తర్వాత కొంతకాలం ఆంధ్ర రాష్ట్రకమిటీ కార్యదర్శి బాధ్యతలు చేపట్టారు. విప్లవ కమ్యూనిస్టు పక్షపత్రికగా వెలువడుతున్న 'జనశక్తి' నిర్వహణలో ముఖ్యులుగా ఉన్నారు.

ఈ రాష్ట్రంలో కార్యకర్తల రాజకీయ అధ్యయన తరగతులలో ముఖ్యమైన భూమికను నిర్వహించారు. కేంద్రకమిటీ పిలుపులలో భాగంగా ఈ రాష్ట్ర కమిటీ నిర్వహించిన కాన్ఫరెన్సులకు, ప్లీనలకు కామ్రేడ్ మధు హాజరయ్యారు. ఆ విధంగా కామ్రేడ్ మధుకు ఆంధ్రప్రదేశ్ రాష్ట్రకమిటీ సభ్యులతో మరియు కార్యకర్తలతో అవినాభావ సంబంధం ఉంది. పార్టీలో జరుగుతున్న ఆంతరంగిక పోరాటాల్లో కామ్రేడ్ మధు కేంద్ర కార్యదర్శి వర్గ సభ్యులుగా ప్రముఖమైన పాత్రను నిర్వహించారు. ఎంతటి విమర్శలనైనా, ఎంతటి దాడులనైనా చిరునవ్వుతో సమాధానం చెప్పడం ఆయన ప్రత్యేకత.

కామ్రేడ్ మధు నిత్య అధ్యయనశీలి. కామ్రేడ్ కామనన్వ్యాల్ పార్టీ సమావేశాలకు వచ్చిన అనేక సందర్భాలలో హిందీ మరియు ఇంగ్లీషు భాషలలో తర్జుమా చేయడం ఒక ప్రత్యేక బాధ్యతగా స్వీకరించేవారు. సిద్ధాంత గ్రంథాలను, పార్టీ కార్యక్రమాన్ని కార్యకర్తలకు వివరించడంలో తనదంటూ ఒక ప్రత్యేకమైన శైలితో ఆకర్షించేవారు. కామ్రేడ్ మధు మితభాషి. కమ్యూనిస్టు ఆదర్శాలతో కూడిన జీవనశైలి. కామ్రేడ్ మధు గతజీవితం ఏమిటో ఎవరితో ఏనాడూ ప్రస్తావనే చేసేవారు కాదు. కామ్రేడ్ మధు అంటే మార్క్సిస్టు-లెనినిస్టు సిద్ధాంతాన్ని స్వీకరించి దాని ఆచరణలో నిమగ్నమైన కామ్రేడ్ గా అందరి భావాలలో నిలిచిపోయారు. 2019లో ఐ.ఎల్.డి అనే వ్యాధి తనకు వచ్చిందని డాక్టర్లు చెప్పిన సందర్భంలో జీవించే వరకు పనిచేయడం తప్ప మరొక ఆలోచనే లేదని, కామ్రేడ్ మధు ఎంతో దృఢ విశ్వాసాన్ని వ్యక్తం చేశారు. ప్రతి కామ్రేడ్ దీనిని ఆదర్శంగా తీసుకోవాలి. ఎంతో ఆదర్శంగా కమ్యూనిస్టు విలువలతో జీవించిన కామ్రేడ్ మధు భౌతికంగా ఇకలేరు అనే వాస్తవాన్ని జీర్ణించుకోవటం కష్టంగానే ఉంది. కామ్రేడ్ మధు జీవితసహచరి కామ్రేడ్ పద్మకు మరియు ఆయన కుమార్తె కామ్రేడ్ అజితకు వారి కుటుంబ

సభ్యులకు మా ప్రగాఢ సంతాపాన్ని తెలియజేస్తున్నాం. కామ్రేడ్ మధు వదిలివెళ్ళిన కర్తవ్యంలో పూర్తిగా నిమగ్నమౌవటమే మనం అర్పించే నిజమైన నివాళి.'

- ఎస్. రఘునీ, సిపిఐ(ఎం-ఎల్), ఆంధ్రప్రదేశ్ రాష్ట్ర కమిటీ

❖ ❖ ❖

'కామ్రేడ్ మధు మృతి కమ్యూనిస్టు విప్లవకారులకు తీవ్రమైన లోటు. అవిభాజ్య కమ్యూనిస్టు పార్టీ కాలం నుండి విప్లవోద్యమ పార్టీల వరకు నిలచి కృషిచేసిన అనుభవజ్ఞులైన కామ్రేడ్స్ ను కోల్పోవటం పూర్వలేనంత నష్టం. ప్రజానాయకులుగా వున్న వారికి, ప్రత్యేకించ కమ్యూనిస్టులందరకూ కమ్యూనిస్టు విలువలను ఎత్తిపట్టిన కామధు జీవితం మార్గదర్శకంగా వుంటుంది. కేరళ పార్టీలోని నిర్మాణ సమస్యలను పరిష్కరించటంలోనూ, పార్టీ రాజకీయ అవగాహనను సరిగ్గా వివరించటంలోనూ ఆయన ఎప్పుడూ గుర్తుంటారు. కామ్రేడ్స్ అందరితో ఆయన స్నేహభావంతో వుండేవారు. సిపిఐ(ఎం-ఎల్) కేరళ రాష్ట్రకమిటీ కామధు మృతిపట్ల తీవ్ర సంతాపం వ్యక్తంచేస్తూ ఆయనకు నివాళులర్పిస్తోంది.'

- సుశీలన్, కార్యదర్శి, సిపిఐ(ఎం-ఎల్), కేరళ రాష్ట్రకమిటీ

❖ ❖ ❖

'మా ప్రేమపాత్రుడైన కామ్రేడ్ మధుకు రెడ్ శాల్యూట్స్. ఆయన విప్లవం కోసమే జన్మించి, విప్లవం కోసమే జీవించి, విప్లవంకోసమే చివరివరకు కృషి సాగించారు. దివంగత నాయకునికి నా నివాళులు.'

- సుబోధ్ మిత్రా, సిసిఎమ్, సిపిఐ(ఎం-ఎల్)

❖ ❖ ❖

'గౌరవనీయుడు, ప్రేమపాత్రుడైన కామధు మృతిపట్ల తీవ్ర ఆవేదనను వ్యక్తంచేస్తూ, ఆయనకు నివాళులర్పిస్తున్నాము. మౌనంగా వుంటూనే కఠినమైన శ్రమజేసే కార్యశైలి వంటి లక్షణాలను కామధు నుండి మేము చాలా నేర్చుకున్నాము. కామధు మరణం పార్టీకి తీరనిలోటు. ఆయనను ఎన్నటికీ మరువలేం.'

- అరవింద్ సిన్హా, సిసిఎమ్, సిపిఐ(ఎం-ఎల్)

❖ ❖ ❖

'కామ్రేడ్ మధుకు, నా 'సౌహార్ద్ర శత్రువు'కు ఎర్ర, ఎర్రెరని విప్లవాభివందనాలు. కామధు మరణించారనే వార్తను నమ్మలేకున్నాను.'

- కామ్రేడ్ అలోక్ ముఖర్జీ, సిసిఎమ్, సిపిఐ(ఎం-ఎల్)

❖ ❖ ❖

'కామధు ఆకస్మిక మృతిపట్ల తీవ్ర దిగ్భ్రాంతిని, విచారాన్ని వ్యక్తం చేస్తున్నాము. మన పార్టీలో ఉన్నతస్థాయి గౌరవం, అభిమానం పొందిన గొప్ప నాయకుడు కామధు. ఆయన కఠోరశ్రమ, సున్నిత వ్యవహారశైలి ఆదర్శప్రాయమైనవి. ఆయన నిర్మాణయుతంగా వుంటూ, నిశ్చలంగా కృషిచేసేవారు. సిపిఐ(ఎం-ఎల్) బీహార్ రాష్ట్రకమిటీ కామధుకు విప్లవాంజలి ఘడిస్తోంది.'

- సిపిఐ(ఎం-ఎల్) బీహార్ రాష్ట్రకమిటీ

❖ ❖ ❖

‘కామధు హటాన్మరణాన్ని నేను జీర్ణించుకోలేకపోతున్నాను. కానీ వాస్తవమిది. సమీప భవిష్యత్తులో పూడ్చుకోవటం చాలా కష్టతరమైన పెద్ద సప్తమిది. కామధు బాధ్యతాయుతమైన కామ్రేడ్. పార్టీ కామ్రేడ్స్ అందరితో చిరునవ్వుతో మెలిగి, అందరికీ అనువైన కామ్రేడ్ కామధుకు నా విప్లవ జోహార్లర్పిస్తున్నాను’

- శంభుమహతో, కార్యదర్శి, రూఢండ్ రాష్ట్రకమిటి

❖ ❖ ❖

‘ప్రేమపాత్రుడైన నాయకుడు కామధు. ఒరిస్సా రాష్ట్రంలో జరిగిన పార్టీ సమావేశంలో ఏప్రిల్ 4/5 తేదీలలో పాల్గొని వెళ్ళిన తర్వాత అనారోగ్యానికి గురయ్యారు. ఆయన చాలా క్రమశిక్షణాయుతమైన, నిబద్ధుడైన నగ్గల్బరీ తరం కామ్రేడ్. మితభాషిగా వుండే వ్యక్తిత్వం కలిగిన కామ్రేడ్ మధు స్వీయ గుర్తింపు, బాగా వెలుగులోకి వచ్చే తరహా కార్యక్రమాల నుండి తనకు తాను దూరంగా వుంటూ నిశ్శబ్దంగా పనిచేసుకుంటూ వెళ్ళే కామ్రేడ్. ఒడిషా రాష్ట్ర పార్టీ కామ్రేడ్స్ గత 35 సం॥లుగా ఆయన నాయకత్వంలో పనిచేస్తూ ఆయన నుండి చాలా నేర్చుకున్నాము. ఆయన వందలాది వ్యాసాలను రాసినప్పటికీ-ఏవో కొద్ది వాటికి మినహా-మిగిలిన వాటికి ఆయన పేరు వుండేది కాదు. భారత విప్లవోద్యమానికి కామధులాంటి కామ్రేడ్స్ అవసరమున్న నేటి పరిస్థితుల్లో ఆయనను కోల్పోవటం భారత విప్లవోద్యమానికి గొప్ప నష్టం. ఆయనకు మా హృదయపూర్వక నివాళులు’

- శ్రీకాంత్ మొహంతి, ఒడిషా రాష్ట్రకమిటి, సిపిఐ(ఎం-ఎల్)

❖ ❖ ❖

‘ఒడిషా రాష్ట్రం-పూరి-చిలకా జిల్లా, సిపాసరుబాలి ప్రాంతంలో భూమాఫియా, అటవీ మాఫియాలకు వ్యతిరేకంగా దీర్ఘకాలికంగా ఉద్యమం సాగుతోంది. ఈ నేపథ్యంలో ఒక అత్యవసర సమావేశానికి కామధు హాజరై తిరిగి వెళ్ళారు. శోభాయమానమైన ఆయన రాజకీయ జీవితం ఈవిధంగా ముగియటం వూహాతీతమైనది. ఆయన మరణం మన పార్టీలోనేగాక, భారత కమ్యూనిస్టు ఉద్యమంలోనే ఒక పెద్ద పూడ్చలేని వెలితిని మిగిల్చింది. కామ్రేడ్ మధుకు విప్లవజోహార్లు’

- సిపిఐ(ఎం-ఎల్) పశ్చిమ బెంగాల్ రాష్ట్రకమిటి

❖ ❖ ❖

‘కామ్రేడ్ మధుకు విప్లవజోహార్లు’

- పి.కె.షాహి, సిసిఎమ్, సిపిఐ(ఎం-ఎల్)

❖ ❖ ❖

‘గొప్ప విప్లవోద్యమ నాయకుడు కామ్రేడ్ మధుకు అరుణారణ జోహార్లు’

- శశియాదవ్, సిపిఐ(ఎం-ఎల్) మహారాష్ట్ర

❖ ❖ ❖

‘కామ్రేడ్ మధుకు విప్లవ జోహార్లు. వారి కుటుంబ సభ్యులకు నా ప్రగాఢసానుభూతి తెలుపుతున్నాను’

- ఎమ్.గుణాలన్, తమిళనాడు రాష్ట్రకమిటి, సిపిఐ(ఎం-ఎల్)

❖ ❖ ❖

‘కామ్రేడ్ మధుకు విప్లవ జోహార్లు’

- ప్రసాద్, తెలంగాణ రాష్ట్రకమిటి, సిపిఐ(ఎం-ఎల్)

❖ ❖ ❖

‘కామ్రేడ్ మధు మృతిపట్ల సిపిఐ(ఎం-ఎల్) న్యూడెమోక్రసీ తీవ్ర విచారాన్ని వ్యక్తం చేస్తోంది. ఆయన తన చివరి స్వాసవరకు విప్లవోద్యమ నిర్మాణానికి అంకితమయ్యారు. 18 సం॥వయస్సు నుండి 78 సం॥ల వరకు సుదీర్ఘ విప్లవకర జీవితం ఆయనది. కమ్యూనిస్టు విప్లవకారుల ఐక్యతపట్ల కామధు చాలా అసక్తిగా వుండేవారు. ఆ క్రమంలో అన్ని సందర్భాల్లో ఆయన చురుకైన పాత్ర నిర్వహించారు. ఆయన మృతి విప్లవోద్యమానికి లోటు. కామధు తన జీవిత కాలమంతా కృషిచేసిన

స్వప్నాలు వాస్తవరూపం పొందేందుకు విప్లవ కమ్యూనిస్టు సంస్థలు విప్లవోద్యమాన్ని నిర్మించే క్రమాన్ని కొనసాగించటమే ఆయనకు అర్పించే నివాళి’

- యతీంద్రకుమార్, సిసి, సిపిఐ(ఎం-ఎల్)న్యూడెమోక్రసీ

❖ ❖ ❖

‘సిపిఐ(ఎం-ఎల్) కేంద్రకమిటి నాయకులు కామ్రేడ్ మధు మరణం పట్ల సిపిఐ(ఎం-ఎల్) న్యూడెమోక్రసీ కేంద్రకమిటి తీవ్ర దిగ్భ్రాంతి వ్యక్తం చేస్తున్నది. ఆ కామ్రేడ్కు కేంద్రకమిటి వినమ్రంగా విప్లవ జోహార్లర్పిస్తోంది.

కామధు అతివాద, మితవాద రాజకీయ సిద్ధాంతాలకు వ్యతిరేకంగా పోరాడుతూ విప్లవ సంస్థల ఐక్యతకు తుదివరకూ కృషిచేస్తూ తుదిశ్వాస విడిచారు. తను పనిచేస్తున్న విప్లవ సంస్థకు సరైన విప్లవపంథా, రాజకీయాలను రూపొందించటానికి అవసరమైన డాక్యుమెంట్ల రూపకల్పనలో ఒక ముఖ్య భూమికను పోషించారు. వివిధ సందర్భాలలో తమ సంస్థ ఐక్యతకు చేసిన కృషిలో కీలకపాత్ర వహించారు. కొన్ని విజయాల సాధనలో విజయవంతమైన కృషిచేశారు.

కామధుకు 1970 నుండి మా సంస్థ నాయకులతో కలిసి పనిచేసిన మైత్రీ సంబంధాలున్నాయి. విప్లవ సంస్థల మధ్య జాయింట్ నోట్లు రూపొందించుకోవటంలో కూడా దృఢమైన పాత్రను పోషించారు. కామ్రేడ్ మధు వేరే వ్యాపకాలు లేకుండా మార్క్సిజం లెనినిజం మావోఅలోచనా విధానాన్ని ఆచరించటానికి గట్టి కృషిచేశారు. సాంస్కృతిక విప్లవ పంథాలో పార్టీని నడపటానికి తనవంతు శక్తివంతన లేకుండా కృషిచేశారు. కామ్రేడ్ మధు మితభాషి, చక్కటి ఇంగ్లీషు-తెలుగు రాయగల నాయకుడు.

భారత కమ్యూనిస్టు ఉద్యమం, ముఖ్యంగా భారత విప్లవోద్యమం అనేక కష్టాలు అనుభవిస్తున్న తరుణంలో కామ్రేడ్ మధులాంటి విప్లవ నాయకుడు, రచయిత మరణించటం సిపిఐ(ఎం-ఎల్) పార్టీకే కాదు; భారత విప్లవోద్యమానికి భారీ లోటు. నాలుగు సంస్థలు ఇంకా మరికొన్ని విప్లవ సంస్థలతో ఐక్యతకు ఎంతో పట్టుదలతో కృషిచేస్తున్న తరుణంలో కామ్రేడ్ మధు మరణం త్వరగా భర్తీచేసుకోలేని లోటు. కామధుకు వినమ్రంగా విప్లవ జోహార్లర్పిస్తున్నాం.’

- చంద్రన్న, ప్రధానకార్యదర్శి, కేంద్రకమిటి, సిపిఐ(ఎం-ఎల్) న్యూడెమోక్రసీ

❖ ❖ ❖

‘కామ్రేడ్ మధు మృతి-ప్రత్యేకించి ఈ క్లిష్ట సమయంలో-విప్లవోద్యమానికి చాలా చాలా చాలా నష్టం. నేను చాలా విచారంలో వున్నాను’

- రాజన్న, సిపిఐ(ఎం-ఎల్)జనశక్తి

❖ ❖ ❖

‘కామ్రేడ్ మధుకు విప్లవ జోహార్లు. వారి పార్టీ కామ్రేడ్స్కు, కుటుంబ సభ్యులకు, స్నేహితులకు తీవ్ర సానుభూతిని తెలియజేస్తున్నాను’

- కె.ఎన్.రామచంద్రన్, ప్రధానకార్యదర్శి, సిపిఐ(ఎం-ఎల్)రెడ్స్టార్

❖ ❖ ❖

‘కామ్రేడ్ మధు హటాన్మరణంపట్ల తీవ్ర దిగ్భ్రాంతికి గురయ్యాము. ఈ వార్త మమ్మల్ని విచారంలో ముంచివేసింది. మేమంతా గతంలో ఒకే సంస్థలో వుండి పనిచేశాము. 1998 నుండి మా అనుబంధం కొనసాగింది. తన జీవిత కాలమంతా కామధు సోషలిజానికి కట్టుబడి వున్నారు. కమ్యూనిస్టు ఉద్యమ విలువలను, ఆదర్శాలను ఆయన అన్నివేళలా ఎత్తిపట్టారు. మార్క్స్, ఎంగెల్స్ కమ్యూనిస్టు ప్రణాళికలో ప్రబోధించిన ‘మానవాళి అంతటికీ మెరుగైన ప్రపంచాన్ని సాధించే’ లక్ష్యానికి ఆయన తన జీవితాన్ని అంకితం చేశాడు. మా సంస్థ కామ్రేడ్ మధుకు విప్లవ నివాళులర్పిస్తోంది.’

- సుబ్రత బసు, కన్వీనర్, సిఓసి, సిపిఐ(ఎం-ఎల్) ఫౌండర్ జనరల్ సెక్రటరీ కాసుసన్యాల్

❖ ❖ ❖



# ‘మధు’స్మరణీయం

- రబి

ఆరున్నర దశాబ్దాల  
సుదీర్ఘ విప్లవ రాజకీయప్రస్థానం  
మౌన గంభీర  
విప్లవ మేధో మధనం  
ఠీ ఎన్ మాస్ లైన్ పరిరక్షణలో  
రాజీ లేని సంఘర్షణం  
విప్లవ కర్తవ్య నిర్వహణలో  
అలుపెరగని అంకితభావం!

నిర్మాణ నిబద్ధ  
దశాబ్దాల రహస్య జీవనయానం  
నిరంతర సిద్ధాంత  
రాజకీయ అధ్యయనం  
మా లె మా తాత్విక చింతనతో  
పరిణామాల విశ్లేషణం  
వర్తమాన స్థితిగతులకు  
చారిత్రక భౌతికవాద అన్వయం  
ఉద్యమావసరాలకు  
విస్తృత విప్లవరచనా వ్యాసంగం  
కడదాకా సాగించిన  
సిద్ధాంత మేధో వ్యవసాయం!

ఉద్యమ కార్యకర్తల  
అధ్యయన తరగతుల్లో ఆచార్యత్వం  
యువ నాయకత్వ శ్రేణి పెంపొందాలనే  
నిరంతర ఆశాభావం  
పార్టీలో పలు దఫాలు  
అత్యున్నత బాధ్యతల నిర్వహణం  
ఐక్యతాక్రమాల్లో అంతర్గత యోచనల్లో  
కీలక పాత్ర పోషణం  
సహచరులతో కూడి  
పెడ ధోరణులపై సంఘర్షించిన వైనం  
మరణించాక మరింత స్పష్టమౌతోన్న  
విశిష్ట భాగస్వామ్యం!

పార్టీ పనువున  
పలుపత్రికలకు ఫలప్రదసారధ్యం  
కామ్రేడ్ జన్మంత హతాన్మరణపు  
విచారాన్ని సంబాళించుకొని  
క్లాస్ స్ట్రగుల్ సంపాదకత్వాన్ని  
భుజానికెత్తుకొన్న నిబ్బరత్వం  
....ఇంతలోనే ఎంతటి విషాదం?!

పునాది కుటుంబ  
ఛాందస శృంగులాల ఛేదనం  
కడు పేదరికంపై పోరాటంతో  
గట్టెక్కిన ఉన్నత విద్యాభ్యాసం  
అన్యాయ వ్యవస్థ రద్దు కొరకు  
సర్వోన్నత సిద్ధాంత స్వీకారం  
పరిణిత మార్క్సిస్టు లెనినిస్ట్  
నాయకునిగా పరిణామం!

కాలం చేసే దాకా  
ఇంటి పేరు వెల్లడి కాని ప్రత్యేకత్వం  
క్రమశిక్షణనే ఇంటి పేరుగా  
మలచుకున్న విప్లవతత్వం  
ఉన్నవూరు కన్నవారి ఉనికిని మరచిన  
త్యాగగుణ శీలం  
‘పార్టీ ఉనికినే జన్మ ఉనికిగా  
సంతరించుకున్న’చరితార్ధ సందేశం!

విప్లవ సాహితీ రంగంలో  
పెడ ధోరణులపై పోరాటం  
సిద్ధాంత సమస్యలలో  
అలీనవాద తృణీకారం  
చారిత్రక దాక్యుమెంట్ రచించి  
సాగించిన సమష్టి సమరం  
సాహితీ సాంస్కృతికోద్యమ  
‘జీవనాడి’ గా ‘ప్రకాశం’!

అక్షరాలను అందంగా  
మలిచే కలం  
పదాలతో భావచేతన గావించే  
ప్రజ్ఞా పాటవం  
జీవిత కాలపు తోడుగా  
ఉద్యమ సహచరి సాంగత్యం  
ఉన్నత బాధ్యతల్లోనూ  
వినమ్ర నైజం  
క్షిప్త రాజకీయ సిద్ధాంతాంశాలను సైతం  
ఆంగ్లాంధ్ర భాషలోకి  
అనువదించే ప్రావీణ్యం!

మార్గం కంటకం  
గమనం ఆదర్శనీయం  
మనస్సు సున్నితం  
పలుకు లలితం  
దస్తూరి సుందరం  
శైలి సుబోధకం  
జీవనం సామాన్యం  
చిరంతన దరహాసం!

పీడిత ప్రజల  
సుందర భవిత వీక్షణం  
ప్రజలు అజితులన్న  
ప్రగాఢ మనో నిశ్చయం  
విజయం తథ్యమన్న  
విస్పష్ట సంకల్పం!

ఆశయ సాధనలో.... కామ్రేడా..  
నీ ఆచరణ చిరస్మరణీయం  
జోహార్లు కామ్రేడా.....నీకిదే  
మా అక్షర నీరాజనం..

(కా॥ మధుగారి స్మృతిలో)

→ కామ్రేడ్ మధు మృతి భారతదేశ కమ్యూనిస్టు ఉద్యమమంతటికి  
తీవ్ర నష్టం. ప్రియతమ నాయకునికి విప్లవజోహార్లు’

- గౌతమ్ ముఖర్జీ, సావిత్రి సాంస్కృతిక్ చక్ర, కోల్ కత

❖ ❖ ❖

‘కామ్రేడ్ మధుకు విప్లవ జోహార్లు. అంకితమైన కామ్రేడ్ గా నేను  
ఆయనను ఎరుగుదును. ఆయన మరణం విషాదకరం. భారతదేశ  
ప్రజాతంత్ర ఉద్యమానికి తీరని నష్టం’

- ప్రొఫెసర్ గోలక్ బిహారీనాథ్

❖ ❖ ❖

‘కామ్రేడ్ మధుకు విప్లవ జోహార్లు’

- సిపిఐ(ఎం-ఎల్)లిబరేషన్, ఆంధ్రప్రదేశ్

‘కామ్రేడ్ మధు మృతి చాలా విచారకరం. గొప్ప విప్లవ కమ్యూనిస్టు  
కన్నుమూశారు. ఉద్యమానికి తీరని నష్టం. విప్లవోద్యమానికి ఆయన ఒక  
గొప్ప దార్శనిక శక్తి. ఎర్రెరని వందనాలు’

- సూర్యసాగర్

❖ ❖ ❖

‘నేను ఊహించలేకున్నాను. నేను నమ్మలేకపోతున్నాను. జైల్ నుండి  
విడుదలైన అనంతరం నా ప్రియతముడైన కామ్రేడ్ మధును చూడలేదు.  
ఆయననుండి మనం స్ఫూర్తిని స్వీకరించాలి. ఆయన నుండి నేర్చుకోవాలి.  
కామ్రేడ్ మధుకు విప్లవజోహార్లు’

- నిరాకర్ నాయక్, ఒడిషా

❖ ❖ ❖

# పాలస్తీనా ప్రజలపైన ఇజ్రాయెల్ బాంబుదాడులను, అమెరికా సామ్రాజ్యవాదుల దుర్మార్గమైన పాత్రను ఖండించండి!!

జెరూసలేంలోని షేక్ అరా ప్రాంతంలోని పాలస్తీనా కుటుంబాలను ఇజ్రాయెల్ దౌర్జన్యంగా వారి ఇళ్ల నుంచి తరిమేసింది. ఇలాంటి చట్టవిరుద్ధ చర్యలు ఇజ్రాయెల్ ప్రభుత్వం నిరంతరం సాగిస్తూనే వుంది. ఇంతకు ముందు యూదు జాత్యహంకారులు పాలస్తీనియన్లను బహిష్కరించినప్పుడు, పాలస్తీనియన్లు ఏర్పాటు చేసుకొన్న ఆవాసాలే యివి. ఐక్యరాజ్య సమితి పేరు పెట్టిన విధంగా యివి ఆక్రమిత పాలస్తీనా భూభాగంలో అంతర్భాగమే. ఇజ్రాయేలీలు అమెరికా సామ్రాజ్యవాద మద్దతుతో, జాతి ఉన్మాదంతో పాలస్తీనియులను ఇక్కడ నుంచి గూడ తరిమేస్తున్నారు. ఈ తరిమివేతను ప్రతిఘటించే దిశలో పాలస్తీనియు లున్నారు. పాలస్తీనియుల ఈ ప్రతిఘటనను సహించలేని ఇజ్రాయెల్ తన సరిహద్దు పోలీసుల చేత దారుణమైన హింసాకాండ జరిపిస్తున్నది. ఈ పోలీసు బలగాలు హేక్జరాలలోని 'ఆర్-ఆక్స్' మసీదులోకి చొరబడి హింస, అణచివేత చర్యలకు పూనుకొన్నారు.

ఇజ్రాయెల్ యొక్క ఈ చర్యలకు స్పందనగా రాకెట్ దాడులను ఎదుర్కోవలసి వస్తుందని గాజాలోని (ఆక్రమిత పాలస్తీనా భూభాగం-ఓ.పి.టి) పాలస్తీనియన్లు ఇజ్రాయెల్ ని హెచ్చరించారు. ఇజ్రాయెల్ ఈ హెచ్చరికను వినిపించుకోకపోవడంతో పాలస్తీనియులు రాకెట్ దాడి చేశారు. పాలస్తీనియన్ల ఆత్మగౌరవాన్ని దెబ్బతీస్తూ, వారి గృహాలను ధ్వంసం చేస్తూ, తీవ్రంగా బాంబుదాడులు సాగిస్తున్న ఇజ్రాయెల్ ను పాలస్తీనియులు ప్రతిఘటిస్తున్నారు. ఇది న్యాయమైన ప్రతిఘటన. దీనిని ప్రజాతంత్ర వాదులు, శాంతికాముక ప్రజలు, సామ్రాజ్యవాద వ్యతిరేకులందరూ సమర్థిస్తున్నారు; వారికి సంఘీభావం ప్రకటిస్తున్నారు. వారి మాతృభూమి రక్షణ కోసం, ఇజ్రాయెల్ ఆక్రమిత పాలస్తీనా భూభాగాలకు తిరిగి రావడానికి వారు చేస్తున్న పోరాటాన్ని ప్రజాస్వామిక, శాంతికాముక,

సామ్రాజ్యవాద వ్యతిరేక శక్తులన్నీ బలపరుస్తున్నాయి.

ఇజ్రాయెల్, పాలస్తీనాల మధ్య ఘర్షణలకు స్వస్తి పలికి, శాంతిని పునరుద్ధరించేందుకు ఈ నెల 16వ తేదీన భద్రతా మండలిలో తీర్మానం ప్రతిపాదించబడింది. ఈ సమావేశం చైనా అధ్యక్షతన జరిగింది. ఆ తీర్మానానికి అమెరికా తన వీటో హక్కుతో అడ్డుపడింది. తీర్మానాన్ని అడ్డు కొన్నందుకు సహజంగానే ఇజ్రాయెల్ రక్షణమంత్రి తన బాన్ అమెరికాకు కృతజ్ఞతలు తెలియజేశాడు. ఇజ్రాయిల్ అంతటితోనే ఆగలేదు. గాజాలోని అల్కతిబా స్పెర్ దగ్గరలో పాలస్తీనా నిర్వహిస్తున్న ఖైదీల వ్యవహారాలు చూసే కార్యాలయాన్ని ధ్వంసం చేసి రెండొందల మందికి పైగా ప్రజల్ని, పిల్లల్ని మృత్యువాతకు గురిచేసింది. వధ్యార్థి వందల మందిని తీవ్ర గాయాలకు గురిచేసింది. 40 వేల మందికి ఇళ్ల నుండి పారిపోయే పరిస్థితి కల్పించింది. పాలస్తీనియుల కోవిడ్ లాఙ్ ను ధ్వంసం చేసింది. అమెరికా అధ్యక్షుడు, అమెరికా విదేశాంగ మంత్రి కాల్పుల విరమణకు కృషి చేయవచ్చు నంటూ నంగనాచి కబుర్లు చెబుతున్నారు. ఇజ్రాయిల్ ప్రధాని నెతన్యాయ చర్యలను మాత్రం వారించడం లేదు. అమెరికా, ఇజ్రాయెల్ కు తన ఆశీస్సులు పలుకుతూ, యుద్ధ విమానాలు సప్లయ్ చేస్తూ, ఇజ్రాయెల్ ని పాలస్తీనా పైకి ఉసిగొల్పుతూ వుంది.

భద్రతా మండలిలో మూడు సార్లు శాంతి ఒప్పందంపై సంతకాలు జరగకుండా అడ్డు పడింది. పాలస్తీనాను లొంగదీసుకోవడానికి అమెరికా సామ్రాజ్యవాదులు చేస్తున్న ప్రయత్నాన్ని పాలస్తీనా ప్రజలు ప్రతిఘటిస్తున్నారు. కొన్ని అరబ్ దేశాలు పాలస్తీనా పట్ల సానుభూతిగా ఉన్నప్పటికీ ఇజ్రాయెల్ ని నిలువరించడానికి సాయుధశక్తిని వినియోగించే స్థితిలో లేవు. అయినప్పటికీ అమెరికా మద్దతుతో ఇజ్రాయెల్ సాగిస్తున్న బాంబుదాడులను, విధ్వంసాన్ని ప్రతిఘటించే పనిలో పాలస్తీనా ప్రజలున్నారు.

పాలస్తీనాపై విమానదాడులకు కొద్ది రోజుల ముందు మే 5వ తేదీన ఇజ్రాయెల్ కు 735 మిలియన్ డాలర్ల విలువజేసే ప్రెసిషన్ గైడెడ్ వెపన్ (Precision Guided Weapon) పంపించడానికి బైడెన్ అధికారగణం నిర్ణయించింది.

దశాబ్దాల నుండి ఎడతెరిపిలేని ఇజ్రాయెల్ కవ్వంపు, దురాక్రమణ దాడులను ఎదుర్కొంటూ వున్న పాలస్తీనా ప్రజలు తమ పోరాటాన్ని ఆపలేదు; వదిలిపెట్టలేదు. ఇజ్రాయెల్ చేస్తున్న దారుణమైన బాంబుదాడులను నిలువరించడానికి రాకెట్ బాంబులతో ఎదురు దాడులకు పాలస్తీనియులు సిద్ధమవ్వక తప్పలేదు. ఎవరు దురాక్రమణదారులో, ఎవరు మరొకరి స్వేచ్ఛ, స్వాతంత్ర్యాలను, ఆత్మగౌరవాన్ని హరిస్తున్నారో, ప్రపంచ ప్రజలు గమనిస్తున్నారు. పాలస్తీనాకు మద్దతుగా, అండగా, సంఘీభావంగా ఉండడానికి నిర్ణయించుకున్నారు.

ఇటాలియన్, జర్మనీకి చెందిన మ్యూనిచ్, ఐర్లాండుకు చెందిన క్రిడాకారులు, సాకర్ ఫీల్డ్ కి చెందిన అటగాట్లు పోగ్బా, అతని సహచరుడు, బంగ్లాదేశ్ కి చెందిన క్రికెట్ క్రిడాకారులు ముస్తాఫిజార్ లాంటివారు పాలస్తీనాకు భుజం కాయాలని ప్రకటించారు.

**అమెరికా అగ్రరాజ్య దురాక్రమణను వ్యతిరేకించే శక్తులు బలం చేకూర్చుకొని తీరుతాయి.**

పాలస్తీనా ప్రజల భుజం కాచి నిలబడటం అంతర్జాతీయ బాధ్యతగా సిపిఐ (ఎం-ఎల్) భావిస్తున్నది. అలాగే పాలస్తీనా ప్రజల న్యాయమైన హక్కులకు వ్యతిరేకంగా సాగుతున్న అంతర్జాతీయ కుట్రలను బద్దలుకొట్టి పోరాడటానికి ప్రపంచ శ్రామికవర్గ శక్తుల ఐక్యత కోసం కృషి చేయవలసి వుందని భావిస్తున్నది.

**విశ్కం**

**ప్రధాన కార్యదర్శి.**

**కేంద్ర కమిటీ, సిపిఐ (ఎం-ఎల్)**

# పేరాడుతున్న పాలస్తీనా ప్రజలకు ప్రపంచ వ్యాపిత శాంతికాముకుల సంఘీభావం

## పాలస్తీనా-ఇజ్రాయేల్

పాలస్తీనాను మతపరంగా చీల్చడానికి అమెరికా సామ్రాజ్యవాదులు 1948కి ముందు నుండే కుట్రలు పన్నుతున్నారు. 1948లో 55 శాతం భూభాగం ఇజ్రాయేల్ కు దక్కే విధంగా ఐక్యరాజ్య సమితిలో అమెరికా తీర్మానం ప్రతిపాదించి ఆమోదింపజేసుకుంది. జెరూసలేం నగరానికి ప్రత్యేక ప్రతిపత్తి కల్పించారు. పాలస్తీనాకు గాజా, వెస్ట్ బ్యాంక్ భూభాగాలకు పరిమితంచేసి చుట్టూ గోడకట్టి పాలస్తీనా ప్రజలను బయట ప్రపంచంనుండి వేరు చేశారు.

1967లో వ్యవసాయానికి పట్టగొమ్మగా వున్న గోలెన్ హైట్స్ ని 6 రోజుల యుద్ధం చేసి ఆక్రమించారు. అమెరికా అమంగు బిడ్డగా ఇజ్రాయేల్ రూపు దాల్చింది. అయితే సామ్రాజ్యవాద కుట్రలనీతికి పాలస్తీనా ప్రజలు తలవంచలేదు. ముస్లిం, యూదు, క్రైస్తవ అన్న మతవిభజనతో పాలస్తీనా ప్రజల ఆత్మగౌరవాన్ని కించపరుస్తూ వచ్చింది. అమెరికా సామ్రాజ్యవాదం అక్కడితోనే ఆగక పాలస్తీనా ప్రజలకు ముస్లిం టెర్రరిస్టులని ముద్రవేసింది. నిరంతరం దాడులు జరుపుతూ భయభ్రాంతులకు గురిచేస్తూ వస్తూన్నది. దాని మామూలు ఆట ప్రకారమే ఈ నెల 12వ తారీఖున గాజా స్ట్రీప్ లో రంజాన్ వేడుకలలో ఉన్న ముస్లిం సోదరులపైన బాంబు దాడులు చేసింది. అమెరికా కార్పొరేట్లు, యూరప్ లో కొన్ని దేశాల కార్పొరేట్లు అనుకూల ప్రచార మాధ్యమాలు గూడ ముస్లిం టెర్రరిస్టులనే పాటనే పాడాయి.

వెస్ట్ బ్యాంక్ సరిహద్దులలో సైనికులను మోహరించి రెండోదల మండికి పైగా పెద్దలను, పిల్లలను గూడ హతమార్చింది. ఎత్తైన భవనాలలో వున్న పాలస్తీనీయుల కార్యాలయాలను, హాస్పిటల్స్ ని కూల్చివేసింది. గాజా స్ట్రీప్ పై దాడిచేసి రెండు లక్షల పైగా వున్న పాలస్తీనీయులను హతమార్చే ప్రయత్నం చేసింది. ఇజ్రాయేల్ కు బాంబులు, యుద్ధ విమానాలను సప్లయ్ చేస్తూన్న అమెరికా పాలస్తీనా ఇజ్రాయేల్ మధ్య శాంతి పరిరక్షణకు అడ్డుపడుతూ వస్తున్నది.

దీనిని ఖండిస్తూ, నిరాసిస్తూ ప్రపంచ వ్యాపితంగా శాంతికాముక శక్తులు గొంతు విప్పాయి. పాలస్తీనా ప్రజలకు అండగా మేమున్నాం అంటున్నారు. భారతదేశానికి

సంబంధించిన మేధావులు అత్యంత బాధ్యతా యుతంగా స్పందించారు. ఇండోనేషియా కమ్యూనిస్టులు, వామపక్షవాదులు - ఇతర ప్రజాతంత్ర సంస్థలూ అత్యంత తీవ్రంగా స్పందించారు. అరబ్ దేశాలలోగూడ ఈ స్పందన లున్నాయి. ఇజ్రాయేల్ లో గూడ ప్రజాతంత్ర శక్తులు ఇజ్రాయేల్ చర్యలను ఖండించారు.

## టర్కీ అధ్యక్షుడు ఎర్దగాన్ ఖండన

16 మే ఆదివారం నాడు ఐక్యరాజ్య సమితి భద్రతాసమితి సమావేశమైంది. కాని హింసను అరికట్టటానికి ఏకాభిప్రాయానికి రాలేక పోయిందని ఆల్ జజీర్ పత్రిక రాసింది. చైనా మాత్రం శాంతి పరిరక్షణకు భద్రతాసమితి అడుగుడుగునా అడ్డం తగులుతుందని విమర్శించింది. ఖతార్, సౌదీ అరేబియా, ఈజిప్టు విదేశాంగ మంత్రులు అమెరికా విదేశాంగ మంత్రి దగ్గర నిరసనలను వ్యక్తపరిచినట్లు తెలుస్తుంది. టర్కీ అధ్యక్షుడు ఎర్దగాన్ ఇజ్రాయేల్ దమనకాండను తీవ్ర స్వరంతో ఖండించారు. “ప్రపంచ ప్రజలు, ప్రపంచ దేశాలు పాలస్తీనా న్యాయ పోరాటానికి బలమైన సంఘీభావం తెలపనంతకాలం ఇజ్రాయేల్ ఆగడాలు హద్దు, అదుపు ఉండదని ఇజ్రాయేల్ పై ఆంక్షలు విధించి శిక్షించాలని ఎర్దగాన్ అన్నారు. మానవ హక్కుల సంఘాలు అమెర్సిటీ ఇంటర్నేషనల్ కలిసి ఇంటర్నేషనల్ క్రిమినల్ కోర్టును ఆశ్రయించి పాలస్తీనా భూభాగంలో ఉన్న ఆల్ జజీర్ అసోసియేటెడ్ ప్రెస్ టవర్స్ పై ఇజ్రాయేల్ జరిపిన దాడిపై విచారణ జరపాలనీ, జర్నలిజంపై ఇజ్రాయేల్ చేస్తున్న క్రూరదాడికి పరాకాష్ఠ అని అన్నాయి. ఇజ్రాయేల్ చేస్తున్న ఈ దాడులతో ప్రపంచ ప్రజలకు వాస్తవాలను అందించకుండా ఇజ్రాయేల్ ఎంత ప్రయత్నం చేస్తున్న తన కలలు నెరవేరవని అన్నారు. శరణార్థుల శిబిరాలను పవర్ షాంట్లను గురిగా ఇజ్రాయేల్ దాడులు జరుపుతోంది.

## పాలస్తీనా ప్రధాని

పాలస్తీనా ప్రధాని మెహ్మద్ స్టయ్యేహ్ ప్రపంచ దేశాలు మాటలతో సరిపెట్టకుండా, ఇజ్రాయేల్ పై చర్యలు తీసుకోవాలని కోరారు. ఇజ్రాయేల్ చేస్తున్న దమనకాండను పాలస్తీనాపై చేస్తున్న దాడుల్ని ఐక్యరాజ్య సమితి చట్టవిరుద్ధ మైనదిగా పేర్కొనాలని ప్రధాని కోరారు. అమెరికా

ఈ మూడు దేశాల నుండి ఇజ్రాయేల్ పొందుతున్న సహాయ నిధులను తక్షణమే ఆపాలని వాణిజ్య సంబంధాలను ఇజ్రాయేల్ రద్దు చేసుకోవాలని దేశాల రాయబారులను వెనక్కు రప్పించవల్సిన అవసరమందని ప్రధాని డిమాండ్ చేశారు. ఇజ్రాయేల్ మానవ హక్కుల ఉల్లంఘనను ఖండించాలని అభం, శుభం తెలియని చిన్నారలను తమ ఉజ్వల భవిష్యత్తు నుండి దూరం చేస్తున్న ఇజ్రాయేల్ అమానవీయ చర్యలను గర్హించాలని కోరారు.

పాలస్తీనీయులను, హత్యలు చేయటానికి ఇజ్రాయేల్ కు ఇచ్చిన అమెరికాన్ రెస్పాన్సల్ లైసెన్సును తక్షణమే రద్దు చేయాలని అన్నారు. గోలెన్ హైట్స్ ఆక్రమణకు అమెరికా చట్టబద్ధత కల్పించి వెస్ట్ బ్యాంక్, గాజా స్ట్రీప్ లో ఇజ్రాయేల్ నిర్మించిన శాశ్వత కట్టడాలను గురించి విమర్శలు వస్తూ వుండగానే అమెరికా రాయబార కార్యాలయాన్ని టెల్ అవీవ్ నుండి జెరూసలేంకు మార్చింది. పాలస్తీనాకు విద్య, వైద్యం కోసం ఇచ్చే నిధులను ఆపింది. అదే సందర్భంలో ఇజ్రాయేల్ కు సంవత్సరానికి 300 కోట్ల డాలర్ల నిధులు ఇస్తూనే ఉంది. ఇజ్రాయేల్ ను అడ్డు పెట్టుకొని అమెరికా మధ్య ప్రాచ్యంలో అంతర్యుద్ధాలు, యుద్ధాలు సృష్టిస్తూ ముడి చమురుపై అధిపత్యాన్ని కాపాడుకొంటూ వస్తుంది. బ్రెహైన్ లో యుద్ధ నావికాదళాన్ని స్థాపించింది. సూయజ్ గల్ఫ్ సముద్రంలో చమురు రవాణా కోసం యెమెన్ ఇరాన్, సిరియాలపై యుద్ధాల్ని చేస్తున్నది. సామ్రాజ్యవాద అమెరికా అండతో ఇప్పటి వరకూ పాలస్తీనా భూభాగంలో కనీసం 90 శాతం వరకూ ఇజ్రాయేల్ ఆక్రమించి లక్షలాది పాలస్తీనీయుల మరణాలను పదుల లక్షల సంఖ్యలో పాలస్తీనీయుల వలసలకు కారణమైన ఇజ్రాయేల్ ఆగడాలను ప్రపంచ దేశాలన్నీ గర్హించాలని విజ్ఞప్తి చేశారు.

## ఇండోనేషియాలో అమెరికా

### కార్యాలయం ఎదుట

గాజా ప్రాంతంలో ఇజ్రాయేల్ వైమానిక దాడులకు స్పష్ట పలకాలని కోరుతూ పాలస్తీనా అనుకూల నిరసనకారులు ఇండోనేషియా రాజధానిలోని అమెరికా రాయబార కార్యాలయం ఎదుట తీవ్ర నిరసన చేపట్టారు. ఇండోనేషియా

పాలస్తీనా జెండాలను చేపట్టి “పాలస్తీనా స్వేచ్ఛ” అన్న నినాదంతో వందలాది మంది జకర్రాలోని ప్రధాన విధుల్లో ప్రదర్శన నిర్వహించారు. 1000 మందికి పైగా పోలీసులు ఈ ప్రదర్శనను నిలువరించే ప్రయత్నం చేశారు. ప్రపంచంలో అత్యధిక జనాభా కలిగిన ముస్లిం మెజారిటీ దేశమైన ఇండోనేషియాకు ఇజ్రాయెల్ లో అధికారిక దౌత్య సంబంధాలు లేకపోగా ఇజ్రాయెల్ రాయబార కార్యాలయం కూడా లేదు. యునైటెడ్ ఇండోనేషియా, ముస్లిం స్టూడెంట్ యాక్షన్ గ్రూప్ ఆధ్వర్యంలో జరిగిన నిరసనతో “పాలస్తీనాకు స్వేచ్ఛ” అన్న నినాదాలు చేశారు. గాజాలో జరిగిన వైమానిక దాడులను నిరసిస్తూ ప్లేకార్డులు చేపట్టారు. ఇజ్రాయెల్ కు అమెరికా మద్దతును ఖండించారు. కాన్ఫెడరేషన్ ఆఫ్ ఇండోనేషియా ట్రేడ్ యూనియన్స్ నిర్వహించిన మరో భృందం రాయబార కార్యాలయం నుండి కొన్ని వందల మీటర్లు ర్యాలీని నిర్వహించింది. వీరు “పాలస్తీనియన్లను రక్షించండి” అన్న నినాదాలు చేశారు. ఆగ్నేయాసియాలోని ముస్లిం మెజారిటీ దేశాల పౌరుల భద్రత మరియు రక్షణకు హామీ ఇవ్వడానికి అత్యవసరంగా సమావేశమవ్వాలని కోరాయి. వైమానిక దాడుల్లో వారంలో కనీసం 212 మంది పాలస్తీనియన్లు మృతి చెందారు. ఇందులో 61 మంది పిల్లలు 36 మంది మహిళలు ఉన్నారు. 1400 మందికి పైగా గాయపడ్డారని, గాజా ఆరోగ్య మంత్రిత్వశాఖ తెలిపింది.

## అండగా మేమున్నాం అంటున్న భారతదేశ మేధావులు

సమ సమాజాన్ని కాంక్షిస్తున్నవారు. దేశంలో ప్రజాతంత్ర వ్యవస్థను కోరుకొంటున్న వారు, మానవీయ విలువల కోసం తపిస్తున్న వారయిన పదకొండు మంది మేధావుల ప్రకటన స్వాగతించదగింది.

శ్రీయుతులు 1) ఇజాజ్ అహ్మద్, 2) అరుంధతీరామ్, 3) గీతా హరిహరన్, 4) మహమ్మద్ యూసూఫ్ తరిదామి, 5) నసీరుద్దీన్ షా, 6) నయనతార సెహెగల్, 7) ప్రభాత్ పట్నాయక్ 8) రత్నపాథక్ 9) సుభాషిణి ఆలీ, 10) సుధన్వదేక్ పాండే, 11) విజయ ప్రసాద్ లాంటి వివిధ రంగాలకు చెందిన మేధావులు పాలస్తీనాకు అండగా మేమున్నాం అంటున్నారు.

పాలస్తీనియన్లు రాకెట్ దాడులను చేపట్టి ఇజ్రాయెల్ చేస్తున్న భయానక దాడులను నిలువరించే ప్రయత్నాన్ని హర్షిస్తున్నారు. పాలస్తీనియన్ల ఆత్మగౌరవం కోసం చేస్తున్న వారి పోరాటాన్ని, ప్రతిఘటించే వారి హక్కు

తిరస్కరించరానిదని ఉద్ఘాటించారు. మేము పాలస్తీనియన్లకు అండగా నిలుస్తాం. మాతృభూమి హక్కు తమ సొంత భూభాగానికి తిరిగి వచ్చే హక్కుకు ఆక్రమణలను ప్రతిఘటించే హక్కుకు అండగా నిలబడతాం అంటూ ప్రకటించారు.

## పాలస్తీనాలో సాధారణ సమ్మె -

### ప్రపంచ కార్మికుల సంఘీభావం

వెస్ట్ బ్యాంక్ నగరం రమల్లాలో ఇజ్రాయెల్ కి వ్యతిరేకంగా పాలస్తీనా మహిళలు పెద్దపెట్టున నినాదాలు చేశారు; గాజాపై బాంబుదాడులకు నిరసనగా వదివేల మంది సమ్మెలో పాల్గొన్నారు. యునైట్ అన్న సంస్థ, యూనియన్ అన్న కార్మిక సంస్థలు, పోస్టల్ యూనియన్, గ్లోబల్ ట్రేడ్ యూనియన్ ఇజ్రాయెల్ వ్యతిరేక ప్రదర్శనల్లో పాల్గొన్నారు. కొన్ని దశాబ్దాల తర్వాత ఇజ్రాయెల్ లోని నివసిస్తున్న పాలస్తీనియన్లు ఇజ్రాయెల్ కి వ్యతిరేకంగా గొంతు విప్పారు. ఇజ్రాయెల్ ప్రభుత్వంపై ఆంక్షలను విధించి, శిక్షించే నిర్ణయాన్ని బలపరుస్తున్నారు.

పాలస్తీనాపై ఇజ్రాయెల్ అమానుష ముప్పుర యుద్ధాన్ని ఎదుర్కొంటూ పాలస్తీనా చేస్తున్న ప్రతిఘటనను చాలా దేశాలు; దేశాల ప్రజలు బలపరుస్తున్నారు.

న్యూయార్క్ నగరంలో మే 10వ తేదీన సంఘీభావం ప్రకటించారు. ఐర్లాండు నుండి ఇరాక్ వరకు నిర్మాణయుతమైన ప్రదర్శనలు, ప్రకటనలు వెలువడ్డాయి. పాలస్తీనా నాక్సా దినోత్సవం జరిగే శనివారం వరకూ ఈ ప్రదర్శనలు సాగుతాయని వారు ప్రకటించారు.

## పాలస్తీనా-ఇజ్రాయెల్ మధ్య

### సాధారణ పరిస్థితి కోసం

అరబ్-మాఘ్రెబ్ ప్రాంతంలోని అనేక దేశాలు, మొరాకో, యునైటెడ్ అరబ్ ఎమిరేట్స్, బహ్రైన్, సూడాన్ దేశాలు దౌత్య రాజకీయ, ఆర్థిక విషయాలలో సాధారణ సంబంధాలు పెంపొందించుకోవాలని కోరుతున్నాయి. దీనిని దురాక్రమణ పూరిత అమెరికావర్గాల ద్వారా సాధించాలని ప్రయత్నించాయి. ఈ ప్రయత్నాలు అమెరికా - ఇజ్రాయెల్ సంబంధాలు ధృఢ పడటాన్ని కొంతవరకు అడ్డుకొన్నాయి. ఇటీవల ఈ ప్రాంతంలో పాలస్తీనా ప్రజలకు అండగాను, ఇజ్రాయెల్ యొక్క జియోనిస్ట్ నేరపూరిత చర్యలను ఖండిస్తూ అనేక సంస్థలు ప్రదర్శనలు చేశాయి. ఇవి చాలా ప్రభావం కలిగించేవిగా జరిగాయి. మే 11వ తేదీన వామపక్షానికి చెందిన పార్టీలు ఒక ముఖ్య ప్రకటన చేశాయి.

“పంద సంవత్సరాలుగా వివిధ అరబ్ దేశాల సహకారంతో జెరూసలేని ఆక్రమించుకోవటానికి జియోనిస్ట్ అమెరికా చేస్తున్న ప్రయత్నాల్ని ఖండించాయి. పాలస్తీనా ప్రజల న్యాయమైన ప్రతిఘటనను బలపర్చాలని” అరబ్ ప్రజలకు విజ్ఞప్తి చేశాయి.

జాతిని పరిశుద్ధం చేయడానికి గల కార్యక్రమాల్ని, పిల్లల్ని ధ్వంసించే కార్యక్రమాల్ని, అవినీతికరంగా భూముల్ని దొంగలించడాన్ని వ్యతిరేకించమని పిలుపునిచ్చాయి. ఇజ్రాయెల్ దురాక్రమణకు అనుకూలంగా వ్యవహరిస్తూ నార్మలైజేషన్ నాటకాలు ఆడుతున్న తరబే అభివృద్ధి నిరోధకులను ఎదుర్కోమని పిలుపు నిచ్చాయి.

ఈ స్టేట్ మెంట్ కు తోడుగా అనేక ఆర్గనైజేషన్లు వీధుల్లోకి వచ్చి తమ మద్దతు నిచ్చాయి.

అభివృద్ధి నిరోధక ప్రభుత్వాన్ని ఢిక్కరిస్తూ మొరాకో నగరాల్లో (కాసాబ్లాంకా, రాంబర్ట్, టాంజీర్, టాంగీర్) ప్రదర్శనలు జరిగాయి.

టునీషియాలో వర్కర్స్ పార్టీ ఇతర అభ్యుదయ శక్తులతో కలిసి ఇజ్రాయెల్ ను ఖండిస్తూ, పాలస్తీనాకు మద్దతుగా ప్రదర్శనలు చేశాయి.

అలాగే కువైట్ లో కూడా ప్రజలు, అభ్యుదయ శక్తులు రోడ్ల మీదకి వచ్చారు. సూడాన్ లో ప్రజలు సంఘీభావ ప్రదర్శన జరిపారు.

## లాటిన్ అమెరికా ప్రజా ఉద్యమాల, నిర్మాణాల, విప్లవ ప్రభుత్వాల ఖండన

బ్రెజిల్ లో భూమిహీన గ్రామీణ కార్మికుల ఉద్యమం మే 11వ తేదీన ఒక ప్రకటనను విడుదల చేసింది. “ఇది యుద్ధం కాదు, ఇజ్రాయెల్ కి సంబంధించిన ఒకేఒక సైన్యం 70 సం॥ల నుంచి పాలస్తీనా ప్రజలను వేధిస్తుంది. ప్రజలకి వ్యతిరేకంగా చేస్తున్న నేరాల్ని ఆపాలని, ఇజ్రాయెల్ యొక్క ఎక్స్ టెర్మినేషన్ పాలసీకి స్వస్తి పలకాలని, ఈ మూమెంట్ (ఎంఎస్ టి) జెరూసలేం రాజధానిగా స్వేచ్ఛాయుత పాలస్తీనా కోసం పోరాటం చేస్తున్న పాలస్తీనా ప్రజలకు సంఘీభావం తెలిపింది.

క్యూబన్ విదేశాంగ మంత్రి బ్రూనో రోడ్రిగ్యూష్ పాలస్తీనా ప్రజల మీద విచక్షణా రహిత దాడులు చేస్తున్న ఇజ్రాయెల్ ని తీవ్రంగా ఖండించాడు. అమెరికా ప్రామాణ్యవాదం ఇజ్రాయెల్ కి ఈ నేరాలు చేయటానికి శాశ్వత అండదారుడిగా ఉండటాన్ని ఖండించింది. వెనిజులా విదేశాంగ మంత్రి పాలస్తీనా ప్రజలు

(తరువాయి 12వ పేజీలో)

# మయన్మార్ సైనిక పాలన-ప్రజల ముందున్న కర్తవ్యం

**మయన్మార్లో** నామమాత్రంగానైనా ఉనికిలోవున్న ప్రజాస్వామిక ప్రభుత్వాన్ని 2021 ఫిబ్రవరి 1న సైనిక తిరుగుబాటుతో కూల్చి వేశారు. మరికొంతకాలం మయన్మార్ ప్రజానీకం తిరిగి నిరంకుశ చీకటిపాలనలోకి వెళ్ళిపోయారు. ప్రజాస్వామిక పాలనకోసం పోరుచేయటం మినహా వారికి మరో మార్గాంతరం లేకపోయింది.

అనేక దశాబ్దాలకాలం ప్రజాస్వామ్య ఛాయలు కూడా లేని నిరంకుశ పాలనలో మయన్మార్ ప్రజలు మగ్గిపోయారు. నేవీన్ సైనిక నియంతృత్వం 3 దశాబ్దాలకాలం కొనసాగింది. ఒక సైనిక పాలన స్థానంలో మరొక సైనికపాలన రావటం మినహా, మార్చేమీ వుండేది కాదు. జుంటా సైన్యం రాజ్యాధికారాన్ని చేపట్టటమే కాకుండా ప్రజాజీవనపు రాజకీయార్థిక అంశాలపై అదుపు సాధించగలిగారు.

గతంలో బ్రిటిష్ వలసవాదులకు, జపాన్ ఫాసిస్టు చొరబాటుదారులకు వ్యతిరేకంగా బర్మా ప్రజలు వీరోచితమైన పోరాటాలు నిర్వహించారు. భారత జాతీయోద్యమయోధుల వక్షాన వారు నిఖార్సుగా నిలిచారు. అంగ్ సాన్ సుకీ తండ్రి అంగ్ సాన్ ఈ పోరాటాలకు నాయకత్వం వహించాడు. అంగ్ సాన్ 32 సం॥ల వయసులో వున్నప్పుడే సామ్రాజ్యవాదుల ఏజెంట్లు ఆయనను హత్యగావించారు. ఒక సరైన నాయకత్వం లభించివుంటే, ఈ పోరాటాలన్నీ జాతీయ విముక్తి ఉద్యమాలగా అభివృద్ధిచెంది వుండేవి. అయితే విప్లవ ప్రతీఘాతుక పరిణామాలు పరిస్థితిపై పైచేయి సాధించాయి. దీనితో ప్రజలు దీర్ఘకాలంపాటు ఏదో ఒక సైనిక నియంతృత్వ పాలనలో మగ్గిపోతూ, కనీసపాటి ప్రజాస్వామిక హక్కుల కోసం పోరాడుతున్నారు.

1988లో అంగ్ సాన్ సుకీ నాయకత్వంలో పోరాటశక్తులన్నీ ఒకచోటకు చేరి నేషనల్ లీగ్ ఆఫ్ డెమోక్రసీ(ఎన్ఎల్డి) ఏర్పాటు చేసు కున్నారు. ఆ సమయానికి సుకీ లండన్ లో వ్యక్తిగత జీవితం గడుపుతోంది. ప్రజాస్వామ్య ఉద్యమాన్ని నడపటానికి ఆమె అంగీకరించింది. సైనికపాలన అంతం లక్ష్యంగా ఈ ఉద్యమం నడిచింది. ప్రజాస్వామ్యంకోసం సాగిన ఈ ఉద్యమం, ఉవ్వెత్తున ఎగిసింది. జుంటా సైనిక పాలన భయకంపితమైంది. అది క్రూరమైన నిర్బంధాన్ని ప్రయోగించింది. అంగ్ సాన్ సుకీని, ఇతర అనేకమంది ఎన్ఎల్డి నాయకులను నిర్బంధించింది.

అంతర్జాతీయ సమాజం నుండి వచ్చిన వత్తిడితో జుంటా సైనిక ప్రభుత్వానికి (ఎన్పిడిసి)

మయన్మార్ లో 1990లో ఎన్నికలు నిర్వహించక తప్పలేదు. ఈ ఎన్నికల్లో ఏకపక్షంగా ఎన్ఎల్డి విజయం సాధించింది. దీనిని సైనిక పాలకులు ఏమాత్రం సహించలేకపోయారు. ఈ ఎన్నికల ఫలితాలను రద్దుచేసి సుకీతో సహా అనేకమంది ఎన్ఎల్డి నాయకులను అరెస్టుచేశారు. సుకీని 15 సం॥లు గృహ నిర్బంధంలో వుంచారు. అయినా ఆందోళనలు కొనసాగాయి.

ఈ కాలంలో దేశం ఘోరమైన ఆర్థిక సంక్షోభంలో కూరుకుపోయింది. పేదరికం, నిరుద్యోగం, ప్రజల జీవన వ్యయం, దోపిడీ అణచివేతలు పెరిగిపోవటంతోపాటు, ప్రకృతి విపత్తులు విరుచుకుపడటంతో ప్రజల జీవితాలు దుర్భరంగా మారాయి. ప్రజల బాధలపట్ల పాలకులేనాడూ దృష్టి పెట్టలేదు. ప్రజలను నిర్దాక్షిణ్యంగా అణచి వేయటంతోపాటు, రోహింగాలవంటి జాతీయ మైనారిటీలను ఒకవైపున క్రూరంగా అణచివేస్తూనే, దేశ ఆర్థికాన్ని బహుళజాతి కంపెనీలతో ముడివేస్తూ, దేశ సహజ సంపదలను లూటీ చేసుకునేందుకు వారికి కట్టబెట్టారు.

2008లో మిలటరీ ప్రభుత్వం నూతన రాజ్యాంగాన్ని తీసుకువచ్చింది. పార్లమెంట్ స్థానాల్లో 25 శాతం; రక్షణ, హోం, సరిహద్దు మంత్రిత్వ శాఖలను సైన్యానికి ఈ రాజ్యాంగం దఖలు పరిచింది. ఆ తర్వాత పార్లమెంట్ కు ఎన్నికలు నిర్వహించింది. ఎన్ఎల్డి ఈ ఎన్నికలను ఐహేచ్ఛించింది. మిలిటరీ అనుకూల యుఎన్పిడిసి ఆ ఎన్నికల్లో తాను గెలిచినట్లుగా ప్రకటించుకుని ప్రభుత్వాన్ని ఏర్పరిచింది.

రాజకీయ సంస్కరణలలో భాగంగా, ప్రభుత్వం అంగ్ సాన్ సుకీని, ఇతర నాయకులను నిర్బంధం నుండి విముక్తంచేస్తూ, ప్రజాస్వామ్యం దిశలో ఇది మధ్యంతర స్థితిగా వాగ్దానం చేసింది. ఈసారి, సుకీ తన వైఖరిని సడలించుకొని నూతన రాజ్యాంగాన్ని ఆమోదించి 2015లో పార్లమెంట్ ఎన్నికలు నిర్వహించటానికి సైనిక ప్రభుత్వంతో సహకరించింది.

ఈ ఎన్నికలలో సుకీ నాయకత్వంలోని ఎన్ఎల్డి అత్యధిక స్థానాలు గెలుచుకొని తిరిగి అధికారంలోకి వచ్చింది. అయితే, సుకీ ఒక విదేశీయుడిని పెళ్ళి చేసుకున్నదనే సాకుతో సైన్యం సుకీని అధికారం చేపట్టనీయలేదు. దీనిలో ద్వంద్వార్థికారం మయన్మార్ తో సాగుతూ వచ్చింది. సైన్యం రాఫెన్ రాష్ట్రంలో రోహింగాలపై విరుచుకుపడి 70 వేలమంది రోహింగాలను దేశం నుండి తరిమివేసినటువంటి దుర్మార్గమైన చర్యలపట్ల కూడా సుకీ రాజీవైఖరినే చేపట్టింది.

తిరిగి, 2020 నవంబర్ లో జరిగిన ఎన్నికలలో ఎన్ఎల్డి భారీ విజయం సాధించింది. అయితే ఈ ఎన్నికలు మోసపూరితమైనవంటూ సైన్యం ఫలితాలను రద్దుచేసింది. 2021 ఫిబ్రవరి 1న సైన్యం తిరుగుబాటు చేసి క్రూరమైన నిర్బంధాన్ని ప్రయోగించింది. ఈవిధంగా అత్యధిక స్థానాల్లో ఎన్ఎల్డి విజయం సాధించటం గానీ లేదా ప్రజాస్వామ్యాన్ని నిలబెట్టేందుకు రాజీలకు పాల్పడటంగానీ ప్రజాస్వామ్యాన్ని సజీవంగా నిలవలేకపోయాయి.

మౌలికంగా, రెండురకాల రాజకీయశక్తులు ఇక్కడ పనిచేస్తున్నాయి. కార్మికవర్గం, రైతాంగం, మధ్యతరగతి, స్థానిక అల్పసంఖ్యాక వర్గీయులు, ఇతర ప్రజాస్వామ్య, జాతీయశక్తులతో కూడిన ప్రజాశక్తులు. వీరంతా ఉద్యమంలో క్రియాశీలంగా వుంటూ, ప్రజాస్వామ్యం కోసం సాగే ఉద్యమంపై జరిగే అన్నివిధాలైన నిర్బంధాన్ని వ్యతిరేకిస్తున్నారు. అదే సమయంలో, సమాజంలోని ఆర్థిక రాజకీయ సంబంధాలను ప్రజాస్వామీకరించే పోరాటంతో ప్రజాస్వామ్య పునరుద్ధరణకోసం జరిగే పోరాటాన్ని జోడించకపోతే, ప్రజాస్వామ్యం కోసం జరిగే పోరాటం బలహీనంగా వుంటుందనే అంశాన్ని వారింకా గుర్తించాల్సిందిగానే వుంది. దీనిద్దం వీరి ఉద్యమం పూర్వదల్ వ్యతిరేక, సామ్రాజ్యవాద వ్యతిరేక పోరాటంగా సాగాల్సి వుంటుంది. ప్రస్తుత ఉద్యమంలో దోపిడీ అణచివేతకు గురయ్యే విశాల ప్రజానీకం తమ గత కాలపు సామ్రాజ్యవాద వ్యతిరేక ప్రజాస్వామిక ఉద్యమాల నుండి స్ఫూర్తి పొందుతున్నారు. సైనిక పాలకుల అణచివేత విధానాలను వారంతా నిజాయితీగా వ్యతిరేకిస్తున్నారు. ప్రస్తుత ఉద్యమానికి నాయకత్వం వహిస్తున్నవారే, వారి వర్గ పునాది కారణంగా ఈ ఉద్యమ పరిమితులకు కారకులుగా వున్నారు.

## దీర్ఘకాల పోరాటం సాగించాలి

ప్రజాస్వామిక వత్తిడి, సంఘర్షణ, ఓర్పు, చర్చల ద్వారా రాజకీయ అధికారంలో కొంత వాటాను సాధించుకోవటానికి ప్రస్తుత ఉద్యమ నాయకత్వం ప్రయత్నిస్తోంది. ఈవిధంగా రాజీవడుతూనే దేశంలో ఉనికిలో వున్న సామాజిక, రాజకీయార్థిక వ్యవస్థకు ముప్పు కలగకుండా జాగ్రత్తపడుతోంది. ఈ విధానమే వారి వైఖ్యానికి కారణంగా వుంది. సైనిక జుంటా పాలకులు తమ అణచివేత విధానంతో ప్రస్తుత ఉద్యమ నాయకత్వాన్ని ఒక చివరకు నెట్టుకెళ్ళటంద్వారా, మరింత

## కామ్రేడ్ కె.ఆర్. గౌరి అమ్మకు జాహీర్లు

68 ఏళ్ల క్రితం కేరళలోని కుట్టనాడు ప్రాంతంలో కలరా ప్రబలి పోతున్నప్పుడు కేరళ అసెంబ్లీలో “మిస్టర్ గోవింద మీనన్ ! రాష్ట్రంలో కలరాలాంటి వ్యాధులు ప్రభులుతున్నాయని మీకు తెలుసా? ఆరోగ్య కార్యకర్తలు రోగార్తుల ఇంటింటికి తిరిగి సేవ చేస్తున్నట్లు తెలుసా? ప్రజలు బయటకు తిరగక పోతే అంటువ్యాధులు ప్రబలవు. కానీ వారికి రోజు గడవాలంటే బయటకు రావాలి. వారిందరికీ, ఆరోగ్య కార్యకర్తలకు ఉచితంగా బియ్యం సరఫరా చేయాలి. కానీ ఈ ప్రభుత్వం అసమర్థ ప్రభుత్వం కనుక చేయడం లేదు. వెంటనే ప్రజలను ఆదుకోవాలని” డిమాండ్ చేసిన (ఈ నాటి కరోనా కాలంలో కుడా పాలకులకు వర్తించే హెచ్చరిక ఇది) కె.ఆర్.గౌరి అమ్మ తన 102వ ఏట తుదిశ్వాస విడిచారు. 1919 జూలై 14న కేరళలోని పట్టనకాడ్లో జన్మించిన గౌరి అమ్మ విద్యార్థి దశనుండి కమ్యూనిస్టు భావాలను స్వీకరించారు. నాటి నుంచి ఉద్యమకారిణిగా, పార్లమెంటేరియన్ గా సుదీర్ఘకాలం పనిచేశారు. పార్టీ విభేదాల కాలంలో కుటుంబంలో విభేదాలు ఏర్పడినా రాజకీయాల కోసం నిలిచారు. ప్రజల సమస్యలపై నిరంతరం స్పందించి 11-5-2021న అంతిమ శ్వాస విడిచారు. కామ్రేడ్ కె.ఆర్. గౌరి అమ్మకి ‘జనశక్తి’ జోహార్లొస్తోంది.

→ సిగ్గుమాలిన రాజీలకు తలోగ్గేట్లు చేయటం జుంటా విధానంగా కనిపిస్తోంది. సుకీని, ఇతర నాయకులను ఘోరమైన నిర్బంధ చర్యలకు గురిచేయటం, వారిపై క్రిమినల్ కేసుల బనాయించటం వంటి చర్యలన్నీ దీనిలో భాగమే. అయితే ఈ చర్యలకు నాయకత్వం తలోగ్గటలేదు.

మయన్మార్ లో సైనిక జుంటా పాలకుల ప్రభుత్వంపై అమెరికా, జపాన్, యూరోపియన్ యూనియన్ దేశాలు ఆర్థిక ఆంక్షలను విధిస్తూ మయన్మార్ లో ప్రజాస్వామ్య పాలనను పునరుద్ధరించాలని డిమాండ్ చేస్తున్నాయి. మయన్మార్ ఆంతరంగిక విషయాల్లో జోక్యం కలిగించుకోరాదని చైనా అంటోంది. భారతదేశం వేచిచూసే విధానాన్ని అవలంబిస్తోంది. ప్రతిదేశ పాలకవర్గాలకు వారివారి ఆర్థిక, రాజకీయ, వ్యూహాత్మక ప్రయోజనాలు మయన్మార్ తో

ముడిపడివున్నాయి. జుంటా సైనిక పాలకులు లేదా సుకీ నేతృత్వంలోని ఎన్ఎల్డి లేదా ఈ రెండింటి కూడికతో ఏర్పడిన మరో పాలన- ఏదైనా వారికేమీ సమస్యలేదు. వాస్తవానికి ఈ పెనుగులాటలో ఎవరు విజయం సాధిస్తారనే దానిపట్ల వారికే మాత్రం ఆసక్తిలేదు. మయన్మార్ లో స్థిరమైన పాలన ఏర్పడాలని, అది తమ ఆర్థిక రాజకీయ, వ్యూహాత్మక ప్రయోజనాలను నెరవేర్చేదిగా వుండాలనేదే ప్రధానంగా వారి తాపత్రయమంతా. సంఘర్షణపడుతున్న పాలక వర్గాల మధ్య ఒక రాజీ ఒప్పందం నెలకొల్పటానికి సామ్రాజ్యవాద దేశాలు మధ్యవర్తిత్వం వహించే అవకాశం వుంది. అలా పూనుకోకుంటే, ఈ ఉద్యమం మరింత సమగ్రమైన ప్రజల ఉద్యమంగా అభివృద్ధిచెందే ప్రమాదముందని వారికి చాలా బాగా తెలుసు.

మయన్మార్ లోని నిజాయితీగల, ప్రజా స్వామిక, జాతీయశక్తులు, ప్రజానీకం వారి పోరాటంలో అత్యంత క్లిష్టమైన దశలో వున్నారు. ఒకవైపున వారు మిలటరీ జుంటా పాలకుల ఘోరమైన నిర్బంధాన్ని, భారీ అరిష్టలను, క్రూరమైన చర్యలను, నిరసనకారులను పదుల సంఖ్యలో కాల్చిచంపటం వంటి వాటినిన్నీ ఎదుర్కొంటున్నారు. మిలటరీ జుంటాను సాహసోపేతంగా తిరుగులేకుండా ఎదిరిస్తున్నారు. ఒక నిర్మాణయుత పద్ధతిలో ప్రతిఘటించటం చేస్తూవస్తున్నారు. మయన్మార్ ను పూర్వదే దేశంలాగా నుండి, సామ్రాజ్యవాద విషపు కోరల నుండి విముక్తంచేసే నూతన ప్రజాస్వామిక సమాజంకోసం మరింత గంభీరమైన, దీర్ఘకాల నిలకడైన పోరాటం సాగించాలని ప్రస్తుత పరిస్థితి వారిని డిమాండ్ చేస్తున్నది. ★

### (6వ పేజీ తరువాయి)

తమ సావరిన్, ఇండిపెండెన్స్, సెల్ఫ్ డిటర్మినేషన్ కోసం నిలబడ్డారని పునరుద్ఘాటించింది. ఇజ్రాయేల్ ఘాతుకాలకు గురైన పాలస్తీనా ప్రజలకి వ్యతిరేకంగా ఈ కొత్త ఐసోలేషన్ కి స్వస్తిపలకాలని డిమాండ్ చేసింది. ఈ నూతన దశ జియోనిస్ట్ చర్యలకు స్వస్తి పలకాలని డిమాండ్ చేసింది.

ఇంకా సోషలిస్ట్ క్యూబా మరియు వెనిజులా పాలస్తీనా ప్రజల పోరాటానికి నిర్దిష్టమైన అండదండలని అందించాయి. వందలాది విద్యార్థులకు వైద్యంలో తర్ఫీదు నివ్వడానికి ద్వారాలని తెరిచి ఉంచింది. తర్ఫీదు పొందిన విద్యార్థులు తిరిగి తమ మాతృభూమికి చేరుకొని ప్రజలకు సేవచేయటానికి ఏర్పాటు చేసింది.

అఫ్రికాలోని డ్యెల్లర్ మూమెంట్ ఆఫ్ సౌతాఫ్రికా “పాలస్తీనీయుల రక్తం మా రక్తం ఒక్కటే, వాళ్ల బాధ మా బాధ ఒకటే” అని “మా గతము అత్యంత క్రూరమైన వలసవాదులు

దురాక్రమణ క్రింద పాలస్తీనా ప్రజలు ఎంత క్రూరత్వానికి గురౌతూ ఎన్ని బాధలు అనుభవిస్తున్నారో మాకు తెలుసు. మా గతం మా వర్తమానం మాకు గురువుగా గ్రహింప జేస్తుంది” అని ప్రకటించింది. సోషలిస్ట్ రివల్యూషనరీ వర్కర్స్ పార్టీ మరియు కెన్యా కమ్యూనిస్టు పార్టీ తదితరులు సంఘీభావం ప్రకటించారు. జోహన్స్ బర్గ్ లో పాలస్తీనా ప్రజలకు సంఘీభావం తెలుపుతూ నిరసన ప్రదర్శులు జరిగాయి.

అమెరికా రాజకీయ వేత్తలు ఇజ్రాయేల్ అమానుషమైన చర్యలకు అండగా వుంటున్నప్పటికీ ఎల్లకాలం అలాగే సాగదని అమెరికాలో జరిగిన పాలస్తీనాకు సంఘీభావ ప్రదర్శనలు తెలియ జేస్తున్నాయి. మే 11వ తేదీన న్యూయార్క్, వాషింగ్టన్ డిసి, లాస్ ఎంజెల్స్, చికాగో లాంటి అనేక అమెరికా నగరాల్లో పెద్దఎత్తున నిరసన ప్రదర్శనలు జరిగాయి. ఇజ్రాయేల్ కు బిలియన్ డాలర్ల సైనిక సహాయాన్ని అందించడమే గాక తిరుగులేని రాజకీయ మద్దతునివ్వడాన్ని,

ఇజ్రాయేల్ కి అనుకూలంగా, పాలస్తీనీయుల పట్ల అమానుషత్వాన్ని కొనసాగిస్తున్న అమెరికాను ముఖ్యమైన వార్తా సంస్థలు తీవ్రంగా విమర్శించాయి.

యూరోపియన్ లెఫ్ట్ పార్టీ, ఐర్లాండ్ కి చెందిన సిస్ పైన్ మరియు ఫ్రోగ్రెసివ్ మూమెంట్స్ లాంటి సంస్థలు యూరప్ అంతటా గాజాలోని పాలస్తీనా ప్రజలపైన ఇజ్రాయేల్ చేసిన దాడులను ఖండించాయి.

ఇటలీకి చెందిన లివోర్నాలో పోర్ట్ వర్కర్స్ ఇజ్రాయేల్ కి ఆయుధాలు మోసుకెళ్తున్నా యనుకొన్న ఓడలకు సరుకుతెత్తడానికి నిరాకరించారు.

### క్రీడాకారుల సంఘీభావం

ఇటాలియన్, జర్మనీకి చెందిన మ్యూనిచ్, ఐర్లాండుకు చెందిన క్రీడాకారులు, సాకర్ ఫీల్డ్ కి చెందిన అటగాళ్లు పోగ్వా, అతని సహచరుడు, బంగ్లాదేశ్ కి చెందిన క్రికెట్ క్రీడాకారులు ముస్తాఫిజర్ లాంటివారు పాలస్తీనాకు భుజం కాయాలని ప్రకటించారు. ★

# పాలకేవర్గాలు-కరోనా

దేశంలో కరోనా సెకండ్ వేవ్ కి లక్ష మందికి పైగా మరణించారు. లక్షల మంది వ్యాధి బారిన పడ్డారు. మహారాష్ట్ర పరిస్థితి చాలా దారుణంగా మారింది. ఢిల్లీ, బీహార్, బెంగళూరు, ఆంధ్ర, తమిళనాడు, తదితర రాష్ట్రాలలో అది విజృంభిస్తూనే వుంది. ఆస్పత్రులలో బెడ్లు ఖాళీగా లేవు. ఆక్సిజన్ సరఫరా లేక ఆస్పత్రులలో చనిపోతున్నారు. ఆస్పత్రులలో అగ్ని ప్రమాదాలతో చని పోతున్నారు. వ్యాక్సిన్ కొరత లేదని చెబుతూ వచ్చిన కేంద్రం కొన్ని రాష్ట్రాల పట్ల వివక్ష చూపుతున్నదనే విమర్శలున్నాయి. వ్యాక్సిన్లు దొంగిలించబడి బ్లాక్ లోకి వెళుతున్నాయనే అనుమానాలు లేకపోలేదు. ప్రజాసేవకు భయం గుప్పెట్లో జీవిస్తున్నారు. మహానగరాలలో కార్మికులు తమ తమ ప్రాంతాలకు వెళ్ళిపోవడానికి ప్రయత్నిస్తున్నారు. నిత్యజీవిత సరుకులు, కూరగాయల ధరలు విపరీతంగా పెరిగాయి. కరోనా నిరోధం కోసం తీసుకొంటున్న లాక్ డౌన్, కర్ఫ్యూ చర్యల పర్యవసానాలు చాలా వున్నాయి. ప్రభుత్వాలు బడా పెట్టుబడిదారుల, సామ్రాజ్యవాదుల అడుగుజాడల్లో వుంటూ వారి సేవలోనే మునిగివున్నాయి. కాని సామాన్య ప్రజల ఇక్కట్లను పట్టించుకోవడం లేదు. బడా పెట్టుబడిదారుల మధ్య వైరుధ్యాలే పాలక పార్టీల మధ్య జరుగుతున్న తగువులలో వ్యక్తమవు తున్నాయి. పాలక పార్టీల ప్రతినిధుల చిల్లర మల్లర తగువులు వారి వారి స్వప్రయోజనాల కోసమేనని ప్రజలు గ్రహిస్తున్నారు. ప్రజలపై విసురుతున్న సంస్కరణలు, వివిధ రకాల కానుకలతో ప్రజలను బుజ్జగించి, జోకొట్టవచ్చని పాలక పార్టీల, దళారీ బూర్జువాల, సామ్రాజ్య వాదుల ఉద్దేశ్యం. అంతేగాక మతభావాలలో ప్రజలను ముంచెత్తాలనే ప్రయత్నాన్ని తీవ్రం చేశారు.

బి.జె.పి మోడీ రామాలయ నిర్మాణానికి కోట్ల రూపాయల ఖర్చుతో కరోనా కాలంలో శంఖుస్థాపన చేశారు. బడా బడా పెట్టుబడి

దారులు వందల, వేల కోట్ల రూపాయలు దేవాలయ నిర్మాణానికి విరాళాలు ప్రకటించారు. తెలంగాణాలో యాదాద్రి దేవాలయాన్ని సంపూర్ణమైన ప్లానుతో కోట్ల రూపాయల ఖర్చుతో నిర్మిస్తూ వున్నారు.

కుంభమేళా నిర్వహించడానికి కరోనా అడ్డం కాలేదు. తిరుపతిలో ఉత్సవాలు చాలక ఆంజనేయుడి జన్మ అంజనాద్రిపై జరిగిందని పరిశోధకులు వెల్లడిస్తున్నారు. ఈ విషయం టి.విలలో హోరుగా వుంది. ఈ విధంగా నమ్మకస్తులను (బిలీవర్స్ ఆఫ్ గాడ్) ఆకర్షించడంలో దేవాలయాలు పోటీ పడుతున్నాయి. మత భావాలలో నిరంతరం ముంచెత్తడానికి చేస్తున్న ప్రయత్నాలే యివన్నీ. పేరుకి మాత్రమే లౌకికవాదం.

1952 రిపబ్లిక్ ప్రకటనలో పేర్కొన్న డొల్ల మాత్రపు సమాఖ్య అవగాహనను తుంగలో తొక్కుతూన్న అనుభవాల్, ఈ 70 సంవత్సరాల అనుభవాలు! ఎన్నికల నిర్వహణ ఒక తంతుగా, ఓటర్లను సంతలోని గొర్రెల్లా కొంటున్న ఓట్ల కొనుగోలు వ్యవస్థ స్థిర పడిపోయింది. రాష్ట్ర ప్రభుత్వాలకున్న కనీసపాటి అధికారాలపైన కూడా కేంద్రం దాడి చేస్తున్నది. ఎం.ఎల్.ఎ లను కొనడం ద్వారా రాష్ట్రాలలో రాజకీయ సంక్షోభాలను సృష్టించడం ద్వారా వాటిని పడగొట్టే ప్రయత్నాలు బాహటంగానే సాగిస్తున్నది. కేంద్రంలోని బి.జె.పి., రాష్ట్ర ప్రభుత్వాల అధికారాన్ని కుంచించటమేగాక ప్రజలపైన ఫాసిస్టు పద్ధతులలో దాడి చేస్తున్నది. ఫారెస్టు ప్రాంతాలలో ఉద్యమకారులను అణచే పేరిట యుద్ధ వాతావరణాన్ని ఏర్పరిచింది. మూడు రైతాంగ చట్టాలను అమలు పరచవద్దని దేశ వ్యాపితంగా రైతులు చేస్తున్న ఆందోళనగాని; ప్రైవేటీకరణకు వ్యతిరేకంగా కార్మికులు చేస్తున్న ఆందోళనలనుగాని-ఉగ్రవాద ప్రమాదాల పేరుతో అణచివేయడానికి అణచివేత ఆయుధంగా చేపట్టి వున్న కేంద్ర ప్రభుత్వం ప్రయత్నాలు చేస్తున్నది. ముస్లిం ఉగ్రవాద ప్రమాదం,

వామపక్ష ఉగ్రవాద ప్రమాదం - నక్సలైటు ఉగ్రవాద ప్రమాదం ఈ ప్రమాదాల గురించి నిరంతరం మాట్లాడుతూనే వున్నారు. ఈ ప్రేలాపనలన్నీ తమ విధానాల, వైఫల్యాల మూలంగా వస్తున్న ప్రజాందోళనలను అణచడానికేనన్న విషయం రుజువువుతూనే వుంది. పాలకుల కుట్రలను ప్రజలు గ్రహిస్తూనే వున్నారు.

కరోనా నిరుపేదల, ధనికుల ఉమ్మడి శత్రువుగా ముందుకొచ్చింది. ప్రజలు కరోనా జాగ్రత్తలు పట్టించుకోవడం లేదని ప్రజలపైన విమర్శలు, నేరాలు మోపుతూ ప్రభుత్వం తన బాధ్యతనుండి తప్పుచుకొనడానికి ప్రయత్నిస్తున్నది.

గత ఏప్రిల్, మే, జూన్ నెలల కరోనా అనుభవాల నుండి వారు నేర్చుకుంటున్నదేమీ లేదు. ప్రజలకు జాగ్రత్తలు చెప్పేవారు కుంభమేళాలను, బ్రహ్మాత్మవాలను, అమర్ నాథ్ యాత్రలను ప్రోత్సహిస్తున్నారు. వైద్య, ఆరోగ్య వ్యవస్థలను కుప్పకూల్చి కరోనా వైద్యాన్ని వ్యాపారంగా మార్చారు. ఫైనాన్స్ పెట్టుబడి లక్షణమైన ఫాసిస్టు రూపం ప్రభుత్వాల ప్రతి చర్యలో కనిపిస్తూనే వుంది. ఎన్నికల నిర్వహణ ప్రక్రియలో పాల్గొన్న ఉద్యోగ సిబ్బంది, రక్షక సిబ్బంది, పాలక పార్టీల ఊరేగింపుల్లో పాల్గొన్న శ్రోతలు-వీళ్ళంతా ఏమయితేనేం, మా పబ్లిం మేం గడుపుకొంటామన్నదే ప్రభుత్వాల తీరు. ప్రజలు మరింత జాగరూకులై వుండాలి. కార్మికులు, రైతుకూలీలు, మధ్యతరగతి ప్రజలు తమ ఐక్యతా శక్తిని ప్రదర్శించే రోజు రాకపోదు.

దేశంలోని కరోనా బాధితులందరికీ మా సానుభూతి ప్రకటిస్తున్నాం. కరోనాతో మరణించిన లక్షలాది మందికి సంతాపం తెలియజేస్తున్నాం. కరోనా బాధితులకు సేవ చేస్తున్న ఆరోగ్య సిబ్బందికి, పారిశుధ్య సిబ్బందికి, స్వచ్ఛంద కార్యకర్తలకు మా హృదయ పూర్వక అభినందనలు తెలియజేస్తున్నాం.

(2021 'మే' నెల

'క్లాస్ ప్రగుల్' సంపాదకీయం) ★

## కోరోనా ఉపద్రవాన్ని ఎదుర్కోవడంలో ప్రభుత్వాలు విఫలం కావడమే, ప్రస్తుత సంక్షోభానికి కారణం

**కోవిడ్ - 19** పాండమిక్ రెండవ ఉధృతి ప్రమాదాన్ని తగినంత ముందుగా ఊహించడంలోను, సరైన ముందు జాగ్రత్త చర్యలు తీసుకోవడంలోను ప్రభుత్వాలు విఫలమైన కారణంగా దేశం మొత్తం ఇంతగా నాశనమైంది. లక్ష మందికి పైగా మరణించారు. లక్షలాది మంది వ్యాధి బారిన పడ్డారు. దేశంలో ఎక్కడా హాస్పిటల్స్లో పడకలు, సరిపడినంత ఆక్సిజన్, వెంటిలేటర్లు, పిపిఇ కిట్లు, మందులు మొదలైనవి అందుబాటులో లేవు. ప్రాణాంతక వ్యాధి నుండి ప్రాణాలను కాపాడుకోవటానికి ప్రజలు ఆక్సిజన్ సిలిండర్ స్తంభాలను వెంట పెట్టుకుని పరుగులు తీస్తున్నారు. ఆక్సిజన్ సిలిండర్ ధరలు, మందుల ధరలు బ్లాక్ మార్కెట్లో మండిపోతున్నాయి. ఢిల్లీ వంటి చోట్ల ఆక్సిజన్ సిలిండర్లు లక్ష రూపాయలకు అమ్ముడయ్యాయని సమాచారం. అవసరం, ఆదుర్దాలను ఆసరా చేసుకుని వారి నుంచి అంబులెన్స్ యజమానులు భారీగా డబ్బులు వసూలు చేస్తున్నారు. ప్రైవేట్ ఆస్పత్రులు అత్యవసర వైద్యం కోసం వచ్చిన వారి నుండి లక్షల రూపాయలు వసూలు చేస్తున్నాయి. మరొకవైపు లక్షలాది మంది తమ ఇళ్లలో వుంటూనే ఈ కరోనా అనారోగ్య సమస్యను పరిష్కరించుకోవలసి వస్తున్నది. గ్రామాల్లో నాటు వైద్యుల పైన, కనీస వైద్య సౌకర్యాలు గూడ లేని ఆరోగ్యవంతులైన ఆధారపడవలసి వస్తున్నది. దేశమంతా ఇటువంటి పరిస్థితులు నెలకొని వున్నప్పుడు హరిద్వార్లో కుంభమేళా నిర్వహించడం, బెంగాల్లో 8 దశలలో ఎన్నికలు నిర్వహించడం తీవ్ర వివాదాన్ని కలిగించింది. గంగా, యమునా నదులలో వందలాది మృతదేహాలు లభ్యమయ్యాయి. ఈ నదుల అంచులపైన ఇసుకలో పెద్ద సంఖ్యలో కరోనా మృతదేహాలను ఖననం చేశారు.

ఈనాడు ప్రభుత్వాలు సరైన సమయంలో విధాన నిర్ణయాలు తీసుకోలేని పక్షవాత రోగంతో

బాధపడుతున్నాయి. మోడీ ప్రభుత్వం మిలియన్ల మోతాదుల టీకాలను మన దేశం నుంచి విదేశాలకు ఎగుమతి చేయడానికి అనుమతించింది. సరైన సమయంలో వాక్సిన్ కంపెనీలతో ఒప్పందాలు కూడా చేసుకోలేదు. దీనివల్ల మన దేశంలో వ్యాక్సిన్ల కొరత ఏర్పడింది. పైగా కేంద్ర ప్రభుత్వం విదేశాల నుండి వ్యాక్సిన్ల దిగుమతిని అనుమతించలేదు. ఇవన్నీ దేశంలో ప్రస్తుత నిస్సహాయ పరిస్థితికి కారణమయ్యాయి. ప్రజలు పెద్ద సంఖ్యలో తమ ఉద్యోగాలను కోల్పోయారు. వారికి ఎలాంటి ఆర్థిక సహాయం ఇవ్వలేదు. సామాన్య ప్రజలు తీవ్రమైన ఆర్థిక భారాన్ని మోస్తున్నారు. వారి జీవితాలలో ఆర్థిక సంక్షోభాన్ని ఎదుర్కొంటున్నారు. దీనిపై ప్రభుత్వం చేతులెత్తేసిన స్థితి.

మోడీ నాయకత్వంలోని ఈ ప్రభుత్వం తన అసమర్థతను, ధనికవర్గ పక్షపాతాన్ని రుజువు చేసుకున్నది. అదే సందర్భంలో బ్యాంకులు, రైల్వేలు, విమానాశ్రయాలు, గనులు వంటి జాతీయ సంపదలను, ఆస్తులను ప్రైవేటు వ్యాపార సంస్థలకు ఈ ప్రభుత్వం అప్పగించింది.

ఈ సంక్షోభం మోడీ తాను ఆర్థికంగా ప్రకటించుకున్న ఆయుష్మాన్ భారత్ పథకం యొక్క అసలు బండాదాన్ని కూడా బయట పెట్టింది. ఈ పథకం నుండి ఇప్పటివరకు ఈ రోగులకు 12 కోట్ల రూపాయలు మాత్రమే ఖర్చు చేశారు. ప్రైవేట్ ఆస్పత్రులు మాత్రం ప్రజలను ఎలాంటి కనికరం లేకుండా దోచుకుంటూనే ఉన్నాయి.

ఈ కోవిడ్ -19 సంక్షోభం మనదేశపు ఆరోగ్య సంరక్షణ, సేవల ప్రైవేటీకరణ మరియు వ్యాపారీకరణ విధానాల దౌర్జతనాన్ని బయట పెట్టింది. భారతదేశం వంటి దేశంలో ఈ తరహా వైఫల్యం పాలకుల ప్రజా వ్యతిరేకతను మరొకసారి స్పష్టంగా చూపించింది. కనుక ఇప్పటికైనా ఆరోగ్య సంరక్షణ బాధ్యత రాజ్యం చేపట్టాల్సిందే. దేశ ప్రజల ఆరోగ్యం ప్రైవేటు

అంశం కాదు. రక్తం పీల్చే ప్రైవేటు కార్పొరేట్ జలగల చేతిలో ఆరోగ్యం సాధనంగా మారకూడదు.

నేడు నెలకొన్న పరిస్థితులలో సిపిఐ (ఎంఎల్) ఈ క్రింది డిమాండ్లను ముందుంచు తున్నది:

- ❖ కోవిడ్ రోగులందరికీ చికిత్స కోసం ప్రభుత్వం తక్షణమే తగిన అన్ని ఏర్పాట్లు చేయాలి.
- ❖ ప్రభుత్వం అందరికీ ఉచితంగా కోవిడ్ రక్షణ టీకాలు వేయాలి.
- ❖ ప్రభుత్వం దేశంలోని ప్రతి ఒక్కరికీ ఆరోగ్య సంరక్షణ సౌకర్యాలు అందుబాటులో ఉండటానికి వీలుగా అన్ని స్థాయిలలో అన్ని సౌకర్యాలతో కూడిన అనుపత్రుల నిర్మాణానికి తగిన ప్రణాళికను వెంటనే రూపొందించాలి.
- ❖ అవసరమైన వారందరికీ తగినంత ఆక్సిజన్, వెంటిలేటర్లు, మందులు మరియు పడకలు, ఆధునిక పరికరాలను ఉపయోగించే నైపుణ్యం కలిగిన, తగినంత మంది సిబ్బందిని అందుబాటులో వుంచాలి.
- ❖ తక్షణమే అన్ని ప్రైవేట్ అనుపత్రులను ప్రభుత్వం చేతుల్లోకి తీసుకోవాలి. ప్రజల చికిత్సకు అవసరమైన వీలైన అన్ని ఏర్పాట్లు చేయాలి.
- ❖ పేద కుటుంబాలన్నింటికీ కనీసం 10 వేల రూపాయలు ఇవ్వాలి. అంతే కాకుండా అవసరమైన వారికి ఉచిత భోజనం అందించడానికి వెంటనే సామూహిక వంటశాలల్ని ప్రారంభించాలి.

**విశ్లేషణ**

ప్రధాన కార్యదర్శి,  
కేంద్ర కమిటీ, సిపిఐ (ఎంఎల్)

# గౌరవనీయ భారత ప్రధానమంత్రి మరియు, తెలుగు రాష్ట్రాల గౌరవ ముఖ్యమంత్రులకు మా విజ్ఞప్తి

**సమాజహితం** కోరే మేమంతా కోవిడ్ - 19 రెండవ ఉపప్రపంచ సందర్భంగా దేశ ప్రజల, తెలుగు రాష్ట్రాలలోని ప్రజల దయనీయ పరిస్థితుల్ని చూసి ఈ విన్నపం చేస్తున్నాము.

కరోనా వైరస్ లోని కొత్తరకాలు రెండవసారి విరుచుకుపడితే తట్టుకోవడానికి సిద్ధంగా ఉండాలని కేంద్ర, రాష్ట్ర ప్రభుత్వాలకు, తగిన జాగ్రత్తలు పాటించాలని ప్రజలకు కొన్ని నెలలుగా వివిధ మాధ్యమాల ద్వారా మా సూచనలు, సలహాలు అందిస్తున్నాము. మన దేశ జనాభాను దృష్టిలో ఉంచుకొని అన్నివిధాలుగా సన్నద్ధం కావాలంటే చాలా ముందుచూపుతో అన్ని వనరులను సమీకరించుకొని, ఈ వైరస్ డాడిని ప్రకృతి వైపరీత్యంగా భావించి అన్ని శాఖలను సమన్వయపరిచి కేంద్రీకరించాలని, ప్రజల ప్రాణాలకు రక్షణ కల్పించాలని, ధైర్యాన్ని, భరోసాను ఇవ్వాలని మేం కోరుతూ వస్తున్నాం.

దేశంలో వరుసగా ఎన్నికలు నిర్వహిస్తున్నారు. అడ్డూఅడుపూ లేకుండా లక్షలాదిమంది ఒకచోట చేరే మతపరమైన, సాంస్కృతికపరమైన కార్యక్రమాలను ప్రభుత్వాలే స్వయంగా ప్రోత్సహిస్తున్నాయి. బార్లు, సినిమాహాల్లు వైరస్ వ్యాప్తి కేంద్రాలయ్యాయి. ప్రజల ప్రాణాలకు ఏమాత్రం విలువ లేకుండా పోయింది. దేశ సామాజిక, ఆర్థిక సంక్షోభ పరిస్థితులతో సంబంధం లేకుండా, జాగ్రత్తలు పాటించకుండా నడుస్తున్న పాండమిక్ పరిస్థితులలో ఇలా జరిగి ఉండాల్సింది కాదు. ఇప్పటికీ కూడా తెలంగాణలో ఉపఎన్నిక, కొన్ని మున్సిపల్ ఎన్నికలు జరుగుతున్నాయి. దేశంలో విద్యార్థులకు అన్నిరకాల పరీక్షలు వాయిదా వేసినప్పటికీ ఆంధ్రప్రదేశ్ లో మాత్రం ఇంటర్మీడియట్, పదవ తరగతి పరీక్షలను వాయిదా వేయబోతుంటున్నారు. ఇప్పటికే ఎన్నికల విధులకు వెళ్లివచ్చిన టీచర్ల ప్రాణాలు పోతున్నాయని, విద్యార్థులు వేలాదిగా కరోనా బారిన పడుతున్నారని అందరూ విజ్ఞప్తి చేస్తున్నా ప్రభుత్వాలు మొండి పట్టుదలకు పోతున్నాయనిపిస్తుంది. ప్రజల ప్రాణాలు అన్నింటికన్నా విలువైనవి కనుక తక్షణమే పరీక్షలను, ఎన్నికలను వాయిదా వేయాలని మా విజ్ఞప్తి.

వ్యాక్సిన్లు, మందులు, ఆక్సిజన్ సిలిండర్లు, బెడ్లు, ఇతర సౌకర్యాల విషయంలో కేంద్రం, రాష్ట్రాలు ఒకరిపై ఒకరు విమర్శలు చేసుకుంటూ తమ బాధ్యత నుంచి తప్పుకోవాలని చూడడం సమంజసం కాదు. ప్రజల ప్రాణాలు గాలిలో

కలిసే స్థితి వచ్చిందాకా చూస్తూ వుండడంలో అందరిదీ ఒకే దారి. ఎలాంటి ముందస్తు సన్నాహక కృషి, ప్లానింగ్ లేకుండా చేసి ఇప్పుడు హడావిడిగా మందుల కంపెనీల, కార్పొరేట్ అనుపత్రుల దయాదాక్షిణ్యాలకు ప్రజలను వదిలి వేయాలని చూడటం భావ్యం కాదు.

ఢిల్లీలో, మరికొన్ని చోట్ల DRDO (మిలటరీ) ఆధ్వర్యంలో నిర్మించిన తాత్కాలిక హాస్పిటల్స్ వంటి వైనా (వీటిలో కూడా సరిపడా డాక్టర్లు, సిబ్బంది లేరు) అన్ని రాష్ట్రాలలో స్థానిక అవసరాలకు తగ్గట్టు యుద్ధప్రాతిపదికన నిర్మించాలని, ఆక్సిజన్ ప్లాంట్లను తక్షణం ప్రారంభించాలని, PHC, CHC సెంటర్ల స్థాయిలోనే కరోనా ఐసోలేషన్ బెడ్లు, ఆక్సిజన్ బెడ్లు నిర్మించి జిల్లా సెంటర్లు, రాష్ట్ర సెంటర్లపై భారం తగ్గించాలని కోరుతున్నాం. వాక్సిన్లను అందరికీ అందించడానికి తగిన ప్రణాళికల గురించి ఇప్పటికైనా సీరియస్ గా ఆలోచించి ఇందుకోసం బడ్జెట్ లో కేటాయించిన నిధులను, PM కేర్ ఫండ్ నిధులను ఉపయోగించి తక్షణమే ప్రజల ప్రాణాలు కాపాడాలని మేము మనవి చేస్తున్నాం.

ఢిల్లీ మహానగరంలో నేడున్న గందరగోళ పరిస్థితి నుంచి బయటపడటానికి ఢిల్లీ కరోనా యాప్ ని ఉపయోగిస్తున్నారని తెలిసింది. కరోనా లక్షణాలున్న పేషెంట్స్ అందులో రిజిస్టర్ చేసుకుంటే ప్రభుత్వమే మొత్తం హాస్పిటల్స్ నింటినీ అనుసంధానం చేస్తూ ఎక్కడ బెడ్లు ఖాళీగా ఉన్నాయో, ఏ పేషెంట్ కి ఏ అవసరం ఉందో ప్రభుత్వమే అన్ని హాస్పిటల్స్ ను గురించిన సూచనలు ఇస్తున్నారని తెలిసింది.

తెలుగు రాష్ట్రాలలో కూడా అలాంటి

ప్రయత్నం చేయవచ్చు. వివిధ ప్రజాసంఘాల, స్వయంగా ప్రజలకోసం నిలబడే సంస్థల సహకారం తీసుకోవచ్చు. ప్రైవేటు హాస్పిటల్స్ ను, ప్రైవేటు మెడికల్, డెంటల్, నర్సింగ్, పారామెడికల్ కాలేజీలను, వాటి అనుబంధ హాస్పిటల్స్ ను తక్షణమే వైద్య అవసరాల కోసం తాత్కాలికంగా స్వాధీనం చేసుకొని, ప్రభుత్వ హాస్పిటల్స్ తో సమన్వయపరచి కోవిడ్ - నాన్ కోవిడ్ గా విభజించి ప్రజలకు వైద్య సౌకర్యాలు అందించాలని కోరుతున్నాం.

ప్రభుత్వ ఆసుపత్రుల్లో హాస్పిటల్స్, పి.జి. విద్యార్థులు పనిభారాన్నంతా మోయలేక అనారోగ్యం పాలయి సరైన వైద్యం అందించలేక పోతున్నారు. కొంతమంది కరోనాతో మృత్యువాత పడుతున్నారు. వారి పనిగంటలను క్రమబద్ధం చేయాలి. రాబోయే కాలంలో ఇప్పుడున్న హాస్పిటల్స్ ను నడపడానికి కూడా డాక్టర్లు, సిబ్బంది సరిపోకపోవచ్చు. ఇప్పుడు ముందువరుసలో ప్రాణాలకు తెగించి వైరస్ తో పోరాడుతున్న వారు అలసిపోతే లేక ఆగిపోతే పరిస్థితేమిటి? ముందుచూపుతో డాక్టర్లను, సిబ్బందిని తక్షణమే శాశ్వత ప్రాతిపదికన నియమించుకోవాలని కోరుతున్నాం. కంపల్సరీగా మందుల తయారీకి లైసెన్స్ ఇవ్వటానికి 1970 పేటెంట్ చట్టం సెక్షన్ 84 ప్రకారం, 92 ప్రకారం అవకాశం ఉన్నది. ఆ అవకాశాన్ని వినియోగించుకోవాలని కోరుతున్నాం.

ఆంధ్రప్రదేశ్, తెలంగాణలలో వైద్య ఆరోగ్య రంగాలలో 'కాగ్' ఎత్తిచూపిన లోపాలను సరిచేసుకోవాలి. రెండు రాష్ట్రాలలో AIIMS హాస్పిటల్స్ ను యుద్ధప్రాతిపదికన ప్రజలకు అందుబాటులోకి తేవాలని మేము కోరుతున్నాము.

**ఇట్లు,**

**సమాజ శ్రేయస్సు కోరుకునే డాక్టర్లు, రచయితలు, మేధావులు**

డా. రాజారెడ్డి, ప్రొ. మాదభూషి శ్రీధర్, డా. ఘంటా వెంకట్రావు, ప్రొ. పకుళాభరణం రామకృష్ణ, ప్రొ. డి. నరసింహారెడ్డి, ప్రొ.తోట.జ్యోతీరాణి, డా.అలూరి విజయలక్ష్మి, డా. బ్రహ్మరెడ్డి, డా. గేయానంద్, డా. శివరామిరెడ్డి, డా. కొల్లా రాజమోహన్, డా.ఎల్. సరేంద్రనాథ్, ప్రొ.కె.ఆర్.చౌదరి, డా. మిత్ర, డా. రాంప్రసాద్, డా. ఎం.వి. రమణయ్య, డా. ఉపేందర్ గౌడ్, డా. శివరామకృష్ణ, డా. రామక శ్రీనివాస్, డా. కృష్ణారెడ్డి, డా. సాంబిరెడ్డి భీమవరపు, డా. కె. ప్రమీల, డా. యలమంచిలి రవీంద్రనాథ్, డా. జగదీష్, డా. రామచంద్రయ్య, ప్రొ. ఎన్. పురేంద్ర ప్రసాద్, డా. నళిని, డా. వి. శ్రీనివాస్, డా. బి.విజయభారతి, శీలా వీరాజు, శీలా సుభద్రాదేవి, కొత్తపల్లి రవిబాబు, దివికుమార్, డా. సూర్యసాగర్, ఎస్. ఝాన్సీ, ప్రొ. నాదెళ్ల నిర్మల, కాత్యాయని, ప్రొ. సి. రామచంద్రయ్య, భూపాల్, డా. భట్టు లక్ష్మీనారాయణ, దేవరాజు మహారాజు, వారాల కృష్ణమూర్తి, జైధిర్ తిరుమలరావు, జి.పి.ఎల్. నరసింహారావు, డా. సి. విజయ, ఎన్. పరమేశ్వరరావు, పి. పాండురంగ వరప్రసాద్, కె. వేణుగోపాల్, అశోక్ కుమార్, ఎం. లక్ష్మి, కె. ఏసు, వి. హనుమంతరావు

★

# నయా ఉదారవాద విధాన సాధనంగా కేంద్ర బడ్జెట్ 2021-22

## భారతదేశ సమస్త సంపదను గుత్త పెట్టుబడులకు బదిలీ చేయటమే - పీడిత ప్రజల మనుగడను ప్రశ్నార్థకం చేయడమే

గత ఆరు సంవత్సరాలుగా దూకుడుగా అమలవుతున్న ఆర్థిక సంస్కరణల కొనసాగింపునే 34,83,236 కోట్ల రూ.ల విలువతో కేంద్ర బడ్జెట్ 2021-22 స్పష్టంగా ప్రతిబింబిస్తుంది. ఏ దాపరికం లేకుండా ప్రభుత్వం ఏం చెబుతున్నది? శక్తివంతమైన కోశ విధానంగా ఉండాలని బడ్జెట్ను ఒక బలమైన సామ్రాజ్యవాద నయా ఉదారవాద విధాన సాధనంగా మలచగలిగే 'సత్తా', 'ధైర్యసాహసాల' తమకున్నాయని ప్రభుత్వం బాహాటంగా ప్రకటిస్తున్నది. ప్రజల శ్రేయస్సుతో తమకు ఇక సంబంధం లేదని ప్రభుత్వం తేల్చి చెప్పటం దేనిని సూచిస్తుంది? సోషలిస్టు సహజ స్థాపన లక్ష్యప్రకటన నుండి ప్రభుత్వం స్పష్టంగా విడిపోయిందన్న వాస్తవాన్నే కదా!. ప్రజల కేంద్రంగా ఉన్న అభివృద్ధి నమూనాను తిరస్కరించటమే "గొప్ప సాహసం" అన్న వాదన బలంగా ప్రచారమైంది. ఇది నిజంగా క్రూరమైన విషాద వాస్తవం. ఆర్థిక సంస్కరణలను వేగంగా అమలు చేస్తున్న "ఆత్మ నిర్భర్ భారత్ అభియాన్" విధాన చట్టంలో బడ్జెట్ రూపకల్పన జరిగిందని, ఆర్థికమంత్రి గర్వంగా ప్రకటించటం, కేంద్ర బడ్జెట్ గమనం, గమ్యం ఎటువైపో స్పష్టమవుతున్నది. అందుకే బడ్జెట్ ఇక," కార్పొరేట్ స్నేహపూర్వక - కార్పొరేట్ అనుకూల" అన్న 'సంకుచిత' పరిధికి పరిమితం కాదన్న మాట. అది విస్తారంగా విస్తరించి, మనదేశ సకలసంపదను స్వదేశీ, విదేశీ గ్లోబల్ కార్పొరేటు గుత్త పెట్టుబడులకు సునాయాసంగా అప్పగించే శక్తివంతమైన వ్యూహంగా రూపొందు తుంది. ఈ క్రమాన్ని విజయవంతంగా, సులభంగా వాస్తవీకరించడం కోసం ప్రభుత్వం బలమైన పునాదులను ఏర్పరచటం మొదలు పెట్టింది కూడా. అందులో భాగమే ప్రణాళికా సంఘం రద్దు, వివిధ చట్టాలను సవరించడం, సరళీకరించడం, ప్రస్తుతం రైతాంగం తీవ్రంగా ప్రతిఘటిస్తున్న నల్ల సాగు చట్టాలు, లేబర్ కోడ్ మొదలైనవి. ఇవన్నీ మెజారిటీ ప్రజల జీవితాలను మరింత సంక్లిష్టం చేస్తాయి, మొత్తం దేశాన్ని సమర్థవంతంగా విధ్వంసం చేస్తాయి కూడా.

ఈ సందర్భంలో కేంద్ర బడ్జెట్ 2021-22 ప్రభావం దేశం మీద, ప్రజల మనుగడ మీద ఏ విధంగా ఉంటుందో అంచనా

వేయడానికి దేశభక్తులుగా బడ్జెట్ ను చర్చించాలి, విశ్లేషించాలి. అది అత్యవసరం.

**రైతులు, శ్రామికులు, పేదలు, నిరుద్యోగులు, చిన్న, మధ్య తరహా పరిశ్రమలు, అసంఘటిత రంగంకోసం బడ్జెట్లో ఉన్న ప్రతిపాదనలు ఏమిటి?**

నవంబర్, 2020 నుండి సమస్త రైతాంగం మన రాజధాని ఢిల్లీ కి కదలి వచ్చి, చావో రేవో తేల్చుకుంటూ అంటూ, నల్ల సాగు చట్టాలను రద్దు చేయాలన్న ఏకైక డిమాండ్తో బలంగా పోరాడుతున్న విషయాన్ని అటు ఆర్థికనర్వే గానీ, ఇటు కేంద్ర బడ్జెట్ గానీ ప్రస్తావించకపోవటం నిజంగా దిగ్భ్రాంతిని కలిగించే విషయమే. ఏ ప్రజా ప్రభుత్వాలైనా ఈ విధంగా ఉండటం సాధ్యమేనా? ఆశ్చర్యకరంగా, ప్రభుత్వం ఈ వ్యవసాయ చట్టాలను మొండిగా సమర్థించడమే కాకుండా, 2022 నాటికి వ్యవసాయ ఆదాయాన్ని రెట్టింపు చేయటానికి 'ఒప్పంద సాగు' (Contract farming) ఏకైక మార్గమని వాదిస్తోంది. సాగు భూమి నుండి రైతులను వేరు చేసి, దానిని శక్తివంతమైన కార్పొరేట్ శక్తులకు అప్పగించడానికి ఈ చట్టాలే ఏకైక మార్గమని పాలకవర్గానికి స్పష్టంగా తెలుసు.

శ్రామిక చట్టాల సంస్కరణలను అతిపెద్ద విజయంగా ఆర్థిక మంత్రి బడ్జెట్ ప్రసంగం పేర్కొన్నది. అసలు ఈ సంస్కరణల లక్ష్యం ఏమిటి? వాణిజ్య సౌలభ్యాన్ని బలోపేతం చేయటమే. ఈ చట్ట సవరణల వల్ల కార్మికులను పనుల నుండి తొలగించటం యాజమాన్య వర్గానికి సులభమవుతుంది. పైగా శ్రామికులు సమ్మె చేయడం చట్ట వ్యతిరేకం అవుతుంది. దశాబ్దాలుగా పోరాడి సాధించుకున్న రోజుకు ఎనిమిది గంటల పరిమితి రద్దయి, పని గంటలను పెంచటం చట్టబద్ధమవుతుంది. రోజుకు 178 రూ.ల కనీస వేతనం అంటూ అతి తక్కువ వేతన స్థాయిని బడ్జెట్ స్థిరీకరించింది. ఈ వేతనం ఉపాధి హామీ పథకంలో ఇచ్చే 182 రూ.ల కన్నా తక్కువ.

ప్రస్తుత పాలకవర్గానికి సంపద సృష్టికి మూలాధారం ఏమిటో స్పష్టంగా తెలుసు. శ్రమ, సహజవనరులు, రెండూ సంపద సృష్టికి వాస్తవ మూలాధారాలని ఒకటిన్నర శతాబ్దాల క్రితమే కార్లమార్చ్ బలంగా చెప్పిన సూత్రీకరణ

తిరుగులేనిది. ఈ విషయాన్ని అర్థం చేసుకున్న మన పాలకవర్గం ఎటువంటి విధాన నిర్ణయాలు తీసుకుని అమలు చేస్తున్నది? ఈ చర్యలు తప్పనిసరిగా శ్రమ, సహజ వనరుల మీద కార్పొరేట్ శక్తుల ఆధిపత్యం, పెత్తనం, అధికారాన్ని స్థిరపరచి బలపరచాలి. అప్పుడే దేశంలో సృష్టించబడే సమస్త సంపద నిరాటంకంగా కార్పొరేట్ శక్తుల పరం అవుతుంది. ఈ దిశగా గమనాన్ని పాలకవర్గం వేగవంతం చేయటమే ప్రస్తుతం మన ముందున్న వాస్తవ చిత్రం.

కరోనా లాక్డౌన్ కాలంలో 'ప్రధానమంత్రి గరీబ్ కళ్యాణ్ యోజన' పథకం ద్వారా పేదలకు సహాయం అందించిన విషయాన్ని కేంద్ర బడ్జెట్ ప్రసంగం మళ్లీ ప్రస్తావించింది. అవి.

1. 800 మిలియన్ల ప్రజలకు 3 నెలల పాటు ఆహారాన్ని ఉచితంగా అందించటం.
2. 80 మిలియన్ల కుటుంబాలకు వంటగ్యాస్ ని ఉచితంగా అందించటం.
3. వలస కార్మికులు తాము పని చేసే చోట కూడా రేషన్ తీసుకునే విధంగా 'ఒకే దేశం, ఒకే రేషన్ కార్డు' ను ప్రతిపాదించటం.

ఇందులో ఎక్కడా కూడా ప్రజలందరినీ సమిళితం చేసుకోగలిగే అభివృద్ధి నమూనా ప్రస్తావన లేదు. సంపాదన పనులకు భద్రత, గౌరవప్రదమైన బ్రతుకు కోసం గ్యారంటీ మొదలైన అంశాల ఊసే లేదు. ఇక 'ఒకే దేశం, ఒకే రేషన్ కార్డు' దానంతట అదే గొప్ప జాతీయ భావన అన్నట్లు ప్రభుత్వం బలంగా ప్రచారం చేస్తున్నది. నిజానికి ఇది గ్రామీణ సంక్షోభానికి, వలసల సమస్య తీవ్రతకు ఏ మాత్రం పరిష్కారం కాదు. అంతేకాకుండా వివిధ రాష్ట్రాలను, వివిధ ప్రాంతాలను, రేషన్ కార్డుల విషయంలో అనుసంధానం చేయగల నెట్వర్క్ ఏదైనా ప్రారంభమైందా? ఇది కేవలం మాటల గారడీ మాత్రమే.

ఇట్లా రోజురోజుకీ తీవ్రమవుతున్న వలసల సమస్య, దుఃఖభరితమైన గ్రామీణ జీవితాలు, ఆకలి, నిరుద్యోగ సమస్య, అసంఘటిత రంగం, చిన్న, మధ్యతరహా పరిశ్రమల మనుగడ సమస్యలను బడ్జెట్ అసలు సంభోదించనేలేదు. బడ్జెట్లో గాని, ప్రస్తుతం ఉనికిలో ఉన్న ఆర్థిక నమూనాలో గానీ అభివృద్ధి క్రమంలో

ప్రజలందరికీ గౌరవప్రదమైన జీవనోపాధులను కల్పించటానికి ఎటువంటి ఎజెండా లేనేలేదు.

గత మూడు సంవత్సరాలుగా పీడిత వర్గం కోసం బడ్జెట్ ప్రతిపాదనలు ఏమిటి? బీమా, ఋణ సదుపాయం, మార్కెట్ మనీ తగ్గింపు, కాగా చిన్న, మధ్య పరిశ్రమలకు (MSMEs), మధ్యతరగతికి కొన్ని నిబంధనలతో ఆడిట్ మినహాయింపునివ్వడం. ఇక రాష్ట్రాలకు, రాష్ట్ర స్థూల దేశీయోత్పత్తి ఆధారంగా తీసుకొనే ఋణవసతిలో 4 శాతం పెంపుదల కనిపిస్తుంది.

21 లక్షల కోట్ల ప్యాకేజీ అంటూ గత సంవత్సరం ప్రకటించిన 'అత్త నిర్భర్ భారత్ అభియాన్'లో ఇప్పటివరకు ఖర్చు పెట్టింది కేవలం 3.2 శాతం మాత్రమే. చిన్న, మధ్య పరిశ్రమలకోసం ఇందులో వాగ్దానం చేసిన 10,000 కోట్ల రూ.ల ఋణాలు అసలు వాస్తవీకరించబడనే లేదు. మరొక పాకింగ్ విషయం ఏమిటంటే, ఉపాధి కోల్పోయి గ్రామీణ ప్రజలు, వలస కార్మికుల జీవితాలు ఒకవైపు అతలాకుతలం అవుతున్న సందర్భంలో ఉపాధి హామీ పథకానికి (MGNREGA) కేటాయింపు ఈ బడ్జెట్లో 73,000 కోట్ల రూ.లు. ఇది గత బడ్జెట్ కన్నా తక్కువ. అదేవిధంగా, మహిళా శిశు సంక్షేమానికి గత బడ్జెట్ లో 30,007 కోట్లు కేటాయించగా, ప్రస్తుత బడ్జెట్లో 24,430 కోట్లకు తగ్గించటం గమనించవచ్చు. అంతేకాకుండా కేటాయింపులు లేకుండా వివిధ పథకాలను అమలు చేయటం కనిపిస్తుంది. ఇక వ్యవసాయ రంగానికి కేటాయింపులో 11,000 కోట్ల రూ.ల తగ్గుదల కనిపిస్తుంది.

ఇక వ్యవసాయ మౌలిక సదుపాయాల మరియు అభివృద్ధి సెన్సుసు విధించడం వల్ల వంట గ్యాస్, డిజిల్, పెట్రోల్ ధరలు పెరుగు తున్నాయి. సామాన్య ప్రజలను ఇబ్బందులపాలు చేస్తున్నాయి. ఆశ్చర్యకరంగా బంగారం, వెండి మీద ఈ సెన్సు 2.5 శాతం మాత్రమే. కాగా, ముడి పామ్ ఆయిల్ మీద 17.5 శాతం, ముడి సోయాబీన్ మరియు సన్ ఫ్లవర్ ఆయిల్ మీద 20 శాతం, ఆపిల్స్ మీద 35 శాతం, బఠానీల మీద 40 శాతం, ఈ విధంగా దుర్భర పరిస్థితులలో బతుకుతున్న సామాన్య జనం మీద ఈ సెన్సు అధికభారం మోపుతున్నది.

**గత మూడు సంవత్సరాలుగా కేంద్ర బడ్జెట్ ప్రధాన లక్ష్యం ఏమిటి? అందుకోసం ప్రతిపాదించి సమర్థవంతంగా అమలు చేస్తున్న చర్యలు ఏమిటి?**

2024 - 25 నాటికి 5 ట్రిలియన్ డాలర్ల స్థూల దేశీయోత్పత్తిని సాధించటమే ప్రధాన లక్ష్యమని, 2019 - 20 కేంద్ర బడ్జెట్ నుండి

ప్రభుత్వం ప్రకటిస్తున్నది. ఇందుకోసం తయారీ కంపెనీలు గ్లోబల్ సప్లయ్ గొలుసులో భాగం కావాలి. పదునైన సాంకేతిక పరిజ్ఞానాన్ని సంపాదించుకోవాలి, పోటీపడాలి. ఇందుకోసం విదేశీ ప్రత్యక్ష పెట్టుబడులను ఎర్రతివాచీ పరిచి స్వాగతించాలి. ప్రపంచ వాణిజ్య సంస్థ (WTO) నిర్దేశించినట్లుగా రక్షిత విధానాలను రద్దు చేయాలి. అన్ని రంగాలలో దూకుడుగా ప్రైవేటీకరణ, సరళీకరణ, కార్పొరేటీకరణ, వాణిజ్యీకరణలను అమలుపరచాలి. 2021-22 కేంద్ర బడ్జెట్ ఈ లక్ష్యాలతోనే ఉండటంవల్ల శక్తివంతమైన కార్పొరేట్ శక్తులు ఈ బడ్జెట్ ను బలమైన, దీర్ఘకాలిక వృద్ధికిది పునాదులు వేసే 'సాహసోపేతమైన' బడ్జెట్ అంటూ ప్రశంసల వర్షం కురిపించటం మనం చూశాం. అందువల్లనే, ఈ బడ్జెట్ ను స్టాక్ మార్కెట్ చప్పట్లు కొట్టి మరీ అభినందించింది.

ప్రస్తుతం సృష్టించబడి అమలవుతున్న పంపిణీ వ్యవస్థ వల్ల దేశంలో సృష్టించబడ్డ సంపదలో 80 శాతం టాప్ 1 శాతం సంపన్నుల వద్దకు చేరుతున్నది. ఇటీవలి ఆక్స్ ఫామ్ నివేదిక ప్రకారం కోవిడ్ - 19 విపత్తు కారణంగా సడన్ లాక్ డౌన్ ను ప్రకటించటం వల్ల మెజారిటీ ప్రజల బతుకులు చిన్నాభిన్నం అయినాయి. ఉపాధి కోల్పోవటం, ఆకలి, పేదరికం, మరణాలు, సాధారణం అయినాయి. కాగా, ఇదే సమయంలో భారతదేశ కుబేరుల సంపద 35 శాతం పెరిగింది. ప్రభుత్వం బలంగా అమలు చేస్తున్న నయా ఉదారవాద విధానాల వల్ల ఈ విపరీత ధోరణి ప్రమాద స్థాయికి చేరుకుంటుంది.

**వాణిజ్య సౌలభ్యం కోసం, విదేశీ ప్రత్యక్ష పెట్టుబడులను ఆకర్షించడంకోసం కేంద్ర బడ్జెట్ 2021- 22 లో వున్న ప్రతిపాదనలు ఏమిటి?**

2021- 22లో స్థూల దేశీయోత్పత్తి ద్రవ్యరూప వృద్ధిరేటు లక్ష్యం 14.4 శాతంగా నిర్ణయించడం జరిగింది. ఇది 2019-20 లో 4.2 శాతం ఉండగా, గత సంవత్సరం కరోనా విపత్తు వల్ల వృద్ధిరేటు 7.7 శాతం ఋణాత్మకంగా ఉన్నది. పైగా 2020- 21లో స్థూల దేశీయోత్పత్తిలో 9.5 శాతంగా వున్న కోశ లోటును ఈ సంవత్సరం 6.8 శాతానికి తగ్గించాలన్నది లక్ష్యం. ఇది 2025- 26 నాటికి జిడిపిలో 4.5 శాతానికి తగ్గించాలన్న నిర్ణయాన్ని కూడా బడ్జెట్ ప్రసంగం ప్రకటించింది. కాగా ప్రస్తుత బడ్జెట్లో ప్రభుత్వ రాబడిలో 2 లక్షల కోట్ల రూ.లు అంటే జిడిపిలో 1 శాతం తగ్గుదల ఉంటుందన్న అంచనా. మరొకవైపు 2021- 22 లో అత్యధిక వడ్డీ చెల్లింపులు, 8,09,701

కోట్ల రూ.లు. అంటే బడ్జెట్లో 23.23 శాతం వడ్డీ చెల్లింపులకేనన్నమాట.

అయితే 2025 నాటికి 5 ట్రిలియన్ డాలర్ల విలువగల ఆర్థిక వ్యవస్థను సాధించటం కోసం తయారీ రంగాన్ని బలోపేతం చేయాలి. ఇందుకోసం కేంద్ర బడ్జెట్ 2021-22, ఉత్పత్తి సంబంధిత ప్రోత్సాహక పథకం (Productive Linked Incentive Scheme, PLI) కింద 5 సంవత్సరాలకు 1.97 లక్షల కోట్ల రూపాయల ప్రోత్సాహక వ్యయానికి కట్టుబడి ఉంటానని ప్రకటించింది. నిజానికి ఈ పథకం నవంబర్ 12, 2020లో 10 రంగాలలో ప్రారంభించబడింది. దేశీయ తయారీ సంస్థల అమ్మకాల పెరుగుదల ఆధారంగా కంపెనీలకు ప్రోత్సాహకాలనివ్వడం ఈ పథకం ముఖ్య ఉద్దేశం. దిగుమతులను తగ్గించటానికి, దేశీయ ఉత్పత్తులను పెంచటం ప్రధానంగా దేశంలో పెరుగుతున్న డిమాండును అందిపుచ్చు కోవటానికి, మన దేశంలో సంస్థలను స్థాపించమని, విదేశీ సంస్థలను స్వాగతించడం ఈ పథకం లక్ష్యం. మన పారిశ్రామిక రంగ నిర్మాణాలు, విదేశీ సంస్థల, విదేశీ పెట్టుబడుల గుప్పిట్లో ఉండటం 'దేశీయం' అన్నమాట. ఇందులో ప్రధానంగా ఆహార తయారీ, టెక్స్ టైల్స్, మొబైల్ ఫోన్స్ లో ఇంతకుముందు చేర్చనివి, సంబంధిత పరికరాలు, మెడికల్ పరికరాలు, ఔషధ పదార్థాలు ఉంటాయి. ఇట్లా ఈ పథకం లక్ష్యమే గ్లోబల్ మూలధనాన్ని మన దేశంలోకి ఆకర్షించటానికి ప్రోత్సాహకాల నివ్వటం.

**గుత్త పెట్టుబడుల కోసం వున్న రాయితీలు, ప్రోత్సాహకాలు ఏమిటి?**

గుత్త పెట్టుబడులను ఆకర్షించటానికి మొదలుపెట్టిన అనేకానేక సంస్కరణల ఫలితంగా 'కార్పొరేట్ పన్ను' బాగా తగ్గింది. ఉనికిలో ఉన్న కంపెనీలకు కార్పొరేటు పన్ను రేటును 30 శాతం నుండి 22 శాతానికి, రాబోయే కొత్త సంస్థలకు 25 శాతం నుండి 15 శాతానికి తగ్గించింది. 2019 - 20 బడ్జెట్ కాలం నుండే ఈ తగ్గుదల సర్చార్జీ, సెస్ లకు కూడా వర్తిస్తుంది. ప్రపంచంలో అతి తక్కువ కార్పొరేటు పన్ను రేటున్న దేశం మనదే. గత మూడు సంవత్సరాల నుండి డివిడెంట్లు పంపిణీ పన్నును రద్దు చేయటం జరిగింది.

ప్రత్యక్ష పన్నుల వివాదాల నుండి పెట్టుబడిదార్లను విముక్తం చేయడానికి, వివాదాల పరిష్కార కమిటీని ఏర్పాటు చేస్తామని ఆర్థికమంత్రి ప్రతిపాదన. పన్ను చెల్లింపు 50 లక్షల రూ.ల వరకు, వివాద పన్ను 10 లక్షల

రూ.ల వరకు వున్న కేసులు ఈ కమిటీ పరిధిలోకి వస్తాయి. ఆదాయం పన్ను చట్టం ప్రకారం నేరానికి ఉన్న శిక్షను, పెనాల్టీని తగ్గించటానికి, రద్దు చేయటానికి ఈ కమిటీకి అధికారం ఉంటుంది. 95 శాతం డిజిటల్ లావాదేవీలు వున్నట్లయితే, ఆడిట్ మినహాయింపు పరిధిని వార్షిక టర్నోవర్ 5 కోట్ల రూ.ల నుండి 10 కోట్ల రూ.లకు పెంచటం జరిగింది.

### అంతర్జాతీయ విత్త సేవల కేంద్రానికి పన్ను ప్రోత్సాహకాలు

విదేశీ నిధులు మన దేశంలోకి రావటాన్ని ప్రోత్సహించటానికి, అందుకు సౌలభ్యం కోసం ఈ కేంద్రం (IFSC) కింద ఉన్న సంస్థలకు కొత్త పన్ను ప్రోత్సాహకాలను ప్రకటించారు ఆర్థికమంత్రి. ఎయిర్క్రాఫ్ట్ లీజింగ్ కంపెనీల కాపిటల్ గెయిన్స్ కి ఇచ్చే పన్ను హాదానికి ఈ ప్రోత్సాహకాలు అదనం. విదేశీ పెట్టుబడి దారులకు చెల్లించే ఎయిర్ క్రాఫ్ట్ లీజ్ రెంటల్స్ మీద కూడా పన్ను మినహాయింపు.

### విదేశీ పెట్టుబడులను ఆకర్షించటానికి పన్ను ప్రోత్సాహకాలు

మౌలిక సదుపాయాల రంగంలోకి విదేశీ పెట్టుబడులను ఆకర్షించటానికి, కొన్ని నిబంధనలతో 100 శాతం పన్ను మినహాయింపును గత బడ్జెట్ మంజూరు చేసింది. అయితే ఈ నిబంధనలు విదేశీ పెట్టుబడులకు కొద్దిపాటి అసౌకర్యాన్ని కలిగిస్తాయి కదా! అందుకే ప్రస్తుత బడ్జెట్ లో ఈ నిబంధనలను ఎత్తివేశారు. ఇవి ప్రధానంగా వాణిజ్య లావాదేవీల నియంత్రణ, ప్రైవేటు నిధుల సేకరణకు సంబంధించిన నిబంధనలే. సరసమైన హౌజింగ్ ప్రాజెక్టులకు పన్ను సెలవు మార్చి 31, 2022 వరకు పొడిగించబడింది.

కస్టమ్స్ డ్యూటీ రేషనలైజేషన్ పేరిట ప్రస్తుత బడ్జెట్, 80 కాలంచెల్లిన మినహాయింపులను రద్దుచేసింది. 400 మినహాయింపుల సమీక్షకు నిర్ణయం జరిగింది. ప్రపంచ వాణిజ్య సంస్థ నిర్దేశకాల ప్రకారం గ్లోబల్ గుత్త పెట్టుబడుల ప్రయోజనం కోసం వక్రీకరణ రహిత కస్టమ్స్ పన్నుల నిర్మాణాన్ని నిర్మించటమే మన బడ్జెట్ లక్ష్యం అయింది.

### స్వదేశీ, విదేశీ గ్లోబల్ కార్పొరేట్ శక్తుల ప్రయోజనం కోసం, విత్తన రంగానికి సంబంధించి బడ్జెట్ ప్రతిపాదనలు ఏమిటి?

మన బీమా కంపెనీల మీద విదేశీ యాజమాన్యం, నియంత్రణను ఏర్పరచటం కోసం, ఇందులో విదేశీ ప్రత్యక్ష పెట్టుబడుల పరిమితిని 49 శాతం నుండి 74 శాతానికి

పెంచటానికి బీమా చట్టం, 1938 ని సవరించాలని కేంద్ర బడ్జెట్ 2021-22 ప్రతిపాదించింది. త్వరలో మనకిక'విదేశీ యాజమాన్యంలో బీమా కంపెనీలు" ఆత్మ నిర్భరతతో దర్శనమిస్తాయి.

భారత పారిశ్రామికాభివృద్ధి బ్యాంకు (IDBI) తో పాటు రెండు ప్రభుత్వరంగ బ్యాంకులను ప్రైవేటీకరించటం కోసం ఇదే బడ్జెట్ సెషన్ లో అవసరమైన చట్ట సవరణలను చేయాలని కేంద్ర బడ్జెట్ ప్రతిపాదించింది.

ప్రభుత్వరంగ బ్యాంకుల మొండిబాకీల/ నిరర్థక ఆస్తుల వ్యవహారాల కోసం ప్రైవేటురంగం ఆధ్వర్యంలో 'బ్యాడ్ బ్యాంకు' ఏర్పాటు చేయాలని బడ్జెట్ ప్రతిపాదన.

ప్రభుత్వరంగ బ్యాంకులలో మొండిబాకీల సమస్య రోజురోజుకూ తీవ్రం అవుతున్న నేపథ్యంలో ప్రభుత్వం చాలాకాలం నుండి ఈ చర్య గురించి ప్రణాళిక వేస్తున్నది. రిజర్వు బ్యాంకు నివేదిక ప్రకారం మొత్తం ఋణాలలో నిరర్థక ఆస్తుల/ మొండిబాకీల వాటా 13.5 శాతం. దీనితో ఋణాలనివ్వటంతో సంక్షోభం ఏర్పడుతున్నది. ప్రభుత్వరంగ బ్యాంకుల ఋణ సామర్థ్యం పెంచటానికి, తద్వారా అధిక ఋణాలనివ్వటం కొరకు ప్రస్తుత బడ్జెట్ ఏప్రిల్ 1, 2021 నుండి ఈ బ్యాంకులకు 200 బిలియన్ రూ.లను ఇవ్వాలని ప్రతిపాదించింది.

### అసలు బ్యాడ్ బ్యాంక్ అంటే ఏమిటి?

ఇదొక కొత్త నిర్మాణం. ఇందులో ప్రైవేటు రంగం ఆధ్వర్యంలోని ఆస్తుల వునర్నిర్మాణ కంపెనీ లిమిటెడ్ ఆస్తుల నిర్వహణ కంపెనీ లుంటాయి. మొండిబాకీలను ఈ బ్యాడ్ బ్యాంకుకు బదిలీ చేస్తారు. వడ్డీని మాఫీ చేయటంతోపాటు ఋణ చెల్లింపుదారుని ఆర్థిక పరిస్థితిని పరిశీలించి సులువుగా వివాదాలన్నీ పరిష్కరించటానికి ఈ బ్యాడ్ బ్యాంకు చర్యలు తీసుకుంటుంది. ఇట్లా మొండిబాకీల సమస్య పరిష్కరించబడుతుందన్నమాట.

### అసలు 2014 నుండి మొండిబాకీల సమస్య ఎందుకు పెరుగుతున్నది? అప్పులను ఎగ్గాల్తే వాళ్ళెవరు? ఈ ధోరణికి ఎవరి మద్దతు వున్నది? ఈ స్కాం/మోసం ఏమిటి? అంతిమంగా దీని ఫలితం ఏమిటి?

2014 నుండి మొండి బాకీల సమస్య ఉధృతమవుతున్నది. 2014-19 మధ్యకాలంలో షెడ్యూల్డ్ వాణిజ్య బ్యాంకులు, తమ పద్దు పుస్తకాలు/బ్యాలెన్స్ షీట్ల నుండి 8.41 లక్షల కోట్ల రూ.ల మొండి బాకీలను తొలగించడంతో ఈ సమస్య తీవ్రత సృష్టమైంది. రద్దు చేసిన

మొండి బాకీలలో 6.35 లక్షల కోట్ల రూ.ల అంటే 75 శాతం 2014 - 19 మధ్య తీసుకున్న ఋణాలే.

పన్ను సామర్థ్యం కోసం, పద్దు పుస్తకాలను శుభ్రం చేసే సాంకేతిక ప్రక్రియగా ఇది కనిపిస్తుంది. ఎందుకంటే రద్దుచేసిన ఈ బాకీల మొత్తంలో అతర్వాత వసూలు చేయగలిగిన మొత్తాన్ని లాభంగా చూపెట్టడం పద్ధతి. అయితే రిజర్వుబ్యాంకు ప్రకారం ఇప్పటివరకు ఇట్లా రద్దుచేసిన బాకీలలో 90 శాతం వసూలు కానే లేదన్నది అశ్చర్యకరమైన వాస్తవం. రిజర్వు బ్యాంకు మాజీ డిప్యూటీ గవర్నర్ కె.ఎస్. చక్రబర్తి, "ఇట్లా బ్యాంకు పద్దు పుస్తకం నుండి తొలగించడం దానంతటదే పెద్ద స్కాం" అని, ఎందుకంటే రద్దుచేసిన ఈ ఋణాలు, శక్తివంతమైన బడా కార్పొరేట్లకు ఇచ్చిన భారీ ఋణాలేనని ఆందోళన వ్యక్తం చేయడం వల్ల మనకేం అర్థమవుతుంది? గుత్త పెట్టుబడుల అనుకూల ప్రభుత్వ వైఖరిని ఇది వ్యక్తంచేస్తుంది కదా! ఈ మొండిబాకీల వల్లనే బ్యాంకింగ్ సంక్షోభం, ప్రత్యేకించి 2014 నుండి దూకుడుగా అమలవుతున్న ఆర్థిక సంస్కరణల నేపథ్యమే మొండి బాకీలు, రద్దు, బ్యాంకింగ్ సంక్షోభం, బ్యాడ్ బ్యాంకు ఏర్పాటు మొదలైన వాటన్నింటికీ ప్రధాన కారణమన్నది స్పష్టం.

ప్రభుత్వరంగ బ్యాంకుల సంక్షోభానికి కారణం బడా కార్పొరేట్ శక్తులే. అదీ ప్రభుత్వ సంపూర్ణ మద్దతు బలంతో ఇట్లా జరగటం ఆందోళన కలిగించే విషయమే. ఇట్లా సృష్టమైన ఋణపులు ఉన్నప్పటికీ 'రైతు రుణమాఫీ' వల్లనే ప్రభుత్వ రంగ బ్యాంకులు సంక్షోభంలో చిక్కుకుంటున్నాయని, అదే బ్యాంకుల నష్టాలకు కారణమనే వాదన బాగా ప్రచారమైంది. అందుకనుగుణమైన ప్రజాభిప్రాయం బలపడింది కూడా. బ్యాంకుల సంక్షోభానికి రైతు/వ్యవసాయ రుణ మాఫీ కారణం కానే కాదు. రిజర్వుబ్యాంకు గణాంకాల ప్రకారం 2017- 18 లో ఏడు రాష్ట్రాలలో రైతు రుణమాఫీ మొత్తం కేవలం 49,800 కోట్ల రూ.లు. ఇదే సంవత్సరంలో రద్దుచేసిన బడా కార్పొరేట్ శక్తుల ఋణాలు 1,61,327 కోట్ల రూ.లు. అదేవిధంగా, స్టేట్ బ్యాంక్ ఆఫ్ ఇండియా అధ్యయనం ప్రకారం, 2019 ఆర్థిక సంవత్సరంలో మొండిబాకీలలో వ్యవసాయ రుణాలు కేవలం 12.4 శాతం మాత్రమే. ఈ సంవత్సరంలో మొత్తం మొండి బాకీలు 8,79,000 కోట్ల రూ.లు. బ్యాంకుల సంక్షోభానికి రైతు ఋణాల ఎగవేత కానీ, రైతు ఋణమాఫీ కానీ కారణం కానేకాదన్నది దీనితో తేటతెల్లమైంది.

కరువు కాటకాలు, సకాలంలో వర్షాలు పడకపోవడం వల్ల ఏర్పడే రైతు సమస్య తీవ్రతను తగ్గించటానికి ప్రభుత్వం రైతు ఋణమాఫీ' ని ప్రకటిస్తుంది. ఇది కేంద్ర ప్రభుత్వ బడ్జెట్ వ్యయంలో భాగమవుతుంది. అటువంటప్పుడు ఈ సమస్య వల్ల బ్యాంకుల సంక్షోభం ఏర్పడదు కదా! హైదరాబాద్ రైతు ఋణమాఫీ అమలు కావటానికి 1- 5 సంవత్సరాల కాలం పడుతుంది. అంతేకాకుండా, గత ఆరు సంవత్సరాల నుండి కేవలం 10 రాష్ట్రాలే రైతు ఋణమాఫీని ప్రకటించాయి. 2020-21లో 11వ రాష్ట్రంగా జార్ఖండ్ ముందుకొచ్చింది. అన్ని రాష్ట్రాలలో కూడా ఈ పథకం క్రింద ప్రకటించిన మొత్తానికి, వాస్తవ వ్యయానికి చాలా వ్యత్యాసం ఉంటుంది. చాలా సందర్భాలలో వాస్తవ వ్యయం ప్రకటించిన వ్యయం కంటే 50 శాతం తక్కువగా ఉంటుంది. ఋణమాఫీ కాగితాలకే పరిమితం. రైతులలో అధిక శాతం వున్న కొలుదార్లకు ఈ పథకం వర్తించదు.

ప్రభుత్వరంగ బ్యాంకుల సంక్షోభానికి అసలు నేరస్తులైన బడా కార్పొరేట్ శక్తులను ప్రభుత్వం రక్షిస్తుంది. వాళ్ల ఋణాలను రద్దు చేస్తుంది. సంక్షోభ వలయంలోకి ప్రభుత్వ రంగ బ్యాంకులను బందీలుగా చేస్తుంది. ఈ సాకుతో ప్రభుత్వ రంగ బ్యాంకులను ప్రైవేటీకరిస్తుంది. దీనితో ఫైనాన్స్ రంగంలో ప్రైవేటు పెట్టుబడుల ఆధిపత్యం స్థిరపడుతుంది.

ఒక సమాచార హక్కు చట్టం ద్వారా వచ్చిన ప్రశ్నకు జవాబుగా రిజర్వు బ్యాంకు, సెప్టెంబర్ 2019 వరకు ఉద్దేశ్యపూర్వకంగా బ్యాంకు ఋణాలను ఎగ్గొట్టిన టాప్ 50 మంది ఖాతాదారుల జాబితాను విడుదల చేసింది. బ్యాంకు రద్దుచేసిన వీళ్ళఋణాల మొత్తం 68,607 కోట్ల రూ.లు. ఈ జాబితాలో ఉన్న కంపెనీలు ఎవరికి చెందినవి అంటే - పారిపోయిన ప్రముఖ వజ్రాల వ్యాపారి మెహత్ చో స్కీ, ప్రముఖ వ్యాపారవేత్తలు విజయ్ మాల్యా, నీరవ్ మోడీ మొదలైనవారు. డిసెంబర్ 2018 నాటికి ప్రభుత్వ రంగ బ్యాంకుల టాప్ 100 మంది ఖాతాదారుల మొండి బాకీల విలువ 4.44 లక్షల కోట్ల రూ.లు. ఆశ్చర్యం ఏమిటంటే ఈ టాప్ కార్పొరేట్ శక్తుల ఋణమాఫీకి ప్రభుత్వ సంపూర్ణ మద్దతు ఉన్నది.

ఈ విధంగా ప్రభుత్వమే 'చిత్తశుద్ధితో' ఉద్దేశపూర్వకంగా ప్రభుత్వరంగ బ్యాంకులను సంక్షోభంలో పడేస్తున్నది. అదనపు నిధులను చేకూర్చి, వాటి ఋణాలిచ్చే సామర్థ్యాన్ని కృత్రిమంగా పెంచుతుంది. మళ్లీ టాప్ కార్పొరేట్ శక్తులకు రుణాలనివ్వటానికే ఈ తతంగం

అంతా. అవి మళ్లీ మొండి బాకీలే, వాటిని రద్దు చేయాల్సిందే, మళ్లీ బ్యాంకుల సంక్షోభం ఏర్పడుతుంది. ప్రభుత్వరంగ బ్యాంకులను ప్రైవేటీకరించే వరకు ఈ ప్రహసనం కొనసాగుతూనే ఉంటుంది.

### ఒక పెద్ద నయా ఉదారవాద విధాన నాటకంగా పెట్టుబడుల ఉపసంహరణ, వ్యూహాత్మక అమ్మకాలు

పెట్టుబడుల ఉపసంహరణ, వ్యూహాత్మక అమ్మకాల ద్వారా 1.75 లక్షల కోట్ల రూపాయలను సమకూర్చుకోవాలని 2021-22 కేంద్ర బడ్జెట్ ప్రతిపాదన. ప్రైవేట్ రంగానికి విస్తారంగా, భారీఎత్తున పెట్టుబడి అవకాశాలను సృష్టించటానికి ప్రభుత్వరంగ సంస్థలను, ఫైనాన్సు సంస్థలను వీలైనంత కనిష్టానికి కుదించటం ప్రభుత్వ లక్ష్యం. అందుకోసమే “పెట్టుబడుల ఉపసంహరణ, వ్యూహాత్మక అమ్మకాలు” ఒక బలమైన నియో లిబరల్ విధాన సాధనంగా మలచబడింది. దీనితో ప్రభుత్వరంగ సంస్థలను, వాటి సమస్త ఆస్తులను, భూమిని కూడా స్వదేశీ, విదేశీ గుత్త పెట్టుబడులకు వీలైనంత త్వరగా అప్పజెప్పే ప్రక్రియను పూర్తిచేయటం. వ్యూహాత్మక రంగాన్ని బడ్జెట్ విభజించింది.

1. అణుశక్తి, అంతరిక్షం, రక్షణ.
2. రవాణా, టెలికమ్యూనికేషన్స్.
3. విద్యుచ్ఛక్తి, పెట్రోలియం, బొగ్గు మరియు ఇతర ఖనిజాలు.
4. బ్యాంకింగ్, బీమా మరియు ఫైనాన్సు సేవలు.

ప్రస్తుత బడ్జెట్ ప్రకారం ఈ వ్యూహాత్మక రంగంలో ప్రభుత్వ రంగం ఉనికి వీలైనంత కనిష్టానికి కుదించి వేయాలి. వ్యూహాత్మక రంగంలో మిగిలిన కేంద్ర ప్రభుత్వరంగ సంస్థలను ప్రైవేటీకరించడం, విలీనం చేయటం, అనుబంధ సంస్థలుగా మార్చడం, లేదా మూసివేయడం బడ్జెట్ ముందున్న లక్ష్యం. ఇక వ్యూహాత్మకేతర రంగంలో కేంద్ర ప్రభుత్వ రంగ సంస్థలన్నింటినీ ప్రైవేటీకరించడం, లేదా మూసివేయడం.

అందువల్లనే కోవిడ్ - 19 విపత్తు సమయంలో కూడా పెట్టుబడుల ఉపసంహరణ ప్రక్రియ ఆగిపోలేదు అని ఆర్థికమంత్రి గర్వంగా ప్రకటించటం మనం చూశాం. కోవిడ్ -19 సంక్షోభ కాలంలో మెజారిటీ ప్రజల బతుకులు “దిన దిన గండం సూరేక్షాయుష్షు” అంటూ కొట్టుమిట్టలాడుతుంటే ప్రభుత్వం మాత్రం సీరియస్గా సమస్త దేశసంపదను బడా కార్పొరేట్ శక్తులకు వీలైనంత త్వరగా అప్పజెప్పే కార్యక్రమంలో తలమునకలై ఉందన్నమాట.

2021- 22 లో ఈ ప్రక్రియను పూర్తి చేయాల్సిన సంస్థలు ఏవంటే, బిపిసిఎల్, ఎయిర్

ఇండియా, షిప్టింగ్ కార్పొరేషన్ ఆఫ్ ఇండియా, బిఇఎంఎల్, పవర్ హ్యాస్ నీలాంచల్ ఇన్స్టల్ నిగమ్ లిమిటెడ్, ఈ క్రమాన్ని వేగవంతం చేయడానికి నీతి ఆయోగ్ సీరియస్గా కృషి చేస్తుంది. పెట్టుబడుల ఉపసంహరణకు తుది జాబితాను తయారు చేస్తుంది. రాష్ట్ర ప్రభుత్వరంగ సంస్థలలో కూడా వీలైనంత త్వరగా పెట్టుబడుల ఉపసంహరణను పూర్తి చేయటానికి రాష్ట్రాలను ప్రోత్సహించటం జరుగుతుంది.

‘ఆత్మ నిర్భర్ భారత్’ ప్రభుత్వ ఆస్తులు నిరుపయోగంగా ఉండటాన్ని ఆమోదించదు. అందువల్లనే, ప్రభుత్వ మంత్రిత్వ శాఖలు, వివిధ డిపార్ట్మెంట్లు ప్రభుత్వరంగ సంస్థల వద్ద ఉన్న మిగులు భూమిని ప్రత్యక్షంగా విక్రయించి డబ్బు రూపంలోకి మారుస్తాయని బడ్జెట్ వ్యక్తం చేసింది.

ఈ ప్రక్రియను వేగవంతం చేయటానికి ‘స్పెషల్ పర్సన్ వెహికల్స్ ను ఒక కంపెనీ రూపంలో ఏర్పాటు చేస్తామని బడ్జెట్ ప్రకటించింది. మిగులు భూమిని వీలైనంత త్వరగా గుత్త పెట్టుబడులకు అప్పగించాలని ప్రభుత్వం ఆత్రుత పడుతున్నది.

ఈ నేపథ్యం నుండే SWAMITWA (Survey of Villages and Mapping with Improvised Technology in Village Areas) పథకాన్ని చర్చించాలి. దీనిని బడ్జెట్ ప్రసంగంలో భాగంగా ప్రస్తావించడమే కాకుండా ఆశించిన భారతదేశం కోసం సంతులిత వృద్ధి (Inclusive Development for Aspirational India)కి కావలసిన ఆరు మూలస్తంభాలలో భాగంగా బడ్జెట్ పేర్కొన్నది.

పంచాయతీరాజ్ మంత్రిత్వ శాఖ, కోవిడ్ - 19 విపత్తు సమయంలో హడావుడిగా ఏప్రిల్ 24, 2020 న ఈ పథకాన్ని “గ్రామీణ భారతాన్ని మార్చటం కోసం” అంటూ ప్రకటించింది. గ్రామీణులు తమ ఆస్తిని, ఫైనాన్షియల్ ఆస్తిగా ఉపయోగించుకొని అమ్మటానికి, కొనటానికి, అప్పులు తీసుకోవటానికి వీలు కల్పించడమే ఈ పథకం లక్ష్యం. నివాస గృహం, చుట్టూ ఉన్న భూమి ఆధారంగా గ్రామీణులకు ఆస్తి కార్డులు ఇవ్వటం జరుగుతుంది. ఇప్పటివరకు 6 రాష్ట్రాలలో 763 గ్రామాలలో ఈ పథకం ప్రారంభమైంది. దేశంలో ఉన్న 6.62 లక్షల గ్రామాలను 2024లోగా పూర్తి చేయాలని సంకల్పం అని బడ్జెట్ చెబుతుంది. ఆధునిక సాంకేతికతతో డ్రోన్లను ఉపయోగించి నివాస భూ యాజమాన్యానికి సంబంధించి ప్రావృత్తి కార్డు ఇవ్వడం వల్ల, వీటి ఆధారంగా గ్రామాలలో సంపద పన్నును విధించటానికి వీలుంటుంది.

అయితే, ఈ పథకం వల్ల గ్రామాలలో ఉన్న పబ్లిక్/సమిష్టి భూమిని అంచనా వేయటానికి

వీలవుతుంది కదా! గ్రామీణ భారతం నుండి ప్రైవేటు యాజమాన్యంలో వున్న భూమిని తీసివేస్తే, ఇక మిగిలింది పబ్లిక్ భాగమే కదా! నిజానికి గ్రామాలలో ఎన్నో రూపాలలో సమిష్టి భూములుంటాయి. గ్రామీణ ప్రజల మనుగడకు ఇది తప్పనిసరి. ఆత్మనిర్భర్ భారత్, నిరుపయోగ భూములను ఆమోదించదు అంటూ ఈ భూములను కార్పొరేట్ శక్తులకు అప్పగిస్తే గ్రామాలలో భూమి ఉంటుందా?! మొత్తం అంతరిస్తుంది. భారతదేశం, ప్రత్యేకించి గ్రామీణ భారతదేశ భవిష్యత్తు ఎంత భయంకరంగా ఉంటుందో?

నవంబర్, 2020 నుండి రైతాంగం, నల్ల సాగు చట్టాలను రద్దు చేయాలన్న ఒకే ఒక్క డిమాండ్తో ఉద్యమిస్తుంటే, ఆ చట్టాలను అమలు చేస్తామని ప్రభుత్వం పట్టుదలగా ఉంది. ఈ చట్టాల అమలు తోనే రైతును సాగు భూమి నుండి విడదీసి, శక్తివంతమైన గుత్త పెట్టుబడులకు సాగు భూమిని బదిలీ చేయవచ్చు. ఇట్లా తృతీయ ప్రపంచ దేశాల సంపదను గ్లోబల్ గుత్త పెట్టుబడులకు బదిలీ చేసే క్రమం మొత్తం భూమి కేంద్రంగా కొనసాగుతున్నది. దీనితో సమిష్టి పబ్లిక్ భూమి అంతరిస్తుంది. దీనితోనే ముడిపడి ఉన్న మెజారిటీ ప్రజల బతుకులు మరింత దుర్భరమవుతాయి. గుత్తాధిపత్య పెట్టుబడిదారీ విధాన అభివృద్ధి క్రమం నుండి

బయటకు నెట్టి వేయబడ్డ మెజారిటీ ప్రజల మనుగడ ఎంత ఘోరంగా ఉంటుందో?

### ఆరోగ్యం

మానవాభివృద్ధిలో ఇదొక ముఖ్యమైన కోణం. కోవిడ్-19 విపత్తు సందర్భంగా ఆరోగ్యం ప్రాధాన్యత రెట్టింపైంది. గత మూడు దశాబ్దాలుగా ప్రభుత్వమే స్వయంగా విధ్వంసం చేసిన ప్రజారోగ్య వ్యవస్థనే, కరోనా ఆరోగ్య సంక్షోభ కాలంలో ప్రజలను రక్షించటానికి బలంగా నిలబడింది. అయినప్పటికీ ప్రజారోగ్య వ్యవస్థను బలోపేతం చేయటానికి బడ్జెట్లో ఏ ప్రతిపాదనా లేదన్నది విపాద వాస్తవమే.

ఆరోగ్యం, శ్రేయస్సుకే ప్రాధాన్యత నిస్తున్నామని బడ్జెట్ ప్రసంగం పేర్కొంటూ, ఈ బడ్జెట్లో ఆరోగ్య రంగానికి 2,23,846 కోట్లు కేటాయిస్తున్నామని, ఇది గత బడ్జెట్తో పోలిస్తే 137 శాతం అధికం అని చెప్పడం జరిగింది. ఇందులో త్రాగునీరు, పరిశుభ్రత, పౌష్టికాహారం, కరోనా టీకాను కలిపారు. ప్రధాన మంత్రి ఆత్మ నిర్భర్ స్వస్థ యోజనకు కేటాయించిన 64,180 కోట్ల రూపాయలు 6 సంవత్సరాలకు విస్తరించి ఉంటుంది. వ్యాక్సినేషన్కు 35,000 కోట్ల రూ.లు, తాగునీటికి 60,030 కోట్ల రూ.లు, 2700 కోట్ల రూ.లు పౌష్టికాహారానికి తీసివేస్తే ఆరోగ్య రంగానికి కేటాయింపులు కేవలం

74,602 కోట్ల రూ.లు. ఇది గత బడ్జెట్ కేటాయింపు కన్నా 9 శాతం తక్కువ. పైగా ప్రజారోగ్య వ్యవస్థను బలోపేతం చేసే ప్రతిపాదన ఏదీ బడ్జెట్లో లేనేలేదు.

పైగా బడ్జెట్లోని కార్లను తుక్కు చేసే ప్రతిపాదన, శుభ్రమైన గాలి కోసమంటూ వ్యక్తిగత వాహనాలు 20 సంవత్సరములు, వాణిజ్య వాహనాలు 15 సంవత్సరాలకు తుక్కు కావాల్సిందే. ఆటోమొబైల్ పరిశ్రమకిది శుభవార్త. అందుకే ఈ రంగం స్వాగతించిందీ నిర్ణయాన్ని.

### విద్య

ఇటీవలి కాలంలో ప్రకటించిన జాతీయ విద్యా విధానానికి అనుగుణంగానే విద్య విషయంలో బడ్జెట్ ప్రతిపాదనలు ఉన్నాయి. పబ్లిక్ విద్యా వ్యవస్థను విధ్వంసం చేయటం, విద్యను బలంగా కార్పొరేటీకరించటం ప్రధాన లక్ష్యం. గ్లోబల్ కార్పొరేట్ దిగ్గజాల ఆధిక్యత మన విద్యా రంగంలో బలపడటానికి అనుగుణంగా ప్రోత్సాహక విధానాల ప్రతిపాదనలే ఉన్నాయి.

### ముగింపు

గత అనేక సంవత్సరాల వార్షిక బడ్జెట్ల లాగే ఒక బలమైన నయా ఉదారవాద విధాన సాధనంగా కేంద్ర బడ్జెట్ మలచబడింది. మన దేశంలోని సమస్త సంపదలను గుత్త (తరువాయి 21వ పేజీలో)

## ప్రైవేటైజేషన్ మిత్తుడు ప్రదీప్ బెనర్జీ మరణం

ప్రదీప్ బెనర్జీ మే 7వ తేదీన మరణించారు. ప్రదీప్ బెనర్జీ సుపరిచితమైన క్రీడాకారుల కుటుంబం నుండి వచ్చారు. వీరి తండ్రి ఆ కాలంలో అఖిలభారత ఫుట్ బాల్ ఆటగాడు. 1946లో జన్మించిన ప్రదీప్ బెనర్జీ తన పాఠశాల రోజులలో పాఠశాల బాక్సింగ్ జట్టుకు ప్రాతినిధ్యం వహించారు. పాఠశాల విద్య పూర్తవుతూండగానే ఆయన కమ్యూనిస్టు ఉద్యమంవైపు మొగ్గుచూపారు. తన 19వ ఏట సిపిఐ(ఎం) సభ్యులయ్యారు. మహాత్తర్ నగ్గల్పూర్ రైతాంగ తిరుగుబాటు తదనంతరం ఆ ఉద్యమానికి ఆయన మద్దతు తెలిపినందుకుగాను, ఆయనను పార్టీ నుండి బహిష్కరించారు. ఉద్యమ నిర్మాణానికి గోపీవల్లభపూర్ ప్రాంతానికి వెళ్ళిన నాయకత్వ సభ్యులలో ప్రదీప్ బెనర్జీ ఒకరు. ఆయనకు జీవితకాలం శిక్ష విధింపబడి, వామపక్ష సంఘటన ప్రభుత్వం అధికారంలోకి వచ్చిన తర్వాత మాత్రమే విడుదలయ్యారు. అప్పుడే ఏర్పడిన పిసిసి సిపిఐ(ఎం-ఎల్)లో ఆయన పశ్చిమబెంగాల్ రాష్ట్రకమిటీ సభ్యులుగా వున్నారు. ఆ తర్వాత నుండి విప్లవ కమ్యూనిస్టు ఉద్యమంలో తలెత్తిన చీలికలతో ఏర్పడిన వివిధ సంస్థలలో అనేక ముఖ్యమైన సందర్భాలలో ఆయన పనిచేశారు. సిపిఐ(ఎం-ఎల్) జనశక్తి పశ్చిమబెంగాల్ రాష్ట్రకమిటీ కార్యదర్శిగా వున్నారు. తర్వాత సిఓసి సిపిఐ(ఎం-ఎల్)జనశక్తిలోను, అదేవిధంగా యూనిటీ ఇనిషియేటివ్ లోనూ కేంద్రకమిటీ సభ్యునిగా; కామ్రేడ్ కానునన్యూల్ నాయకత్వంలోని సిపిఐ(ఎం-ఎల్)లో కేంద్రకమిటీ సభ్యునిగా, కేంద్ర కార్యనిర్వహక వర్గ సభ్యునిగా వున్నారు. అయితే సింగూర్-నందిగ్రామ్ తర్వాత ఆయన తన దృక్పథాన్ని మార్చుకొని తృణమూల్ కాంగ్రెస్ లో చేరి, దాని కార్మిక విభాగమైన ఐఎన్ టిటియుసి అధ్యక్షులయ్యారు.

ఏమైనా కమ్యూనిస్టు దృక్పథాన్ని వదిలిపెట్టి నడచిన అతని చివరి రోజులకంటే, అతని జీవితంలో అత్యద్భుతమైన 40 సం॥రాల పైగా కాలంలో నిర్వహించిన కృషితో ప్రదీప్ బెనర్జీ గుర్తుంటారు. గోపీ వల్లభపూర్ రైతాంగ ఉద్యమాన్ని నిర్మించి అభివృద్ధి చేసిన ప్రధాన నాయకులలో ఒకరిగా ఆయన గుర్తుండిపోతారు. విప్లవ కమ్యూనిస్టు ఉద్యమ ఐక్యతకోసం శక్తివెచ్చించి సాగించిన కృషితో ఆయన గుర్తుండిపోతారు. కామ్రేడ్స్ పట్ల ఆయన చూపించిన అభిమానాన్ని, ఆయన సాదాసీదా స్వభావాన్ని ఆయన పరిచయాల్లోకి వచ్చిన కామ్రేడ్స్ అంతా గుర్తుంచుకుంటారు. సిపిఐ(ఎం-ఎల్) కేంద్రకమిటీ ప్రదీప్ బెనర్జీ మృతికి నివాళులర్పిస్తోంది.

### విశ్వం

కేంద్రకమిటీ, సిపిఐ(ఎం-ఎల్)

## బిజెపి నిరంకుశ ఫాసిస్టు పోకిరీలకు ఐదు రాష్ట్రాల అసెంబ్లీ ఎన్నికలు ఒక చెక్ కాగలవు

ఐదు రాష్ట్రాలలో - కేరళ, తమిళనాడు, బెంగాల్, అస్సాం, పుదుచ్చేరిలలో అసెంబ్లీ ఎన్నికలు పాలకవర్గ పార్టీల అధికార పెనుగు లాటకు అడ్డం పట్టాయి. బిజెపి కేంద్రంలో రెండవసారి అధికారంలోకి వచ్చాక దాని హిందూమతతత్వ ఎజెండాను, ఒకే దేశం, ఒకే మతం, ఒకే భాష అన్న ఉన్మాదపూరిత నినాదాలను మూడు రాష్ట్రాల ఓటర్లు తిప్పికొట్టారు. కాంగ్రెస్ పార్టీలకు - కార్పొరేట్లకు ఊడిగంజేయడానికి, సామ్రాజ్యవాద విధానాలకు జోహాకుందారుగా ఉండటానికి తన నిరంకుశ, ఫాసిస్టు పద్ధతులను రంగం మీదికి తెచ్చిన బిజెపికి ఒక చెంప పెట్టులాంటిది. ప్రజాస్వామిక విలువలన్నిటినీ తుంగలో తొక్కిన బిజెపి, ఇతర రాష్ట్రాలలో బిజెపియేతర ప్రభుత్వాలను కూలద్రోయడానికి చేసిన, చేస్తూ వున్న కుట్రలకు, హిందూయేతర మతాలకు చెందిన ప్రజల మనోభావాలను దెబ్బతీసి హిందూ మతాధిక్యతను చాటుతూన్న ఆధిక్య రాజకీయాలకు, ఉన్మాద పూరిత మతతత్వానికి ఈ అసెంబ్లీ ఎన్నికల ఫలితాలు ఖచ్చితంగా ఒక చెక్ అవుతాయి.

పార్లమెంటరీ డెమోక్రసీగా - ఏదో వున్న దానిని గూడ లెక్కచేయకుండా పార్లమెంటులో చేసిన ప్రజావ్యతిరేక, కార్మిక-కర్షక వ్యతిరేక చట్టాలన్నిటికీ ఢిల్లీ సరిహద్దులలోను, ఇతర ప్రాంతాలలోను జరుగుతూన్న ప్రజాసంఘర్షణలు; స్టీల్ పరిశ్రమను ప్రైవేటీకరిస్తామన్న అహంకార పూరిత చర్యకు కార్మికవర్గం, మధ్యతరగతి వర్గాలు చేస్తున్న ఆందోళనలు-ఇప్పటికే ఒక చెక్ గా మారాయి. ఈ ఎన్నికల ఫలితాలు మరింత మంచి చెక్ కాగలవు.

ఫాసిస్టు ధోరణులు చెల్లవు. ఫాసిజాన్ని భారత ప్రజలపై రుద్దడం సామ్రాజ్యవాదులకు జోహాకుం అనే ఏ పార్టీకి భారతదేశంలో సాధ్యం కాదు. మతోన్మాదాన్ని ధిక్కరించి మత సామరస్యానికి పట్టం గట్టిన బెంగాల్, కేరళ, తమిళనాడు ఓటర్లు అభినందనీయులు. అదే సందర్భంలో ప్రస్తుతం అధికారంలోకి వచ్చిన తృణమూల్ నిరంకుశత్వ ఆగడాలను బెంగాల్ ప్రజలు విస్మరించరు. పెద్ద ప్రమాదాన్ని తిప్పికొట్టిన ప్రజలు స్థానిక ప్రమాదాన్ని గూడ తిప్పికొట్టి లౌకిక, ప్రజాస్వామిక విలువలను

నిలబెడతారు. బెంగాల్ వైపు అన్ని భాషల, జాతుల ప్రజలు ఎదురుచూచే రోజు రాకపోదు.

తమిళనాడులో జయలలిత మరణానంతరం గవర్నర్ ని అడ్డంబెట్టుకొని ఏబిడిఎంకెలో చిచ్చు పెట్టి తమిళ రాజకీయంలో స్థానం పొందడానికి బిజెపి చేసిన కుట్రను తమిళ ప్రజలు గమనిస్తూనే వున్నారు. మతాతీత లౌకిక భావాలను, హేతువాద భావాలను తమిళ ప్రజలు విడనాడరనే ఆశను ఈ అసెంబ్లీ ఎన్నికల్లో వారిచ్చిన తీర్పు కలిగిస్తున్నది. అయితే భారత కాంగ్రెస్ పార్టీ బూర్జువా వర్గానికి, సామ్రాజ్యవాద విధానాలకు డిఎంకె తలొగ్గకుండా తమిళ ప్రజలు జాగ్రత్తగా వుండవలసే వుంటుంది.

కేరళలో గత విడత పరిపాలించిన వారిని మరో విడతలో ఎన్నుకోకపోవడం కేరళ ప్రజల ఆచారంగా వుందనే మాటలెలా వున్నా, గత పాలనా వైఫల్యాలపైనే ఓటర్లు స్పందిస్తున్నారనుకోవాలి. కోవిడ్, వరదలు కల్పించిన అత్యంత దారుణ పరిస్థితిలో ఆ ప్రభుత్వం తీసుకొన్న చర్యలు ప్రజలకు సంతృప్తినిచ్చాయనే వాస్తవాన్ని అందరు గుర్తిస్తున్నారు. అయితే బడాబూర్జువా విధానాలను, సామ్రాజ్యవాద విధానాలను ఆ బూర్జువా చట్రంలో కూర్చున్న కామ్రేడ్స్ వ్యతిరేకించలేరు. చట్టానికి బయట వున్న విప్లవకారులే ఎప్పటికయినా వ్యతిరేకించి ఓడించగలుగుతారనే వాస్తవాన్ని కేరళ ప్రజలు గమనించలేనంత చైతన్యహీనులు కాదు.

పుదుచ్చేరిలో కిరణ్ బేడి లెఫ్టిసెంట్ గవర్నర్ గా, బిజెపి కార్యకర్తగా చేసి పెట్టిన పథకం తాత్కాలికంగా నెరవేరింది. కొత్త కాపురంలో ఎవరు పెద్దగా వుండాలనే తగవు మొదలైంది.

### (20వ పేజీ తరువాయి)

పెట్టుబడులకు అప్పగించి, దేశంలోని సకల రంగాల మీద - తయారీ రంగం, మౌలిక సదుపాయాలు, భూమి, వ్యవసాయం, ఖనిజాలు, విద్యుచ్ఛక్తి, రవాణా, విద్య, వైద్యం మొదలగు వాటి మీద సామ్రాజ్యవాదుల, వారి దేశీయ భాగస్వాములైన బడాపెట్టుబడిదారీ శక్తుల ఆధిపత్యాన్ని బలోపేతం చేయడమే ఈ బడ్జెట్ లక్ష్యంగా మారింది. దీనితో మెజారిటీ ప్రజల బతుకులు మరింతగా దాస్యంలోకి నెట్టబడుతూనే ఉన్నాయి. పాలకవర్గం ఆత్మ

పుదుచ్చేరిలో గూడ బిజెపి కుట్రలు ఎంతో కాలం సాగవు. బిజెపి కూటమిలో కాంగ్రెస్ అభ్యర్థులే ఎక్కువ మంది గెలవటాన్ని బట్టి ఇది స్పష్టమవుతోంది.

అస్సాంలో గూడ కొత్త ప్రభుత్వానికి ఎన్ డిఎల్ ఏ పార్టీ నాయకుడు ముఖ్యమంత్రి కావాలనే తగవులు మొదలయ్యాయి.

మొత్తంగా చూస్తే అసెంబ్లీ సభ్యులను కొనడం ద్వారా రాష్ట్ర అసెంబ్లీలను పడగొట్టడానికి వీలేని ఆధిక్యతను బెంగాల్, తమిళనాడు, కేరళ ప్రజలు యిచ్చారు. కానీ కేంద్రంలోని బిజెపి ఏదో ఒక సాకుతో ఈ ప్రభుత్వాలను సాఫీగా సాగనియ్యకపోవచ్చు. బిజెపి తన పుట్టుకతోనే ఉన్మాదంతో పుట్టింది. ఈ ఉన్మాదాన్ని ఎదుర్కోవాలంటే ప్రజాసూక్ష్మంగానూ, నిజమైన లౌకిక, ప్రజాస్వామ్య విధానాలతోనూ, సమాజ మార్పు కోసం కృషి జేస్తున్న చిన్న, పెద్ద రాజకీయ పార్టీలను, విప్లవశక్తులను ఆమోదించే తత్వాన్ని ఈ ప్రభుత్వాలు అలవరచుకోవాల్సివుంది. బెంగాల్, కేరళ, తమిళనాడులో ముస్లిం మైనారిటీలు, ప్రాంతీయ, భాషా మైనారిటీలు, దళిత ప్రజలు చూపించిన పరిణితిని ఈ మూడు ప్రభుత్వాలు చూపించాలి.

ఏది ఏమైనా నూతన ప్రజాతంత్రం కోసం, సోషలిజం కోసం, శ్రామికవర్గ ఆధిక్యత కోసం నిశ్చయాత్మకంగా, నిర్మాణాత్మకంగా కృషి చేయవలసిన బాధ్యత మరింతగా విప్లవపార్టీల మీద వుండనే వుంది.

### విశ్కం

ప్రధాన కార్యదర్శి,

కేంద్ర కమిటీ, సిపిఐ (ఎం-ఎల్)

నిర్భర్ భారత్ విధానం పేరుతో దావిపెట్టాలని చూస్తున్న అసలు దళారీ స్వభావం ఇదే. చైతన్యవంతమైన పౌరులు, దేశ ప్రేమికులు ఈ సందర్భంలో ఏం చేయాలి? ఈ దోపిడీ విధానాల అమలు క్రమాన్ని ప్రతిఘటిస్తున్న, ప్రశ్నిస్తున్న దేశవ్యాపిత రైతాంగ ఉద్యమాన్ని, విశాఖ ఉక్కు కర్మాగారాన్ని ప్రైవేటీకరించ కూడదంటూ బలపడుతున్న పోరాటాన్ని ముందుకు తీసుకెళ్లడంలో ముందువరుసలో నిలవాలి. గుత్త పెట్టుబడుల దోపిడీ నుండి దేశాన్ని విముక్తం చేసే సమస్త పోరాటాలను, ఉద్యమాలను బలోపేతం చేయాలి.



# బ్యాంకింగ్ రంగాన్ని సామ్రాజ్యవాద, బడా కార్పొరేట్లకు కట్టబెట్టే దిశగా మనదేశ పాలకులు

మన దేశంలో ప్రభుత్వ బ్యాంకుల యాజమాన్యం పాటించాల్సిన మార్గదర్శకాల గురించి, కార్పొరేటు రూపం తీసుకునే అవకాశాల గురించి చర్చించిన రిజర్వ్ బ్యాంక్ ఆఫ్ ఇండియా (ఆర్ బిఐ)కి చెందిన 'ఇంటర్నల్ వర్కింగ్ గ్రూప్' (ఐడబ్ల్యుజి) 2020 నవంబర్ మూడవ వారంలో తన నివేదికను అందజేసింది. 'బడా కార్పొరేటు సంస్థలకు లేదా బడా పారిశ్రామిక యాజమాన్యాలకు బ్యాంకులు ఏర్పాటు చేసుకునేందుకు అనుమతీయవచ్చునని' ఈ నివేదికలో సిఫార్స్ చేసింది. ఐడబ్ల్యుజిలో ఒక్కరు మినహా మిగిలిన నిపుణులందరూ ఈ అంశాన్ని వ్యతిరేకించినట్లు చెబుతూనే సిఫార్సులలో పేర్కొనటం ఆశ్చర్యకరం. ఇప్పటికే 20 పెద్ద జాతీయ బ్యాంకులలో డైరెక్టరు స్థాయి హోదాలో వున్న 1452 మంది దాదాపు వెయ్యి కంపెనీలను అదుపు చేయకలిగిన స్థితిలో వున్నారు.

ఆర్ బిఐ మాజి గవర్నర్ రఘురామరాజన్, ఆర్ బిఐ మాజి డిప్యూటీ గవర్నర్ ఆచార్య తదితర ప్రముఖులు - వీరంతా ప్రభుత్వ నయా ఉదారవాద పెట్టుబడిదారీ ఆర్థిక విధాన సమర్థకులు అయినప్పటికీ-బ్యాంకులను కార్పొరేట్ల చేతుల్లో పెట్టాలనే ఈ సిఫార్సులను తీవ్రంగా వ్యతిరేకించారు. రాబోయే కాలంలో బ్యాంకు లన్నిటినీ ప్రైవేటీకరించటానికి ముందస్తు చర్యగా దీనిని వారు పేర్కొన్నారు. 'ఆర్థిక, రాజకీయ వ్యవహారాలన్నీ కొందరు వ్యాపారవర్గాల చేతుల్లో కేంద్రీకరింపబడటానికి' ఈ చర్య దోహద పడుతుందని వారు సరిగానే ఎత్తి చూపించారు. మన దేశ పాలకులు ఆదర్శంగా ఎంచే అమెరికాలో కూడా 'కార్పొరేటు వర్గాలు బ్యాంకులను నిర్వహించటం'పై నిషేధాన్ని ఇప్పటికీ కొనసాగిస్తున్నారు. అయినా మనదేశ పాలకులు కార్పొరేటు బాటనే సాగదలుచుకున్నారు.

ముందస్తుగా ప్రభుత్వరంగంలోని రెండు బ్యాంకులను 2021-22 ఆర్థిక సంవత్సరంలో ప్రయివేటీకరిస్తున్నట్లు కేంద్ర ఆర్థికశాఖామంత్రి ప్రకటించారు. ప్రభుత్వ బ్యాంకులలోని అత్యధిక వాటాలను కార్పొరేట్లకు అమ్మివేయటం ద్వారా ప్రభుత్వానికి భారీ ఆదాయం వస్తుందని, బ్యాంకుల నష్టాల భర్తీకి ప్రభుత్వం కొత్తగా మదుపు చేయాల్సిన అవసరం వుండదని చెబుతున్నారు. అత్యధిక వాటాలను ప్రైవేటు

సంస్థలకు అమ్మివేసిన తర్వాత ఆ బ్యాంకులపై ప్రభుత్వానికి ఎలాంటి నియంత్రణ వుండబోదు. నిర్వహణంతా ప్రైవేటు సంస్థ ప్రాధాన్యత ప్రకారమే జరుగుతుంది. గతం నుండి మన దేశంలో బ్యాంకుల నిర్వహణ తీరుతెన్నులను రేఖామాత్రంగానైనా పరిశీలించటం ద్వారానే, భారత పాలకుల ప్రజ్యావతిరేక వంచనాస్వభావం విదితమౌతుంది.

## ప్రజాసంఘర్షణ ఫలితమే

### బ్యాంకుల జాతీయీకరణ

1930ల నాటికే భారతదేశంలో బ్యాంకింగ్ కార్యకలాపాలు ప్రారంభమయ్యాయి. బ్రిటిష్ వారి ఆధ్వర్యంలో నడిచిన మూడు బ్యాంకులు గాక, స్థానికంగా సంపన్నవర్గాలు తొలుత ప్రజల సహకారంతో బ్యాంకులను ఏర్పరిచారు. తమ ఆదాయాల్లో మిగులువున్న వారు ఆ బ్యాంకుల్లో పొదుపు చేసుకునేవారు. అవసరాలప్పుడు తీసుకొని వాడుకుంటూ వుండేవారు. అయితే అత్యధిక బ్యాంకులలో పొదుపు చేసుకున్న ఖాతాదారుల సొమ్ము దుర్వినియోగం జరగటమో లేదా హటాత్తుగా బ్యాంకులను మూతవేయటమో జరిగేది. 1960ల వరకూ ఈ పరిస్థితి కొనసాగింది. పొదుపు సొమ్ముకు భద్రత కల్పించాలని ప్రజలు, ఖాతాదారులు, బ్యాంకు ఉద్యోగ సంఘాలు, కమ్యూనిస్టు పార్టీలు, మేధావులు-వివిధ రూపాల్లో ప్రభుత్వంపై వత్తిడి తెచ్చారు.

1969లో ఇందిరాగాంధీ ప్రధానిగా వున్న కాలంలో దేశంలోని 14 ప్రైవేటు బ్యాంకులను జాతీయం చేశారు. 1980లో మరో 6 వాణిజ్య బ్యాంకులను జాతీయం చేశారు. ఈ బ్యాంకులు కేంద్ర రిజర్వ్ బ్యాంకు ఆధ్వర్యంలో, ప్రభుత్వ మార్గదర్శకత్వంలో నడుస్తాయని, ఆర్థిక క్రమశిక్షణ పాటించటంతోపాటు ప్రజలకు మేలైన సేవలందిస్తాయని పేర్కొన్నారు. బ్యాంకులలో దాచుకున్న ప్రజల సొమ్ముకు భద్రత కల్పిస్తా మన్నారు. గ్రామీణ ప్రాంతంలో బ్యాంకింగ్ సేవలను పెంపొందించేందుకు ప్రాంతీయ గ్రామీణ బ్యాంకులను 1975లో ప్రారంభించారు. బ్యాంకుల శాఖలు మారుమూలలకు విస్తరించాయి. ప్రాంతీయ గ్రామీణ బ్యాంకులు గ్రామీణాభివృద్ధికి దోహదపడతాయని ఎంతగా ప్రచారాలు చేసినా, అవి వడ్డీవ్యాపారుల పాత్రనే

నిర్వహించాయి. గ్రామాలలో శ్రమజీవులు పొదుపుచేసుకున్న మొత్తాలను ఈ బ్యాంకులు పట్టణాలకు తరలించాయి. గ్రామాలలో ప్రజలు పొదుపుచేసిన మొత్తాలలో సగం కూడా తిరిగి గ్రామాలలో ప్రజలకు రుణాలుగా అందించలేదు. గ్రామాలలో ప్రధానంగా నోరున్న పలుకుబడి వర్గాలు, పాలక రాజకీయ నాయకులు, భూస్వామ్య వర్గాలే రుణసదుపాయం పొందగలిగారు. గ్రామీణ ప్రాంతాలలో ధనికవర్గాల కార్యకలాపాలు పెరగటానికి మాత్రమే ఈ బ్యాంకుల సేవలు తోడ్పడ్డాయి.

## మొండిబకాయిల రూపంలో

### బ్యాంకుల లూటీ

రైతులు, శ్రామికులు, చేతివృత్తులవారు, చిన్నవ్యాపారులు తమ జీవనోపాధికోసమో, వ్యవసాయ అవసరాలకోసమో రుణం తీసుకోవడానికి వెళ్ళితే, బ్యాంకులు సవాలక్ష నిబంధనలు విధిస్తాయి. నిబంధనలు పాటించ లేదని, హామీలు లేవని చాలామందికి అప్పులు ఇవ్వటానికి నిరాకరిస్తాయి. అర్హులైన కొందరికి మాత్రమే అవసరంలో కొంతమేరకే రుణం అందుతుంది. సామాన్యుల రుణ చెల్లింపులు ఒక సంవత్సరం ఆగిపోతే, ఇంటికి నోటీసులు పంపటం, హెచ్చరించటం, చివరకు ఇంట్లో సామాను, పశువులు, పొలం జప్తుచేయటానికి కూడా బ్యాంకు అధికారులు వెనుకాడరు. ఇలాంటి ఘటనలు మనం అనేకం చూస్తూనే వున్నాం.

మరోవైపున బడా కార్పొరేట్లకు, బడా పరిశ్రమాధిపతులకు, అధికార రాజకీయ పలుకుబడి వర్గాలకు క్షణాలలో బ్యాంకులు వందల, వేలకోట్ల రుణాలను మంజూరు చేస్తున్నాయి. బ్యాంకు షరతులను వారు పాటించకపోయినా, చట్టనిబంధనలకు కట్టు బడకపోయినా-సామాన్యుల ఊహకు కూడా అందనంత స్థాయిలో-బ్యాంకులు రుణాలు అందజేయటం కూడా మనం చూస్తూనే వున్నాం. అంతేగాక, వీరు రుణ చెల్లింపులు చేయక పోయినా, బకాయిలు రాబట్టుకునే చర్యలేమీ చేపట్టకపోగా, వారిని రాచమర్యాదలతో ఇతర దేశాలకు సాగనంపటమూ మనం చూస్తూనే వున్నాం.

కనుక, జాతీయం చేయబడిన తర్వాత కూడా బ్యాంకుల స్వభావంలో పెద్ద మార్పుమీ

లేదు. రుణాల్పిటంలోనూ, రుణబకాయిల వనూళ్ళలోనూ బ్యాంకు యాజమాన్యాలు సంపన్న వర్గ పక్షపాతంతోనే వ్యహరిస్తూ వస్తున్నాయి.

బడా పారిశ్రామికవేత్తలకు తగిన హామీలు లేకుండానే కోరినంత రుణాలివ్వటంతోపాటు, తిరిగి రాబట్టకపోవటమేగాక, వారు బ్యాంకులకు ఎగ్గొట్టిన రుణ బకాయిలను 'నిరర్థక ఆస్తులు' (ఎన్ఐపి) లేదా పారుబాకీలు లేదా మొండి బకాయిల పేరున రద్దుచేస్తున్నారు. ఇటీవల కాలంలో-ముఖ్యంగా నూతన ఆర్థిక విధానాల అమలు తర్వాత కాలంలో - ఈ విధంగా బ్యాంకుల నుండి అప్పు తీసుకొని ఎగ్గొట్టిపోయిన అనేకమంది కథలు వింటూనే వున్నాం.

## బడా పారిశ్రామికవేత్తల

### కొమ్ముగొస్తున్న బ్యాంకులు

వజ్రాల వ్యాపారి నీరవ్ మోదీ 2011-2018 మధ్యకాలమంతా పంజాబ్ నేషనల్ బ్యాంకును 'మోసగిస్తూ' తవేలకోట్లు కొట్టేశాడు. అంతేగాక 'లెటర్ ఆఫ్ అండర్ టేకింగ్' (ఎల్ఓయూ) సహాయంతో విదేశీ బ్యాంకులు, ఇతర ప్రభుత్వరంగ బ్యాంకులనుండి కూడా రుణం తీసుకోగలిగాడు. (తమ ఖాతాదారుడు చెల్లించాల్సిన మొత్తానికి హామీగా వుంటామంటూ బ్యాంకులు ఇచ్చే పత్రాలనే 'ఎల్ఓయూ'లంటారు) ఇతర బ్యాంకులు ఆ ఖాతాదారునికి రుణం ఇచ్చేముందు ఎల్ఓయూ ఇచ్చిన బ్యాంకును సంప్రదిస్తాయి కూడా! అయినా, ఎక్కడా ఏ ఆటంకమూ లేకుండా 7 సం||ల కాలంలో 14వేల కోట్ల రూపాయలు నీరవ్ మోదీ బ్యాంకులనుండి కొట్టేయగలిగాడు. ఈ విషయం బయటపడిన 2018-19 ఆర్థిక సం||రంలో ఇదే తరహా కేసుల్లో బ్యాంకులు 71,500 కోట్ల రూ||ల ఖాతాదారుల పొదుపు సొమ్మును బడాబాబులకు కట్టబెట్టాయి. ప్రజాధనాన్ని దోచిపెట్టటానికే సిద్ధపడ్డాక జాగ్రత్తపడటమనేది వుండదు కదా! 2019-20 ఆర్థిక సం||లో బ్యాంకులు ఈవిధంగా నష్టపోయిన రుణ ఎగవేత మొత్తం విలువ 1,85,000 కోట్ల రూ||గా వుంది.

నీరవ్ మోదీ బ్యాంకులవద్ద హామీగా వుంచిన ఆస్తులకు, అతనికి బ్యాంకులు ఇచ్చిన అప్పులకీ పొంతనేలేదు. నీరవ్ మోదీ ఆస్తులను జప్తుచేసి వేలం వేసినా బ్యాంకులకు జమయ్యేది, అతను తీసుకున్న రుణంలో అతిస్వల్పమే! కానీ, బ్యాంకుల రుణాలను ఎగవేసిన ఆ ఘరానాదొంగ బ్యాంకుల్లో హామీగా పెట్టిన తన ఆస్తులకు పదింతల విలువచేసి భవంతుల్లో విలాసవంతమైన జీవితాన్ని విదేశాల్లో గడపగలుగుతున్నాడు. ఇతనికి రెండేళ్ళు ముందుగా కింగ్ ఫిషర్ యజమాని విజయ్ మాల్వ్యా ఇదే తరహాలో

బ్యాంకుల డబ్బు కొల్లగొట్టి విదేశాల్లో కులాసాగా జల్నాలు చేస్తున్నాడు. ఇలా మరెందరో!

## అంకెల్లో మొండిబకాయిలు

దేశంలో 21 ప్రభుత్వరంగ బ్యాంకులలో 19 ప్రభుత్వరంగ బ్యాంకుల మొండిబకాయిల భారం 8,77,000 కోట్ల రూ||కు చేరుకుంది. (కేంద్రప్రభుత్వం ప్రజాసంక్షేమ కార్యక్రమాలకు కేటాయించిన బడ్జెట్ కంటే ఎక్కువ మొత్తం ఇది). మొత్తం బ్యాంకుల ఆస్తులలో మొండిబకాయిల వాటా 13.5 శాతంగా వుంది.

2014 నుండి 2020 వరకు మోదీ ప్రభుత్వం 6 లక్షల 60 వేలకోట్ల మొండి బకాయిలను రద్దుచేసింది. 2015-16 నుండి 2019-20ల మధ్య 5 సం||ల కాలంలో ప్రభుత్వరంగ బ్యాంకులు తమ కార్యక్రమాల ద్వారా 7,75,633 కోట్ల రూ|| ఆర్జించాయి. కానీ మొండిబాకీల క్రింద 10,13,004 కోట్ల రూ||లు రద్దుచేయాల్సి రావటంతో, వాస్తవానికి లాభాలలో ఉండాల్సిన బ్యాంకులు 2,07,360 కోట్ల రూ|| నికర నష్టాన్ని భరించాల్సి వచ్చింది.

తగిన తనఖాలు, తనఖీలు లేకుండా బ్యాంకులు ఈ బడా పారిశ్రామికవేత్తలకు అంత పెద్దమొత్తంలో రుణం ఎలా ఇవ్వగలుగుతున్నాయి? రుణ బకాయిలను చెల్లించని, ఎగవేసిన ఈ ఆర్థిక నేరస్థులను ఎందుకు శిక్షించలేక పోతున్నాయి? అంతేగాక, ఈ తరహా నేరస్థులంతా సులభంగా దేశాన్ని విడిచి వెళ్ళగలగటం ఎలా సాధ్యమౌతోంది?

కనుక, ఇదంతా ఉన్నత స్థాయిలో ఒక పథకం ప్రకారమే జరుగుతున్న నాటకంగా అర్థం చేసుకోవాలి. బ్యాంకింగ్ వ్యవస్థ పాలక రాజకీయ నాయకుల ప్రయోజనాలకు; సామ్రాజ్యవాద ప్రభువుల కనుసన్నలలోని బడాపారిశ్రామికవేత్తల ప్రయోజనాలకు కంకణం కట్టుకుని వ్యవహరిస్తున్నదని మరోసారి తేటతెల్లమౌతోంది.

## బ్యాంకుల దివాలా-

### ప్రజాధనంతో ఉద్దీపన

నానాటికీ పెరుగుతోన్న మొండిబాకీల మూలంగా అనేక బ్యాంకులు నష్టాల పాలవుతుండగా, మరికొన్ని దివాలా తీస్తున్నాయి. బడాపారిశ్రామికవేత్తల మొండిబాకీలను తిరిగి చెల్లించాల్సిన అవసరం లేకుండా, రుణబకాయిలన్నింటినీ పాలకులే రద్దుచేస్తూ ఆ వర్గ ప్రయోజనాలకు కొమ్ముగొస్తున్నారు. మరోవైపు ఈ రుణబకాయిల భారాలతో దివాలాతీసిన బ్యాంకులను నష్టాలనుండి బయటపడవేసేందుకు మూలధనీకరణ (రికాపిటలైజేషన్) పేరున బడ్జెట్ నుండి (ప్రజాధనం నుండి) కేంద్ర పాలకులు బ్యాంకులకు లక్షల కోట్లను ఉదారంగా అందజేస్తున్నారు.

2020-21 సం||లో ప్రభుత్వ బ్యాంకులకు అందించిన మూలధన వ్యయం 4,43,000 కోట్ల రూ||లు కాగా, 2021-22 సం||లో ఇది 5,54,000 కోట్లకు పెరగనుంది. బ్యాంకులు దివాలా తీయకుండా వుండేందుకే భారీ మొత్తాల్లో ఆయా బ్యాంకులకు తప్పనిసరి పరిస్థితిల్లోనే భారీ మదుపు చేయాల్సి వస్తోందని పాలకులు తమ విధానాన్ని సమర్థించుకుంటున్నారు.

ఈ పరిస్థితిని అధిగమించటానికంటూ రెండు లేదా మూడు బ్యాంకులను విలీనంచేసి ఒకే బ్యాంకుగా ఏర్పరుస్తున్నారు. 21 ప్రభుత్వరంగ బ్యాంకుల్ని 12 బ్యాంకులుగా ఇప్పటికే కుదించారు. ఆంధ్రా బ్యాంక్, కార్పొరేషన్ బ్యాంకులను 2020 సం|| నుండి యూనియన్ బ్యాంక్ లో విలీనం చేశారు. అలాగే ఓరియంటల్ బ్యాంక్ ఆఫ్ కామర్స్, యునైటెడ్ బ్యాంక్ ఆఫ్ ఇండియాను పంజాబ్ నేషనల్ బ్యాంక్ లో విలీనం చేశారు. అలహాబాద్ బ్యాంక్ ను ఇండియన్ బ్యాంక్ లో, సిండికేట్ బ్యాంక్ ను కెనరాబ్యాంక్ లో విలీనం చేశారు.

## నేరస్థుల చేతికే తాళాలు

మొండిబాకీలుగా ప్రకటించజేసి రుణాలను ఎగవేయటం, రికాపిటలైజేషన్ (మూలధనీకరణ) వంటి డొంక తిరుగుడు మార్గాలన్నీ ఎందు కనుకున్నారో ఏమో, ఏకంగా కార్పొరేట్ వర్గాలకే, బడా పారిశ్రామిక యజమానులకే బ్యాంకులు ఏర్పాటు చేసుకోవటానికి అనుమతులు ఇవ్వబోతున్నారు. బ్యాంకులలో రుణాల చెల్లింపులు జరగకుండా పేరుకుపోవటానికి ఎవరు కారణమౌతున్నారో, వారి చేతికే పాలకులు బ్యాంకులను అప్పగించబోతున్నారు.

దీనితో, ఇప్పటికే పేద, సామాన్య ప్రజానీకానికి అస్తుబిస్తుగా వున్న బ్యాంకింగ్ సౌకర్యాలు, రుణవితరణ ఇకముందు మరింత దూరమౌతాయి. బ్యాంకు ఉద్యోగాలు, ఉద్యోగ భద్రత ప్రశ్నార్థకమౌతుంది. ప్రభుత్వరంగంలో కనీసం డిమాండ్ చేయటానికైనా అవకాశమున్న రిజర్వేషన్ల అమలుకు ప్రైవేటు రంగంలో అవకాశాలు కనుమరుగుతాయి.

## సంఘటిత ప్రతిఘటనే పరిష్కార మార్గం

సామ్రాజ్యవాద ప్రపంచీకరణ విధానాల అమలు వేగం పెంచటంలో భాగంగానే-విదేశీ బ్యాంకుశాఖలకు అనుమతి, బ్యాంకింగ్ రంగంలో విదేశీ ప్రత్యక్ష పెట్టుబడులు, బ్యాంకుల ప్రైవేటీకరణ వంటి చర్యలకు; కార్పొరేట్ శక్తుల పేరిట సామ్రాజ్యవాదులకు బ్యాంకింగ్ రంగాన్ని దఖలుపరిచే ప్రమాదకర, ప్రజావ్యతిరేక చర్యలకు కేంద్ర పాలకులు పాల్పడుతున్నారు. (తరువాతి 24వ పేజీలో)

# అమూల్తో రాష్ట్రప్రభుత్వ ఒప్పందం

## సహకార పాడిరంగాన్ని బడాపరిశ్రమలకు అప్పగించే పథకం

ఆంధ్రప్రదేశ్ పాడిరంగంలోకి గుజరాత్ కు చెందిన అమూల్ ను ప్రవేశపెడుతూ రాష్ట్రప్రభుత్వం ఒప్పందం చేసుకుంది. 2020 డిసెంబర్ 26 నుండి అమూల్ నిర్వహణలో రాష్ట్రంలో పాలసేకరణ ప్రారంభమైంది. దీనికి 'ఏపి-అమూల్ పాలవెల్లు పథకం'గా పేరు పెట్టారు. ప్రయోగాత్మకంగా మొదట కడప, చిత్తూరు, ప్రకాశం జిల్లాలలోని 400 గ్రామాల్లో ఈ పథకాన్ని అమలుచేసి క్రమంగా రాష్ట్ర వ్యాప్తంగా 9,900 గ్రామాలకు విస్తరించ నున్నట్లుగా ప్రభుత్వం పేర్కొంది.

ఈ పథకం ద్వారా పాడిరైతులకు గిట్టుబాటు ధర కల్పించటంతోపాటు, వినియోగదారులకు నాణ్యమైన పాలు, పాల ఉత్పత్తులు అందజేస్తామని చెబుతున్నారు. రాష్ట్రంలోని మిగిలిన డెయిరీల కంటే, అమూల్ భాగస్వామ్యంతో సాగించే ఈ పాలసేకరణలో లీటర్ కు 5 రూ॥ నుండి 7 రూ॥ వరకు పాడి రైతులకు అదనపు ఆదాయం లభిస్తుందంటున్నారు. అమూల్ కు వచ్చే లాభాల్లో నుండి ఏటా రెండు విడతల్లో పాడిరైతులకు బోనస్ కూడా చెల్లిస్తారని పూరిస్తున్నారు. ఈ పథకం అమలుకుగాను రాష్ట్రప్రభుత్వం 6551 కోట్ల రూ॥ల ప్రజాధనాన్ని వెచ్చించి ఆటోమేటెడ్ పాలసేకరణ కేంద్రాలు, బల్క్ మిల్క్ కూలింగ్ యూనిట్లు, ప్రాసెసింగ్ యూనిట్లు ఏర్పాటు చేస్తుందని పేర్కొన్నారు.

జగన్ అధికారంలోకి వచ్చేముందు సాగించిన పాదయాత్ర సందర్భంగా తాను అధికారంలోకి వస్తే ప్రతి పాడిరైతుకు లీటర్ కు 4 రూ॥ అదనపు ఆదాయం లభించే విధంగా చర్యలు చేపట్టానని వాగ్దానం చేశాడు. తీరా అధికారంలోకి వచ్చాక రాష్ట్రంలోని సహకార డెయిరీ వ్యవస్థను, ఇప్పటికే ప్రాచుర్యంలో వుండి ప్రజలకు చేరువైన విజయ, సంగం, విశాఖ వంటి సహకార సంఘాలను ప్రోత్సహించటానికి బదులు, గుజరాత్ అమూల్ తో రాష్ట్ర ప్రభుత్వమే ఒప్పందం చేసుకొని 'ఏపి-అమూల్ పాలవెల్లు పథకాన్ని' ప్రారంభించారు.

### 'అమూల్' నేపథ్యమేమిటి?

గుజరాత్ రాష్ట్రం-ఆనంద్ ప్రాంతంలోని పాల సహకార సంఘంగా ప్రారంభమైనదే అమూల్ (ఆనంద్ మిల్క్ యూనియన్ లిమిటెడ్). దేశంలో శ్వేత విప్లవాన్ని (పాల ఉత్పత్తిని పెంచటాన్ని) కేంద్రప్రభుత్వం 1970లలో ప్రారంభించి, 1990ల వరకూ మూడుదశలుగా అమలు

చేశారు. ఈ కాలంలో పాల ఉత్పత్తి గతంకంటే మూడు రెట్లు పెరిగింది.

దీనిలో భాగంగా డా॥కురియన్ ఆధ్వర్యంలో గుజరాత్ లో పాడిపరిశ్రమ సహకారరంగంలో బాగా విస్తరించింది. గుజరాత్ రాష్ట్ర పాడి సమాఖ్యలో భాగంగా ప్రారంభమైన అమూల్, రాష్ట్ర పరిధులు దాటి ఈనాడు 11 రాష్ట్రాలకు పాల ఉత్పత్తులను సరఫరా చేస్తోంది. పాకిస్థాన్, శ్రీలంక తదితర ఇరుగుపొరుగు దేశాలకు ప్రధాన పాడి ఉత్పత్తుల ఎగుమతిదారుగా అమూల్ ఆవిర్భవించింది.

అమూల్ డెయిరీ పరిశ్రమ దేశంలో వ్యవస్థీకృత పాడిరంగంలో మూడవ వంతును ఆక్రమించి, గుత్తాధిపత్యం కల్గి వుంది. ప్రపంచంలోని అతిపెద్ద 20 పాల పరిశ్రమల జాబితాలో అమూల్ 15వ స్థానంలో వుంది. అమూల్ ఇంకెంత మాత్రమూ పాడిరైతులు సభ్యులుగా కలిగివున్న సహకారరంగానికి చెందిన యూనియన్ గాక, కార్పొరేట్ పరిశ్రమ తరహాలో లాభార్జన వేటలో వుంది. కరోనా లాక్ డౌన్ కాలంలో అనేక చిన్న డెయిరీలు మూతబడినప్పటికీ అమూల్ 16 శాతం లాభాలార్జించింది. అదేకాలంలో గుజరాత్ లో పాడిరైతులు తీవ్రనష్టాల పాలయ్యారనే విషయం గమనంలో వుంచుకోవాలి.

### ఉమ్మడి ఆంధ్రప్రదేశ్ లోనే

#### అమూల్ చొరబాటు

2005 సం॥లో హైదరాబాద్ లో అమూల్ ప్రవేశించి తన కార్యకలాపాలు ప్రారంభించింది. అప్పటికే రంగంలో వున్న సహకార డెయిరీలు అందిస్తున్న ధరకంటే 2 రూ॥ తక్కువ ధరకే

#### (23వ పేజీ తరువాయి)

రైల్వే, ఎయిర్ లైన్స్, పోర్టులు మొదలైన ప్రభుత్వరంగ సంస్థలను అమ్మివేయటం, ప్రభుత్వరంగ విశాఖ ఉక్కువంటి వాటిని నూరుశాతం అమ్మివేయడానికి పూనుకోవటం, లాభాలతో నున్న ఎల్ ఐ సి ప్రైవేటీకరించటం, ఓఎన్ జిసి, ఐఓసి, గెయిల్ ఇండియా, ఎన్ హెచ్ సి, ఎన్ టి సి, ఎన్ ఎం డి సి, కోల్ ఇండియా, ఎయిర్ ఇండియా లను కార్పొరేట్లకు కట్టబెట్టటం-భారత వ్యవసాయరంగాన్ని కార్పొరేట్లకు కట్టబెట్టే నూతన చట్టాలు తేవడం - వంటి పాలకుల చర్యలన్నీ విడివిడి అంశాలు కావని, సామ్రాజ్యవాద

వినియోగదారులకు పాలను సరఫరా చేసింది. ఈ పోటీలో నిలిచేందుకు సహకార, చిన్న ప్రైవేటు డెయిరీలు కూడా వినియోగదారులకు పాల అమ్మకం ధరను తగ్గించాయి. ఇది తాత్కాలికంగా వినియోగదారులకు లాభించేదిగా అనిపించింది. అయితే స్థానిక డెయిరీలు ఈ లోటును పూరించుకోవటానికి పాడిరైతులకు ఇచ్చే (పాలసేకరణ) ధరను తగ్గించాయి. దీనితో పాడిరైతులు తీవ్రంగా నష్టపోయారు. ఈ ఒడిదుడుకులకు తట్టుకోలేక సహకార డెయిరీలు, చిన్నస్థాయి ప్రైవేటు డెయిరీలు కొన్ని మూతబడ్డాయి. అమూల్ తోపాటు మార్కెట్ ను అధికభాగం చేజిక్కించుకున్న ఒకటి, రెండు పెద్ద పరిశ్రమలు నిలదొక్కుకున్నాయి. వీళ్ళు కుమ్ముక్తై పాడిరైతుల వద్ద పాలసేకరణ ధరను దిగకొయ్యటంతోపాటు, వినియోగదారునికి హెచ్చు ధరలకు పాలను, పాల ఉత్పత్తులను అమ్ముకోని లాభపడ్డారు. ఈ ఉదాహరణ మన కళ్ళెదుటే వుంది.

ఇక ప్రభుత్వ మద్దతు కూడా వుంటే పాల ఉత్పత్తి, సేకరణ, సరఫరా, పంపిణీలపై సులభంగా ఆధిపత్యం వహించటం సాధ్య మౌతుంది. అమూల్ అనేక రాష్ట్రాలలో తన వ్యాపార కార్యకలాపాలు సాగిస్తున్నా, ప్రస్తుత ఏపి ప్రభుత్వం మినహా మిగిలిన రాష్ట్ర ప్రభుత్వాల్లో అమూల్ కు ఎదురు పెట్టుబడి పెట్టి, మౌలిక వసతులు కల్పించలేదనేది గమనార్హం.

### అంతర్జాతీయ గుత్తాధిపత్యానికి

#### మాత్రం వ్యతిరేకత

చిన్నరైతులు, వ్యవసాయ కూలీలు (ముఖ్యంగా గ్రామీణ మహిళలు), మధ్య తరగతి

ప్రపంచీకరణ విధానాలలో భాగమని గ్రహించాలి.

ఇది కేవలం బ్యాంకు యాజమాన్యం ఎవరిదన్న ప్రశ్న మాత్రమేగాదు. ప్రజలు పొదుపు చేసుకున్న సొమ్మును ఎలా నిర్వహిస్తున్నారనేది ప్రధానమైనది. దీర్ఘకాల ప్రజల ప్రయోజనాలను పరిగణలోకి తీసుకోవాలి. బ్యాంకులను కార్పొరేట్లు చేజిక్కించుకునే చర్యలను వ్యతిరేకించి, ప్రతిఘటించాలి. ప్రజల జీవన పార్శ్వాన్నింటిలో ఈ చర్యల ఫలితంగా జరగబోయే నష్టాలను గ్రహించి, పాలకుల ఈ దుర్మార్గాన్ని తిప్పికొట్టాలి. ★

వినియోగదారులు, చిన్నవ్యాపారులు, రైతులు సభ్యులుగా వున్న సహకార సంఘాలతో-పాడిరంగంలో అత్యధికభాగం దేశవాళీ మార్కెట్ స్వభావం కలిగి వుంటుంది. వ్యవసాయ అనుబంధ రంగంగా పరిగణించే పాడిరంగం వాటా వ్యవసాయ ఉత్పత్తిలో 22 శాతంగా వుంది.

ఈ విశాలమైన పాడిరంగాన్ని ఆక్రమించి లాభాలు దండుకోవటానికి ప్రైవేటు, బహుళజాతి కంపెనీలు ఈ రంగంలోకి ప్రవేశించాయి. నూతన ఆర్థిక విధానాల అమలుతో పాలకులు పాడి సహకార సంఘాలకు ప్రభుత్వ మద్దతును క్రమంగా తగ్గించివేశారు. పాలరంగంలో స్వేచ్ఛాయుత పోటీ పేరిట ప్రైవేటు డెయిరీలకు అనుమతినిచ్చారు. నూతన సాంకేతిక పరిజ్ఞానంతో పాల దిగుబడిని పెంచి, రైతుల ఆదాయాన్ని పెంచవచ్చనే వాదనలతో ఇవి ముందుకు వచ్చాయి. ఆచరణలో రైతులను దగాచేశాయి.

పాడిరంగంలోకి పాలకులు నూరుశాతం విదేశీ పెట్టుబడి ప్రవేశాన్ని ఆమోదించటంతో, బహుళజాతి పాలపరిశ్రమలకు మార్గం మరింత సుగమమైంది. నిల్వ సామర్థ్యం అధికంగా కలిగివుండి, విస్తృతంగా మార్కెట్ చేయగల పరిజ్ఞానం వీటికుంది. విదేశాలలో గుట్టలుగా పోగులుపడి నిరుపయోగంగా వున్న పాల పొడిని బహుళజాతి సంస్థలు దిగుమతి చేసుకొని పాలను తయారుచేసి మనదేశంలో అమ్మకాలు సాగించి అధిక లాభాలు గడిస్తుండగా, పాడి రంగంపై ఆధారపడిన కోట్లాదిమంది జీవనోపాధి ప్రశ్నార్థకమౌతోంది. అంతర్జాతీయంగా బహుళ జాతి పాల ఉత్పత్తి సంస్థల ఈ గుత్తాధిపత్యాన్ని, స్థానిక పరిశ్రమలను ధ్వంసం చేసే చర్యల్ని వ్యతిరేకించిన అమూల్, దేశీయంగా తాను తిరిగి అదే విధానాన్ని అనుసరిస్తోంది.

### రాష్ట్రంలో పాల సహకార సంఘాల పరిస్థితి

వ్యవసాయమే సంక్షోభంలో నుండటంతో గ్రామాల్లో పశువులకు మేత కూడా కరువౌతోంది. గతంలో లాగా పాడిగేదెలు, పాడి చేస్తున్న వారి సంఖ్య క్రమంగా తగ్గుతోంది. పశువుల దాణా ధరలు అధికమవటం, మారుమూల ప్రాంతాలలో పాలసేకరణ చేయకపోవటం, సహకార సంఘాల పాలకవర్గాలలో వృధా ఖర్చులు, ఆర్థిక నిర్వహణలో పారదర్శకత లోపించటం, రైతాంగానికి చెల్లింపులలో జాప్యం చేయటం, వినియోగదారులకు తరచూ ధరలు పెంచటం, ప్రైవేటు డెయిరీలతో పోటీ నెదర్కొంటూ వుండటం, సహకార యూనియన్లలో అధికార రాజకీయ పార్టీల జోక్యం, ప్రభావం, వత్తిళ్ళు...వెరసి పాల సహకార సంఘాలు ఇబ్బందుల నెదుర్కొంటూ కొనసాగుతున్నాయి.

ఈ లోపాలు ఎన్ని వున్నప్పటికీ పాడిరైతులకు-ముఖ్యంగా గ్రామీణ పాడి మహిళలకు-వ్యవసాయం గిట్టుబాటుగాని ఈ రోజుల్లో కూడా, పాడిరంగం ఏదోమేరకు ఆసరాగా నిలుస్తున్న మాట వాస్తవం. ప్రభుత్వాలు చిత్తశుద్ధి ప్రదర్శిస్తే సహకార యూనియన్ల కార్యకలాపాలను విస్తరించి, పాలసేకరణను గణనీయంగా పెంచటం సాధ్యమౌతుంది. ఇది గ్రామీణ పాడి రైతులకేగాక, పాల వినియోగదారులకు కూడా ప్రయోజనకరంగా వుంటుంది. కానీ ఈనాటి పాలకులనుండి దీనిని ఆశించటం అత్యాశే అవుతుందని మరోమారు స్పష్టమౌతోంది.

### అమూల్కు తోడ్పాటు-

#### సహకార డెయిరీలకు గ్రహపాటు

‘ఏపి-అమూల్ పాలవెల్లువ’ పథకం అమలులో భాగంగా రాష్ట్రప్రభుత్వం రానున్న కాలంలో మౌలిక వసతుల కల్పనకోసం 6551 కోట్ల రూ॥ ఖర్చు చేయనుందని ప్రకటించారు. అస్తుబిస్తుగా నడుస్తున్న రాష్ట్రంలోని పాల సహకార యూనియన్లకు ఈపాటి తోడ్పాటు నందిస్తే, అవి వాటి కార్యకలాపాలను విస్తరించటంతోపాటుగా, మెరుగుపరుచుకుంటాయనేది వాస్తవం. అంతేగాదు, ఇప్పటికంటే పాడిరైతులకు ఖచ్చితంగా మెరుగైన సేకరణ ధర నందించటంతోపాటు వినియోగదారులకు హేతుబద్ధమైన ధరలకు పాలు, పాల ఉత్పత్తులు అందుబాటులోకి తెస్తాయి కూడా! ఈ ప్రయోజనాలు కాదని అమూల్ వంటి సంస్థలను ఆహ్వానించటం వెనుక సహకార వ్యవస్థను దెబ్బతీసే రాజకీయ ఉద్దేశ్యంతోపాటు పాలకుల స్వార్థ ప్రయోజనాలు కూడా మిళితమై వున్నాయి.

### ఇక్కడితో ఆగబోవటంలేదు

పాలు, పాల ఉత్పత్తుల తయారీ రంగంలోకి విదేశీ ప్రత్యక్ష పెట్టుబడులను ఆమోదించటంతో వివిధ సామ్రాజ్యవాద దేశాల బడా పాలపరిశ్రమలు భారతదేశంలోకి వస్తున్నాయి. ఇతర రంగాలకంటే భిన్నంగా డెయిరీ ప్రాసెసింగ్ పరిశ్రమకు పాలసేకరణ పెద్ద సమస్య. ఒకటి, రెండు గేదెలను పెట్టుకొని పాడి చేసుకునే గ్రామీణులెందరి నుండో పాలను సేకరించాలి. చెడిపోకుండా నిల్వచేయాలి. సహకారం రంగంలోనూ, చిన్న ప్రైవేటు రంగంలోనూ పాల ఉత్పత్తిదారులు దశాబ్దాల తరబడి కృషిచేసి ఇలాంటి నెట్వర్క్ను ( ఏర్పాటును) అమర్చుకున్నారు. విదేశీ కంపెనీలు మనదేశంలో ఇలాంటి ‘ఏర్పాటు’ చేసుకోవటం చాలా శ్రమ, ఖర్చుతో కూడుకున్నదేకాక నమ్మకం పెంపొందించుకునేందుకు చాలా కాలం వేచివుండటానికి కూడా సిద్ధపడాలి.

అందుకే ఈ రంగంలోకి విదేశీ కంపెనీలు దొంగదోవల్లో ప్రవేశిస్తున్నాయి. ఇప్పటికే చాలా స్థానిక పాడిపరిశ్రమల్లో ఇతర దేశాల పాడి పరిశ్రమలు వాటాలను కొనుగోలు చేశాయి. అమెరికాలో పెద్దదైన కార్నెల్ గ్రూపుకు చెందిన కంపెనీ 2011లో స్థానిక తిరుమల డెయిరీలో 20శాతం వాటా కొనుగోలు చేసింది. 2012లో ఫ్రాన్స్కు చెందిన పాలకంపెనీ డానోన్ కూడా దీనిలో వాటాలు కొన్నది. ఫ్రెంచ్ కంపెనీ లాక్టాలిస్ గత ఐదేళ్ళలో తిరుమల, అనిక్, ప్రభాత్ డెయిరీలను స్వాధీనం చేసుకున్నది. 2013 నుండి భారత్ సహా వివిధ దేశాల పాడి ఉత్పత్తుల సంస్థలతో 41 ఒప్పందాలను కుదుర్చుకున్నది. ధాన్య వ్యాపార గుత్తసంస్థ కార్గిల్కు చెందిన కంపెనీ నెల్లూరు కేంద్రంగా వున్న దొడ్ల డెయిరీలో ఒకటిన్నర కోట్ల డాలర్ల పెట్టుబడి పెట్టింది. బహుళజాతి కంపెనీ బిటిసి, స్విట్జర్లాండుకు చెందిన నెస్లేలు, పాల ఉత్పత్తితో అతిపెద్ద కంపెనీ ఫాంటెట్రా ఈ రంగంలో ఇప్పటికే ప్రవేశించాయి. ఫలితంగా, ఇతర అనేక రంగాలలో వలెనే క్రమంగా యావత్తు పాడిపరిశ్రమను ఈ పరిశ్రమలు తమ చేజిక్కించుకొని పాడిరైతులను, వినియోగదారులను-రెండువైపులా-మరింతగా దోచుకుంటాయి. ‘అమూల్’ ప్రయాణం కూడా ఆ వైపుగానే సాగుతుండటం ఆశ్చర్యం కాదు.

### పాడిరైతులు సంఘటితంగా నిలవాలి

పాలు ప్రజలకు అందవలసిన ఓ అవసరమైన పోషకాహారం అయినప్పటికీ దీనిని అత్యధిక ప్రజల వద్దకు సరఫరా చేయటం కాని, పాలను ఉత్పత్తి చేసే పాడిరైతులకు గిట్టుబాటు ధర ఇవ్వటంకాని, బడాపరిశ్రమ యజమానులు చేయరు. వారి దృష్టిలో పాలు, పాల ఉత్పత్తులు -కొనుగోలు, అమ్మకం సాగించి, లాభాలు గడించే సరుకులు మాత్రమే.

రాష్ట్రంలో 4 కోట్ల 12 లక్షల లీటర్ల పాల ఉత్పత్తి జరుగుతోందని, దీనిలో సహకార, ప్రైవేటు డెయిరీలు 69 లక్షల లీటర్లను సేకరిస్తుండగా, 2 కోట్ల 19 లక్షల లీటర్ల పాలను చిన్నవ్యాపారులు కొనుగోలు చేస్తున్నారని, మిగిలిన పాలను స్థానికంగా వినియోగిస్తున్నారని ప్రభుత్వం గణాంకాలు విడుదల చేసింది. కనుక ఈ మొత్తం మార్కెట్లో సింహ భాగాన్ని చేజిక్కించుకునేందుకు ప్రభుత్వ దన్నుతో అమూల్ రంగంలోకి వచ్చిందని తేటతెల్లమౌతోంది. తాత్కాలికంగా వారు చూపే ఆశలు, ప్రలోభాలకు పాడిరైతులు లోనుకాకుండా, సంఘటితంగా నిలవటం ద్వారానే సహకార పాడి సంఘాలను నిలుపుకోవటం సాధ్యమౌతుంది.★

# రైతాంగ వ్యతిరేక చట్టాల రద్దుకై కర్ణాటక రాష్ట్ర రైతాంగం 442 కి.మీ. కాలినడక

కేంద్రప్రభుత్వం తీసుకుని వచ్చిన వ్యవసాయ వ్యతిరేక 3 నల్ల చట్టాలు, విద్యుత్ బిల్లు 2020ను వెనక్కు తీసుకోవాలన్న ప్రధాన డిమాండ్లతో దేశవ్యాప్తంగా, ప్రధానంగా ఉత్తర భారతదేశంలో, ఢిల్లీ బార్డర్లలో రైతాంగం సాగిస్తున్న ఆందోళనలు అందరికీ తెలిసినవే. ఏఐకెఎమ్కెఎస్ అనుబంధ కర్ణాటక రాజ్య రైతుసంఘం, సంయుక్త కిసాన్ మోర్చా దేశవ్యాప్తంగా ఇచ్చే అనేక ఆందోళనా కార్యక్రమాలను అమలు చేస్తూ ఆ ఉద్యమంలో భాగంగా ఉన్నది. సమైక్య ఆందోళనలలో పాలుపంచుకోవడంతో పాటు ప్రజలకు, రైతాంగానికి ఈ చట్టాల గురించి వివరంగా చెప్పి అర్థం చేయించాలని, ప్రత్యక్షంగా వేలాది మందిని కలవాలని, వందలాది మీటింగులను నిర్వహించాలని నిర్ణయించుకున్నది.

2021 మార్చి 5న బసవ కళ్యాణ (బీదర్ జిల్లా)లోని బసవన్న విగ్రహం ముందుప్రారంభ సభ జరిగింది. ఈ సభకు కర్ణాటక తెలంగాణ, మహారాష్ట్ర ఏఐకెఎమ్కెఎస్ కార్యకర్తలు హాజరై కాలినడకకు తోడుగా నిలిచారు. ప్రముఖ కన్నడ రచయిత సి.రఘునాథగారు రైతుసంఘ జెండా ఊపి కాలినడక ప్రారంభించారు. తనకు ఒక్క కాలున్నా, కర్రలతో నడిచారు. మరో 150మంది రైతాంగంతో కాలినడక మొదలైంది. మార్చి 23వ తేదీ భగత్సింగ్ వర్ధంతి రోజుకు బళ్ళారికి 442 కిలోమీటర్ల దూరం సాగింది. 100 గ్రామాలు, 130 వరకు చిన్న పెద్ద మీటింగులు పెడుతూ 19 రోజులు సాగిన ఈ కాలినడకలో మధ్యలో వందలాది మంది పాదయాత్రలో భాగస్వాములయ్యారు. తమ గ్రామాలకు ఆహ్వానిస్తూ, ఆదరిస్తూ భోజనాలు, వసతి సౌకర్యాలు ఏర్పాటు చేస్తూ తమదైన ఉద్యమాన్ని చివరివరకూ ఆదరించారు.

ఒక ట్రాక్టర్లో భోజన ఏర్పాట్లు, మరొక ట్రాక్టర్ని మొబైల్ స్టేజ్గా మార్చుకొని ఎక్కడ చీకటి పడితే అక్కడ కాగడాలతో ప్రదర్శన నిర్వహిస్తూ చట్టంలోని అంశాలను ఒక్కొక్కటి వివరించే నాయకుల ఉపన్యాసాలు, స్థానిక ప్రజల స్పందనలు తెలపడానికి అవకాశం ఇస్తూ ఈ సభలు, కాలినడక సాగాయి. ఎంతో పట్టుదలతో కర్ణాటక రాజ్య రైతు సంఘ నాయకులు, హసీరు సేన కార్యకర్తలు ఈ కార్యక్రమం మొదటి నుంచి చివరి వరకు 60

వేలకు పైగా కన్నడ, హిందీ, ఇంగ్లీష్, తెలుగు కరపత్రాలు పంచుతూ, ప్రజలకు రాసున్న వ్యవసాయ రంగ సంక్షోభం గురించి వివరిస్తూ ఈ కాలినడక సాగింది. ప్రధాన న్రవంతి ఎలక్ట్రానిక్ మీడియా ఎంత పక్కకు పెట్టాలని చూసినా స్థానిక చానళ్లు, ప్రింట్ మీడియా కొంతవరకు ప్రచారం కల్పించింది.

ఈ మొత్తం పాదయాత్రలో వివిధ రైతు సంఘాలు, రాజకీయ పార్టీలు, దళిత సంఘాలు, రచయితలు మేధావులు మద్దతుగా వచ్చి పాల్గొని వెళ్ళారు. చివరి ముగింపు సభలో వచ్చి మాట్లాడారు.

## మార్చి 23న బళ్ళారి

### మున్సిపల్ గ్రౌండ్ లో ముగింపు సభ:

22 రాత్రికే బళ్ళారికి 6 కి.మీ. సమీపంలోకి చేరుకొని, ఉదయాన్నే బళ్ళారికి చేరిన రైతాంగానికి స్వాగతం పలుకుతూ బళ్ళారి సమీప గ్రామాల నుంచి వచ్చిన వందలాది మంది రైతులు తోడయ్యారు. కాలినడక బళ్ళారిలో పెద్ద ప్రదర్శనతో ముగించుకున్నది. మున్సిపల్ గ్రౌండ్ స్థలంలో సభ ప్రారంభమైంది. రైతాంగం కేంద్ర, రాష్ట్ర ప్రభుత్వాల రైతాంగ వ్యతిరేక చర్యలపై దారిపొడవునా నినాదాలిస్తూ ప్లకార్డులు ప్రదర్శించారు. ఉదయం 12 గంటలకు రైతు గీతంతో సభ ప్రారంభమైంది.

ఏఐకెఎమ్కెఎస్ కోకనీస్ నర్ ఎస్. రూసీన్ మాట్లాడుతూ '450 కిలోమీటర్ల పాదయాత్రలో లక్షలాది మంది ప్రజలను కలిసి కేంద్ర ప్రభుత్వం తెచ్చిన వ్యవసాయ చట్టాలు దేశ ప్రజలకు, రైతాంగానికి ఏ విధంగా నష్టాలను, కష్టాలను కలుగజేస్తాయో, ఆహారభద్రతకు ఏ విధంగా నష్టంగా ఉందో వివరించి, చైతన్యాన్ని కలిగించి దక్షిణ భారతదేశంలోనే ఒక చరిత్రను సృష్టించిన మీ అందరికీ పేరు పేరునా అభినందనలు తెలియజేస్తున్నాను. ఇదొక చారిత్రాత్మక ఘట్టం. ఎందుకంటే కష్ట భరితమైన పోరాట రూపాన్ని ఎంచుకున్న మీరు భారతదేశ చరిత్రలో, దక్షిణ భారతదేశ చరిత్రలో నిలిచిపోయే విధంగా చేశారు. మన భారతదేశానికి సంపూర్ణమైన స్వాతంత్ర్యం రావాలని పోరాడిన భగత్ సింగ్ వర్ధంతి రోజున సభ జరుపుకుంటున్నాము. అఖిల భారత కిసాన్ సంఘర్షణ సమితి భగత్సింగ్ వర్ధంతి సందర్భంగా మూడు వ్యవసాయ

చట్టాలకు వ్యతిరేకంగా పెద్ద ఎత్తున పోరాటం చేయాలనే నినాదాన్ని, పిలుపును ఇచ్చింది. బ్రిటీష్ కాలం నుంచి పాలకులందరూ అమలు చేసిన విధానాల ఫలితంగానే వ్యవసాయరంగం తీవ్ర సంక్షోభంలోకి నెట్టబడింది. ఫలితంగా రైతాంగం వ్యవసాయ కూలీలుగా, వలస కూలీలుగా మారి చివరకు ఆత్మహత్యల వైపు నెట్టబడుతున్నారు. మన దేశంలో ఉన్న అపారమైన సంపదల్ని తరలించుకుపోయారు. దానికోసమే రకరకాల చట్టాలు చేస్తున్నారు. విశాఖ ఉక్కు పరిశ్రమను అమ్ముతున్నారు. ప్రభుత్వ కంపెనీలను, సంస్థలను అమ్మేస్తున్నారు. వ్యవసాయ చట్టాలకు వ్యతిరేకంగా దేశవ్యాప్తంగా సంఘటితంగా నిలబడి, కలబడితేనే ఈ పరిస్థితి నుంచి బయటపడతామని, సంఘటితంగా పోరాడాలని పిలుపునిచ్చారు.

ప్రముఖకన్నడ, తెలుగు అనువాదకులు, రచయిత స.రఘునాథ మాట్లాడుతూ "కాలినడక రైతులందరి నడక. రైతులు ఆకలికి ఎవరూ స్పాన్సరర్లు ఉండరు. మా నడకను మేమే నిర్వహించుకున్నాం. ఇంటింటి నుంచి బియ్యం, పప్పులు, కొందరు దాతల నుంచి నూనె సేకరించుకుని అతి తక్కువ వసరులతో, తక్కువ డబ్బుతో మేం 19 రోజులు పాదయాత్ర సాగించగలిగామని ప్రకటించారు. ఈ భూమి మనది. ఈ వ్యవసాయం మనది. మాభూమి తల్లిని ఎవడికో కాంట్రాక్టుకు మేము ఇవ్వము అని శపథం చేపట్టడానికి మనం ఈ కాలినడక ముగింపు సభలో కూర్చున్నాం" అన్నారు.

అడ్వకేట్, చాగనూరు మల్లికార్జునరెడ్డి మాట్లాడుతూ - రైతు వ్యతిరేక చట్టాల గురించి ముందు మనం తెలుసుకోవాలి. అందులో స్పాన్సర్స్ అన్న పదం ఉంది. ఇప్పుడు రైతులకు బ్యాంకులు అప్పులు ఇస్తున్నాయి. అవి ఇక ఇవ్వవు. ఈ స్పాన్సరర్స్కి లక్షల కోట్లు బ్యాంకులిస్తే రేపు రాబోయే స్పాన్సరర్లు అనే చిన్న జమీందార్లు మనకు అప్పులిస్తారు. జాగ్రత్తగా ఈ చట్టాల్ని అర్థం చేసుకొని, అవి రద్దయ్యేంత వరకు పోరాడాలని మనం ప్రజల్లోకి వెళ్లి ఈ కాలినడకలో గ్రామగ్రామాన వివరించామన్నారు.

కెఆర్ఆర్ఎస్ స్టేట్ ప్రెసిడెంట్, జి. జె. హల్లి నారాయణస్వామి మాట్లాడుతూ - ఈ భూమి ఎవరిది? ఈ నీరు ఎవరిది? ఈ విద్యుత్ ఎవరిది? ఇవన్నీ మనవే. ఈ చట్టాలు

చేసి ప్రజలకు ఇవేవీ సొంతం కానివ్వకుండా చేయ జూస్తున్నారు. ఆనాడు కార్గిల్ కంపెనీలు వచ్చినప్పుడే మనం రైతునాయక ప్రో. నంజుండ స్వామి నాయకత్వంలో వ్యతిరేకించాం. మనం పండించే పంటలకు కనీస మద్దతు ధర లభించే వరకు మన పోరాటం ఆగదని ప్రకటించారు.

కెఆర్ఆర్ఎస్ వర్కింగ్ ప్రెసిడెంట్ ఆర్.మాధవరెడ్డి మాట్లాడుతూ కాలినడకలో పాల్గొన్న మా అందరికీ ఒక గొప్ప పోరాట అనుభవం వచ్చింది. ప్రజల మధ్యకు, వివిధ

గ్రామాల రైతుల మధ్యకు మేము వెళ్ళగలిగాము, అనేక సమస్యలు వాళ్ళు మాకు చెప్పారు. ఇప్పటికే ఢిల్లీలో 300 మందికి పైగా రైతులు ప్రాణాలు వదిలారు. ఈ రైతాంగ పోరాటం గురించి కేంద్ర, రాష్ట్ర ప్రభుత్వాలు తప్పుడు ప్రచారం చేస్తున్నారు. కార్పొరేట్ కంపెనీలకనుకూలంగా నిలిచారు. మేం ప్రతిఘటిస్తూ ఈ కాలినడక చేపట్టాము. ఈ కాలినడకకు సహకరించిన ప్రతి ఒక్కరికీ ధన్యవాదాలు తెలుపుతూ ముగించారు.

ఈ సభలో ఏఐకెఎమ్కెఎస్ మహారాష్ట్ర

నాయకులు కా||కుంబర్ గావ్, తమిళనాడు నాయకులు కా||గుణాలన్, గుల్బర్గా మాజీ ఎమ్మెల్యే బి ఆర్ పాటిల్, రచయిత బి. సూర్య సాగర్, విఠల్, కాళిదాసు, లేపాక్షి, ఉల్లిగయ్య తదితర నాయకులు మాట్లాడారు. పాదయాత్రలో చివరివరకు విడవకుండా పాల్గొన్న 7 మంది మహిళలను వేదికపైన అభినందించారు. కర్నాటక రాష్ట్రంలోని వివిధ జిల్లాలకు ప్రతినిధులుగా వచ్చిన రైతులంతా సభలో ఈ చట్టాలు రద్దయ్యే వరకు పోరాడతామని ప్రతినవూనారు. ★

## రైతుకూలీసంఘం(ఆం.ప్ర) రాష్ట్రకార్యవర్గ సభ్యులు కామ్రేడ్ సింహాద్రి లక్ష్మారెడ్డికి జోహార్లు



2021 మార్చి 31వ తేదీ గుంటూరుజిల్లా వెంకటరెడ్డిపాలెం(కాజ)గ్రామంలో మరణించిన రైతుకూలీ సంఘం(ఆం.ప్ర) రాష్ట్రకార్యవర్గ సభ్యులు కామ్రేడ్ సింహాద్రి లక్ష్మారెడ్డికి(78 సం||లు) రైతుకూలీసంఘం(ఆం.ప్ర) రాష్ట్ర కార్యవర్గం జోహార్లర్పిస్తోంది.

చిన్నతనంలోనే వామపక్ష భావజాలానికి ఆకర్షితులైన కా||లక్ష్మారెడ్డి యువజన, వ్యవసాయకూలీ ఉద్యమాలలో చురుగ్గా పాల్గొన్నారు. 1986లో రైతుకూలీ పేదలసంఘం పునర్నిర్మాణమయ్యే దశనుండి, సంఘ నిర్మాణ కృషిలో కా||లక్ష్మారెడ్డి భాగస్వామిగా వున్నారు.

గుంటూరుజిల్లాలో రైతుకూలీ ఉద్యమం తీవ్ర వత్తిళ్ళు, నిర్బంధం ఎదుర్కొన్న-1995 సం|| తదనంతర కాలంలో పెద్దతరానికి చెందినవారుగా ఎన్నో సందర్భాల్లో ఇతర కామ్రేడ్స్ తో కలిసి అధికారవర్గాలను కలవటంలో పాత్రినిధ్యం వహించారు. మంగళగిరి ప్రాంతంలో నాలెడ్డే పార్క్ పేరిట, నిజాంపట్నం తీరప్రాంతంలో 'వాన్ పిక్' పేరిట రైతుల భూములను గుంజుకోవటాన్ని వ్యతిరేకిస్తూ, మంగళగిరి ప్రాంత మంచినీటి ఛానెల్ మరమ్మత్తుల కోసం ఐక్యకార్యచరణలో విస్తృత కృషిచేశారు. స్వతహాగా రైతు జీవనం సాగించే కా||లక్ష్మారెడ్డి, రైతుల సమస్యల మూలాలను తన అనుభవాలతో జోడించి చెప్పేవారు. శ్రీకాకుళం మొదలుకొని అనంతపురం వరకు రైతుకూలీ ఉద్యమానికి మద్దతుగా అనేక క్యాంపెయిన్లలో పాల్గొన్నారు. కా||లక్ష్మారెడ్డి జీవన సహచరి కా||నాగమ్మ వ్యవసాయ పనుల్లో భాగంపంచుకుంటూ, కా||లక్ష్మారెడ్డి కృషికి అండగా నిలిచారు. గాయకుడిగా ఆర్తితో, స్పందనతో ఆయన పాడే పాటలు ఎంతోమందిని ఆకట్టుకునేవి. తెల్లనిజుట్టు, తెల్లని కండువా, పంచకట్టుతో గ్రామీణ భాషాసాగసు నింపుకున్న శ్రమజీవి, ఎర్రజెండా ముద్దుబిడ్డ కా||లక్ష్మారెడ్డికి జోహార్లర్పిస్తూ, వారి కుటుంబసభ్యులకు ప్రగాఢ సానుభూతిని తెలియపరుస్తున్నాం.

యస్.రూప్సీ, రాష్ట్ర అధ్యక్షులు  
రైతుకూలీసంఘం(ఆం.ప్ర)

31-3-2021

## కామ్రేడ్ చదల వీరప రెడ్డికి విప్లవ జోహార్లు



తూర్పుగోదావరి జిల్లా గిరిజన ఉద్యమ నాయకుడు, గిరిజన, గిరిజనేతర పేదల సమస్యలపై నిరంతరం పోరాడిన యోధుడు, ఏజెన్సీ గిరిజన సంఘం, రైతు కూలీ సంఘాల జిల్లా కార్యవర్గ సభ్యుడు, సిపిఐ(ఎంఎల్) నాయకుడయిన కామ్రేడ్ చదల వీరపు రెడ్డి గత నాలుగు నెలల పైగా క్యాన్సర్ తో తీవ్రంగా పోరాడుతూ, 11-5-2021 తెల్లవారుజామున అంతిమ శ్వాస విడిచారు. ఆయనకు జనవరి నెలలో క్యాన్సర్ నిర్ధారణ జరిగింది. నాటి నుంచీ నేటి వరకూ కామ్రేడ్ వీరపరెడ్డిని దక్కించుకొనేందుకు నాయకులు, సహచరులు, కుటుంబ సభ్యులు తీవ్రంగా ప్రయత్నం చేసారు. కానీ ఫలితం దక్కలేదు. మరణించేనాటికి కామ్రేడ్ వీరప రెడ్డి వయసు సుమారు 55 సంవత్సరాలు.

చిన్నతనంలోనే 69 నాటి కొండమొదలు గిరిజనోద్యమం ప్రభావం పడింది. 90ల తర్వాత మరల ముందుకు వచ్చిన ఆదివాసీ భూపోరాటాలలో చురుకైన పాత్ర నిర్వహిస్తూ ప్రజానాయకుడుగా రూపొందాడు. ఉభయ గోదావరి జిల్లాల ఆదివాసీ, రైతుకూలీ ఉద్యమాలలో మదమ తిప్పకుండా నిలిచాడు. సంఘ వైఖరులను పట్టుకొని భూపోరాటాలలో, పోలవరం ప్రాజెక్టు నిర్వాసితుల సమస్యలపైనా నిరంతరం కృషి చేసాడు. కామ్రేడ్ వీరపరెడ్డి మరణం ఏజెన్సీ గిరిజన సంఘం, రైతుకూలీసంఘాలకే గాక గోదావరి జిల్లాల గిరిజనోద్యమానికి ముఖ్యంగా పోలవరం ప్రాజెక్టు నిర్వాసిత ఆందోళనలకు తీవ్రమైన లోటు. కామ్రేడ్ వీరపురెడ్డి ఆశయ సాధనకు కృషి చేయడమే ఆ కామ్రేడ్ కు అర్పించే నివాళి. కామ్రేడ్ వీరపురెడ్డికి విప్లవ జోహార్లు తెలియచేస్తూ, ఆయనతో అన్ని కష్టనష్టాలలో నిలబడిన ఆయన జీవిత సహచరి అమ్మాజీకి, కుటుంబ సభ్యులకు ప్రగాఢ సంతాపాన్ని తెలియచేస్తున్నాము.

11-5-2021

యస్.రూప్సీ  
రాష్ట్ర అధ్యక్షులు, రైతుకూలీ సంఘం (ఆం.ప్ర)

ఇల్లా రామిరెడ్డి  
అధ్యక్షుడు, ఏజెన్సీ గిరిజన సంఘం

# నిబద్ధ విప్లవ నాయకుడు కామ్రేడ్ మధు అంతిమయాత్ర-కడసారి నివాళులు

**విజయవాడ, 16-4-2021:**

సిపిఐ(ఎం-ఎల్) కేంద్రకార్యదర్శి వర్గ సభ్యులు, పార్టీ కేంద్రపత్రిక 'క్లాస్స్ గుల్' సంపాదకులు కామ్రేడ్ మధు 16-4-21 తెల్లవారుఝామున మరణించారు. ఆయన అంతిమయాత్ర స్థానిక ప్రైవేటు ఆసుపత్రి నుండి కృష్ణలంక శ్మశానవాటిక వరకు సాగింది. సిపిఐ(ఎం-ఎల్) కేంద్రకమిటి సభ్యులు కా॥గుర్రం విజయకుమార్ కామ్రేడ్ మధు భౌతికకాయంపై ఎర్రజెండా కప్పి విప్లవ నివాళులర్పించారు. కా॥ మధు జీవిత భాగస్వామి కా॥ పద్మ వారి కుమార్తె కా॥ అజిత, ఇతర కుటుంబ సభ్యులు ఆయనకు కడసారి నివాళులర్పించారు. సిపిఐ(ఎం-ఎల్) రాష్ట్ర నాయకులు కా॥ యస్.రూస్సీ పుష్పగుచ్చాలించి, కామ్రేడ్ మధుకు జోహార్లర్పించారు. సిపిఐ(ఎం-ఎల్) రాష్ట్రనాయకులు కామ్రేడ్స్ జె.కిషోర్ బాబు, డివిఎన్ స్వామి, భార్గవశ్రీ, వీరబాబు; ఇంకా వివిధ ప్రజాసంఘాల నాయకులు దివంగత నాయకుని భౌతికకాయం వద్ద పూలమాలలుంచి విప్లవజోహార్లర్పించారు. సిపిఐ(ఎం-ఎల్) న్యూడెమోక్రసి నాయకులు కామ్రేడ్స్ పి.ప్రసాద్, పోలారి; సిపిఐ(ఎం-ఎల్) న్యూడెమోక్రసి నాయకులు కుటుంబరావు, రామకృష్ణ మరియు శ్మశానవాటిక వద్ద హాజరైన కామ్రేడ్స్ అందరూ జోహార్లర్పించారు. కామ్రేడ్ మధుకు విప్లవ నివాళులర్పించే సందర్భంలో సిపిఐ(ఎం-ఎల్) ప్రధానకార్యదర్శి కా॥విశ్వం, కా॥ మధుకు జోహార్లర్పిస్తూ చేసిన ప్రకటనను చదివి వినిపించారు. నిబద్ధ విప్లవ నాయకునికి చెమర్చిన కళ్ళతో, విప్లవ నినాదాల నడుమ కామ్రేడ్స్ కడసారి వీడ్కోలు పలికిన అనంతరం, కృష్ణలంక విద్యుత్ దహనవాటికలో అంత్యక్రియలు నిర్వహించారు.

కరోనా ఉధృత సమయంలో కూడా కామ్రేడ్స్ అంతిమయాత్రలో పాల్గొని తమ సంతాపాన్ని తెలియజేయటం ప్రత్యేకమైనది. ★



కామ్రేడ్ మధుకు అంతిమ నివాళులర్పిస్తున్న కామ్రేడ్ గుర్రం విజయకుమార్



కామ్రేడ్ మధుకు కడసారి వీడ్కోలు పలుకుతున్న ఆయన జీవిత సహచరి కా॥ పద్మ; కుమార్తె కా॥ అజిత, ఇతర కామ్రేడ్స్



కామ్రేడ్ మధు అంతిమయాత్ర

